
अकादेमीचे वतीन ... 


गोवा कोंकणी अकादेमींत लोकवेदाच्यो संशोधन सहाय्यक म्हण काम करपी 
श्रीमती जयंती नायक हांगेलें 'राजरत्नां हे लोककाणयांच्या संकलनाचे पुस्तक उजवाडा 
हाडटाना अकादेमीक आगळी खोस भोगता. हें पुस्तक धरून अकादेमीन जयंतीबायलीं 
लोकवेदावयलीं एकूण धा पुस्तकां उजवाडाक हाडलीं. त्या शिवाय साहित्य अकादेमी 
सारख्या संस्थांनी तांगेली ह्याच विशयावयलीं दोन पुस्तकां उजवाडायल्यां. 

1993 वर्सा अकादेमीन जयंतीबायचीं लोकवेदावयलीं तीन पुस्तकां एकाच वेळार 
प्रकाशीत केलीं. पणजे राजधानींत जाल्ल्या ह्या प्रकाशन समारंभाक नामनेचे बरोवपी 
आनी तेन्नाचे केंद्रीय साहित्य अकादेमीचे अध्यक्ष डॉ. यू. आर. अनंतमूर्ति मुखेल सोयरे 
म्हण हाजीर आशिल्ले आनी तांचेच हस्तुकीं पुस्तकांचे लोकार्पण जाल्ले. त्या वेळार 
आपणाल्या उलोवपांत ताणी जयंतीबायचो गौरव करून म्हणिल्ले, “आयज जयंती 
नायकाच्या रूपांन भारतीय लोकवेदाच्या क्षेत्रांत एका लोकवेद जाणकाराची भर पडटा.” 

एका दशकाच्या कालखंडान जयंतीबायन डॉ. अनंतमूर्तिचीं उतरां खरीं करून 
दाखयल्यांत. अकादेमीचे सेवेत आशिल्ले जयंतीबाय येदे पदवेर पावलां हाचो अकादेमीन 
अभिमान भोगता. 2004 वर्साचो साहित्य अकादेमीचो पुरस्कार जोडून ताणें ह्या 
अभिमानांत आनीक भर घातल्या. 

कोंकणींत लोककाणयांची जायतीं पुस्तकां आसात. पूण तीं निखटीं काणयांची 
संकलनां. 'राजरत्नां हें संकलन लोकवेदाचे आर्विल्ले शास्त्रशुध्द पध्दतीन तयार केलां. 
'काणी' ही समाज अभ्यासाचे एक म्हत्वपूर्ण साधन हे नदरेंतल्यान हें पुस्तक तयार 
जालां. ह्या काणयांच्या संकलना इतकीच लेखिकेन बरयिल्ली प्रस्तावनाय तितलीच 
अभ्यासपूर्ण जाल्या. लेखिकेची कोंकणी लोककाणयो' ह्या आदल्या पुस्तकाचीय 
प्रस्तावना तिच्या लोकवेदावयल्या शास्त्रशुध्द अभ्यासाची गवाय दिता. 

भारतीय 'मानस' काणयेत रमलां आनी घडलां. आजुनूय खंयचेय कलाकृतीत 
आमी काणी सोदतात. ह्या संकलनांत फक्त राजा-राणयांच्योय काणयो आस्पावल्यात. 
भारतांत राजांच्या राज्यांचे विघटन जावन नवी लोकशाय प्रणाली आमी स्वीकारली तरी 
लेगीत 'राजा' ची कल्पना आमी सोडूंक ना. राजा वांगडा आसपी राणयेची कल्पना 
हाल्ल्या. पूण राजा, ताचो उत्तराधिकारी ह्यो संकल्पना आमच्या मनांतल्यो बदलूंक ना. 
राजा-राणयेच्या काणयांचो हो येदो व्हडलो प्रभाव भारतीय मानसाचेर आसा. देखून 
बदलत्या काळांतूय ह्या काणयांचे म्हत्व उणें जावंक ना. 

कोंकणीच्या लोकवेद क्षेत्रांत ह्या संकलनाचे स्वागत जातलें अशी आस्त आसा. 

पुंडलीक नायक 
अध्यक्ष 
गोवा कोकणी अकादेमी 


'पारखणी राजरत्नांची... 


“लोककाणी' वा जिका सर्वसामान्यपणान कोंकणी मनीस 'काणी' ह्या नांवान 
वळखता, ती आवडना आनी जल्माक येवन एकदांय आयकलिना, असो मनीस कोंकणी 
समाजांत मेळप कठीण. खास करून तिचो 'कल्पीत-काणी' (Imaginary Tale) हो 
प्रकार. ह्या प्रकाराचे लोकप्रियतेक लागूनच सर्वसामान्य कोंकणी मनीस जेन्ना 'काणी' 
असो उल्लेख करता, तेन्ना ताका मुखेलपणान कल्पीतकाणी' असोच अर्थ अभिप्रेत 
आसता. ह्या पुस्तकाचे प्रस्तावनेत लोककाणयेसंबंदान विवेचन करतना म्हाकाय तोच 
अर्थ अथिप्रेत आसा. 

कोंकणी लोकवेदाच्या संकलनाच्या वावराक हात घातल्या उपरांत, गोंयच्या तळा- 
गाळांतलो, दोंगर-माथ्यावेलो.... जय जंय थाव लागता आनी सुगाव मेळटा थंय थंयचो , 
हातीक मेळटा आनी दिसता दिसता तो लोकवेद प्रकार पुंजावपाक हांवें सुरवात केली. 
मात हें करतना हावे खाशेलेपणान 'लोककाणी' ह्या प्रकाराचेर लक्ष केंद्रीत केल्लें आसा. 
हाचे फाटले कारण म्हळ्यार, लोकवेद अभ्यासक्षेत्रातें ह्या प्रकाराचें म्हत्व तर आसाच, 
पूण आनीक एक म्हत्वाचें कारण म्हळ्यार, हो प्रकार म्हजे स्वताचे खूब आवडिचो. 
म्हाका याद जाता, भुरगेपणांत हांवें कितकेतरी फावट फकत काणी आयकूंक मेळची हे 
आशेन, म्हाका आवडनासतनाय म्हजे पणजेची सुरकुत्यो पडिल्ली आनी कात लांबिल्ली 
फाट खरपिल्या आनी तिच्या माथ्यांतल्यो उयो सोदल्यात. आयजय काणयो म्हाका 
आवडटात. त्यो आयकतना हांव आजय तल्लीन जाता. म्हाका दिसता, काणयाविशींचे 
म्हजे आवडीक आनी तल्लिनतेक लागूनच खांची-कोनशांनी दुलक्षीत रूपान पडून 
आशिल्ल्या लोककाणयांचो सोद घेवंक आनी ताचो येद्दो मोठो संग्रह करूंक हांव यशस्वी 
जालां. 

आजवेर हांवें कोंकणी लोककाणयेचे 'गितकाणी' आनी 'घटकाणी' अशा दोनय 
स्वरूपांतले मेळून सुमार 200 प्रकार सोदून काडल्यात. जातुंतले घटाकाणयेचे वटूट 
132 वेंचीक अशे प्रकार हार्वे 1 मार्च 1998 ते 24 सप्टेंबर 2000 ह्या काळांत सुनापरांत 
दिसाळ्यांतल्यान 'लोककाणी' ह्या सदरावरवीं उजवाडाक हाडल्यात. दोन गितकाणयो 
गोंय सरकारच्या कला आनी संस्कृती संचालनालयाचेवतीन उजवाडायिल्ल्या 'नागशेराचे 
सूर' ह्या म्हज्या पुस्तकांत आस्पावल्यात. जाल्यार म्हज्या संग्रहांतल्यो प्रकाशीत आनी 
अप्रकाशीत काणयो मेळून वेंचीक अश्यो वट्ट 52 लोककाणयो साहित्य अकादेमी, 
दिल्ली, हे संस्थेन उजवाडायिल्ल्या कोकणी लोककाणयो' ह्या हांवेंच संपादन केल्ल्या 


पुस्तकांत, पुस्तकरूपान येवंक पावल्यात. आतां ह्या पुस्तकांत सुनापरान्तांतल्यान प्रसिध्द 
जाल्ल्या आनी आदीं पुस्तकरूप घेवंक नाशिल्ल्या म्हज्या संग्रहांतल्या 'राजा/राणी' 
अशें मुखेलपात्र आशिल्ल्या वटूट 24 काणयांचो आस्पाव जाता. 

लोककाणी हो प्रकार संवसारांत जंय जंय मेळटा, थंय थंय ह्या प्रकारामदीं 'राजा/ 
राणयेच्या' काणयांची खूब मोठी संख्या मेळटा. कोंकणी समाजय हाका आडवाद ना. 
गोंय, केरळ, कर्नाटक आनी महाराष्ट्र ह्या चार राज्यांनी शिंपडून पडिल्ल्या कोंकणी 
समाजांतल्या लोककाणयांचो अभ्यास केल्यार, ते मदीय लोककाणयेच्या हेर प्रकारापरस 
'राज/राणयेची काणी' हो प्रकारच व्हड संख्येन घोळणुकेंत आशिल्लो सांपडटा. तर्शेच 
'म्हातारे-पोराची काणी', 'राजा/राणयेची काणी', 'देवरंभेची काणी', “भुताची काणी', 
'राकेसाची काणी', 'सुकण्याची काणी', 'सावदाची काणी' अशेतरेचें पात्र- 
वैशिश्ट्यांवेल्यान कोंकणी लोककाणयेचें ढोबळरितीन वर्गिकरण केल्यार, 
सर्वसामान्यपणान कोकणी मनशामदीं ते मदलो 'राजा/राणयेची काणी' हो प्रकारच चड 
लोकप्रिय आशिल्लो दिसता. दादले-बायलो, जाण्टीं-नेण्टी सगळ्यांकच हो प्रकार चड 
भावता म्हणपाचें लक्षांत येता. 

हे आवडिच्या वा लोकप्रियतेच्या फाटल्यान फुडलीं कांय म्हत्वाची कारणां आसात: 

]. राजा/राणयेचे काणयेचें कथानक चड कलात्मकतायेन भरिल्ले आसता. 

2. राजा-राणयेचे काणयेंत अदूभुदतेचे घटक चड आसतात. 

3. राजा/राणयेचे काणयेंत सर्वसामान्याक आकर्शीत करपी कल्पनारम्यतायेचें 
वातावरण अदीक आसता. 

4. राजा/राणयेचे काणयेंत अचाट आनी अतिमानवी शक्‍ती चड प्रमाणांत पात्रां 
जावन वाबुरतात. 

5. राजा/राणयेचे काणयेत चड असामान्य आनी अजापाच्यो घडणुको घडटात. 

6. राजा/राणयेचे काणयेंत शौर्य आनी विरताय दिसता. 

7. राजा/राणयेचे काणयेंत सोबितकाय आनी सुंदरताय आसता. 

'राजा/राणयेची काणी' ह्या प्रकाराचे लोकप्रियतेक जरी वयरली कारणां कारण 
आसली तरी म्हज्या मतान हो निकटो मनोरंजनाच्या उद्देशान जल्माक आयिल्लो प्रकार 
न्हय. तर ह्या प्रकाराचे निर्मणेफाटल्यान धार्मिक प्रयोजन आसा. तशें पळोवंक गेल्यार 
'लोककाणी' हो प्रकारच मूळ धर्मविविधिकडेन संबंदीत आसा. वा खऱ्या अर्थान 
लोककाणयेचें सादरीकरण हीच एक धर्मविधी आसा. काणयो गावन वा सांगून 
संवसारांतल्या अचाट आनी अदृश्य शक्तींक वश करपाची आनी भुंयेचें सुफलीकरण 
घडोबन हाडपाची चाल आदिमकाळार संवसारांतल्या शेतीप्रधान जाती-जमातींमदीं 


आशिल्ली. गोंयांत आजय केपें-काणकोण तालुक्यांत दोंगर-माथ्यांनी रावपी कुळंबी 
जमातीचे लोक घडशी उमास', 'आसाडी' ह्या सारक्या भुंयपरबांनी आपले मूळ 
घरवयेच्या वा काणयेकाराच्या वसऱ्यार जमून रातभर काणयांचे गायन करतात. जें गायन 
गोयातय काणयेचो सुफलीकरण विधिकडेन आशिल्लो संबंद स्पश्ट करपी आसा. 
काणी जेन्ना विधिथळांतल्यान उठून भायर पावली, तशें तिका मनोरंजनाचे प्रयोजन 
जुळून, तिचे भितरली गंभिरताय आपसुकच उणे जाली आनी तिच्या हलक्या-फुलक्या 
आनी हेर प्रकारांचीय निर्मणी जाली. ह्याच स्थलांतर काळांत तिचें मुळचे गितकाणयेचें 
दीर्घ रूप बदलून तिच्याच मदल्यान सुटिल्ल्या घटकांच्या वा कथानकाच्या आदारार 
तिचे 'घटाकाणी' हैं रूपय जल्माक आयले. 
विधीकडेन संबंदीत आसतना काणयेभितरल्या पात्रांक, कथानकांतल्या घडणुकाक, 
तांतल्या संकेतांक सामाजिक-सांसकृतिक नदरेन म्हत्व आशिल्ले आनी प्रतिकात्मक 
रूपांत अर्थय आशिल्लो. नायक/नायिकेचे भुमिकेत मेळपी काणयेतल्या राजा/राणी 
ह्या पात्राकय अशेच सांस्कृतिक -सामाजिक म्हत्व आशिल्ले. तशेंच ताका संबंदीत 
आशिल्ल्या वा ताचेवरवींच घडटल्या कथानकांतल्या घडणुकांकय सांकेतीक वा 
प्रतिकात्मक अर्थय आशिल्लो. राजा म्हणजे समाज मुखेली. तत्कालीन संस्कृतायेत, 
समाजांत घडटल्या सगळ्या बर्‍या वायटाची जापसालदारकी ताचेरच आसताली. प्रजेचे 
'पोशण' आनी रक्षण' हीं ताचीं दोन मुखेल कर्तव्यां आसतालीं आनी ह्या कर्तव्यांक 
लागूनच समाजहिताचे नदरेन केल्ल्या सगल्या कार्याचे वा विधिचें सुत्रधारपण वा मुखेलपण 
ताच्याच हातांत उरतालें. साहजिकच सुफलीकरणाचे विधींतय ताची भुमका मुखेल 
आसताली. कांय आदिम जमातींनी तर समाजाचे वृध्दींगतीखातीर आनी धन-धान्यांचें 
समृध्दीखातीर राजान स्वताच बळी वचपाची आनी ताच्या प्रेताकडेन राणयेन समागम 
करपाची चाल आशिल्ल्याची माहिती मेळटा. सुफलीकरणाचे विधींत दादल्या-बायलेच्या 
संयोगाक अतिशय म्हत्व आसा. सुरवेक आदिम समाजांत, हो संयोग प्रत्यक्षपणान 
उगड्यार घडोवन हाडटाले. उपरांत समाजबदला वांगडा प्रतिकरूपांत आनी सांकेतीक 
भाशेंत हो संयोग घडोवपाची चाल पडली. मुळाक विधिकडेन संबंदीत आशिल्ल्यो 
आनी राजा/राणी हें मुखेल पात्र आशिल्ल्यो काणयो हिवूय अशीच कथानकांतल्या 
राजा/राणयेच्या मिलनांतल्यान, दादल्या-बायलेचो प्रतिकरूप संयोग घडोवन हाडून 
भुंयेच्या सुफलीकरणाची कामना करपाची आदिम समाजांत उदेवाक आयिल्ली एक 
चाल. 
कोंकणी समाजांत, लोकपरबांकडेन संबंदीत मुखेलपणान ज्या कल्पीतकाणयांचे 
गायन केल्लें मेळटा, तांचो अभ्यास केल्यार ह्या विधानाची सत्यताय पट्टा. ह्यो काणयों 


राजा/राणी वा एखाद्रो देववराचो पुत्र वा कन्या ह्या मुखेलपात्रा भोंवतणी गुंतिल्ल्यो 
आसात, जातूंत अखेरेक राजा (पुत्र) आनी राणी (कन्या) हांचो एकवट जाता वा तांचें 
लग्न जाता. कथानकांत आदीं तांचें लग्न जावन मदीं ताटातूट जाल्ली आसल्यार शेवटाक 
तांचे मिलन जाता. कांय काणयो तर नायक नायिकेच्या सोदाक वता आनी साबार 
आडखळी पयस करून तिका जिकून घेवन येता, अशाच कथानका भोंबतणी रचिल्ल्यो 
मेळटात. नायिकेच्या आंगांतली अचाट शक्त आनी नायकाच्या आंगांतली शूर - विरताय 
हे मदीं कांय काणयांनी जाल्लो संघर्श दिसता आसलो तरी अखेरेक ताची परिणिती 
्रेमांत आनी मिलनांत जाल्ली पळोवंक मेळटा. आडवाद म्हुणून लेगीत, एखाद्रे काणयेचो 
अखेर राजा-राणयेची ताटातूट जावप आनी सासणाचें तांचें पयसवप, अशी जाल्ली 
मेळना. 

मूळ निर्मणी प्रयोजन कितेंय आसले आनी काणयेचें रूप आनी प्रकार खंयचोय 
आसलो तरी राजा/राणी ह्या विशयाभोंवतणी मुखेलपणान गुंतिल्ल्यो काणयो ह्यो समाज 
अभ्यासाचे एक प्रभावी माध्यम जावन आसात. तत्कालीन समाजातले कितके तरी 
प्रश्‍न, चाली -रिती, लम्रपध्दत, जाती-धर्माचो भेद, कुटूंब वेवस्था, समाजांतलें बायलेचें 
स्थान, सवती मत्सर, जावा -जावांमदलो संघर्श. .. .अशा साबार सामाजिक विशयाचेर, 
जे कांय प्रमाणांत आजय समाजाक पिडटात, ताचेर ह्यो काणयो उजवाड घालतात. 
ह्या काणयांनी सामाजिक आनी मानवी मुल्यांय आसात. 

'एक साहित्य प्रकार' हे नदरेनय ह्या काणयांक म्हत्व आसा. हातूंत पात्र -प्रसंगां्ची 
वर्णनां करपाची खुबी आसा. कल्पकतायेन कथानक उबे करपाची हातोटी आसा. 
प्रतिकांच्या -संकेतांच्या आदारार कथानक फुलयतना रसरसून आयिल्ली प्रतिभा आसा. 
हास्य, वीर, प्रेम, शृंगार, करूण सारके साहित्य रसूय आसात. 

स्यो काणयो हावें केपें तालुक्यांतल्यान आनी चड़ करून म्हज्या आशी-कुशीच्या 
वाठारांतल्यानच पुंजायिल्ल्यो आसात. लोकवेद अभ्यासक्षेत्रांत उतरल्या उपरांत सुरवेक 
हांव म्हज्याच सरभोंबतणची 'लोकरत्नांची' खण भाराविल्लेभशेन खणींतच गेलें. ह्या 
म्हज्या यत्नांत, हाताक सांपडिल्ल्या रत्नांतलीं वेंचीक 'राजरत्मां', म्हणजेच हो संग्रह! 
हांतलीं कांय रत्नां गोंयच्या वा कोंकणी भाशीक हेर वाठारांतय आपल्या वेगळ्या रूपांत 
सांपडटलीं हातूंत दुबाव ना. मात कांय खाशेलेंपणान संकलीत वाठाराचीच मिरासदारी 
आसात अशें मानपाक हरकत ना. 

ह्या सग्रहांतल्या काणयांचे संकलन एका लोकवेद अभ्यासकाचे नदरेंतल्यान, 
तशेंच “काणी ही समाज अभ्यासाचे एक म्हत्वपुर्ण साधन' ह्या दृश्टीकोनांतल्यान 
केल्लें आशिल्ल्यान हांवें तांचे कथनरूप सांबाळपाचो यत्न केला. मात गरज थंय तांचेर 


संपादनाचे संस्कार करून तांकां रेखिवताय दिल्या. 

ह्या संग्रहांतल्यो काणयो “कोंकणी लोककाणी' ह्या लोकवेद प्रकाराच्या अंतरंगाचो 
थाव घेवंक म्हत्वपुर्ण आदार करपी आसात. ह्या काणयांनी विशयाची वैविध्यताय 
आसा. तेचबरोबर एक - दुसऱर्‍याकडेन आशिल्ली समानतायूय आसा. कल्पनाबंध, 
संकेत, पर्यवसन, अशा वेग-वेगळ्या विशयांत ही समानताय जाणवता. 

'अद्भूदताय' हो आपलो गूणय ह्यो काणयो प्रभावीपणान दाखयतात. प्रसंग, 
व्यक्ती (दैवी, अतिमानवी, मानवी), जनावरां, शेवणीं, वस्ती आदीं काणयेतल्या तरेकवार 
घटकांच्या आदारार ह्यो काणयो आपलो अदूभूदतायेचो गूण दाखोवन दितात. 

ह्या काणयांनी संकेतबध्दतायूय आसा. आंकडे, पण', मरण, घडणूक, व्यक्ती 
आर्दी घटकांच्या आदारार ती काणयेंत वाबुरता. 'दुश्टांचो नाश आनी सुश्टांचो जय' वा 
संकश्टाचेर मात आनी अखेरेक सुखांत” , हो संबसारभरच्या काणयांनी सांपडपी पर्यवसन 
विशेश, कोंकणी लोककाणयेच्याय आंगांत आसा म्हणपाचें सत्य ह्यो काणयो दाखोवन 
दितात. 

एका काळार फकत जिबेच्या माध्यमांतल्यान शेकड्यांनी वर्सा घोळटिकेंत आशिल्लो 
आनी कोंकणी लोकमानसान मोठे लागणुकेन आनी जिव्हाळ्यान सांबाळून दवरिल्लो 
काणयांचो हो ठेवो. तो बदलत्या समाजयुगांत ना नपश्चात जावन वचचो न्हय, निदान 
फुडले पिळगेक दस्तऐवजीत रूपान तरी मेळचो, ह्या हावेसान तो पुंजावन पुस्तकरूप 
दिवपाचो हांवें केल्लो हो यत्न. गोवा कोंकणी अकादेमीच्या लोकवेद विभागाचेवतीन 
ह्या यत्नांक फळ रूप मेळटा. हें फळ अभ्यासक, वाचक, संशोधक, सगळ्यांकच 
` अमृतफळ' थारतलें अशी आस्त बाळगितां. 


आमोणें, केपें, गोंय जयंती नायक 
15 मार्च 2005. 

मंजुळा राणयेचे पुत्र 


| राजा आसलेलो, तेचे नांव चंद्रशेन. तेका दोन राणयो आसलेल्यो. 


एकेचें नांव मंजुळा जाल्यार दुसरेचें नांव रूपावंती. 

रूपावंती राजाची आवडटी आसलेली जाल्यार मंजुळा नावडटी. रूपावंती 
रावताली राजम्हालांत जाल्यार मंजुळेक रावपाखातीर राजान राना कुशीक एक घर 
बांदून दिलले. ती तेतूंत रावताली. 

तर चद्रशेन राजाकडेन धन-दौलत, नोकर-चाकर सगळें आसलेलें, पूण 
तेका पुत्र-फळ नासलेलें. तेका लागून तो खूब दुखी आसलेलो. 

एका दिसा किते जालें? एक साधू राजागेल्या दारांत येयलो. ते बराबर राजा 
भिक्षा घेवन तेका घालूक गेलो जाल्यार त्या साधून राजाकडल्यान भिक्षा घेतलीना . 

“राजा, हांव निपुत्रीक मनशाकडल्यान भिक्षा घेना!” 

तेणें राजाक सांगले आनी तो तसोच उठून मुखार गेलो. तें पळोवन राजाक 
सामको पश्चाताप जालो. तो धांबलो साधू फाटल्यान. तेच्या पांयार घालून घेतलें 
आनी म्हणले, 

“साधु म्हाराज, म्हाका पुत्र-फळ मेळपाचो कितेंय पूण मार्ग सांग!” तशें 
साधून झोळयेंत हात घालून एक आंबो काडलो आनी राजाक दिलो. 

“राजा, हो आंबो व्हर आनी तुजे राणयेक दी. तुका पुत्र जातलो.” 

राजा बरो आनंदीत जालो आनी तेणें तो आंबो व्हरून रूपावंतीक दिलो, 


राजरत्नां | 


त्या साधुची खबर सांगली आनी तो तिका खा म्हटलो. पूण रूपावंतीन कितें 
येवजिले? इतलो सगळो देव जालो, धर्म जालो, कांय एक उपेग जालोना. आतां 
ह्या आंब्यान बरो आमगेर पुत्र जाता? आनी तिणें घोव लागीं ना सो पळोवन तो 
आंबो काडून जनेलांतल्यान भायर वडयलो. 

तर तेवाटेन वताली एक म्हातारी. ते म्हातारेक तो आंबो मेळ्ळो. तिणें तो 
घेतलो आनी रानांत रावतले मंजुळेक व्हरून दिलो. ते मंजुळेगेर म्हातारी केन्नाय 
वताली-रावताली बी. मंजुळा तिका बरी करताली, म्हुणून तिणें तिका तो दिलो. 

मंजुळेन कितें केलें? तर म्हातारेन मायेन दिला म्हुणून बरो करून तो आंबो 
खालो. जाल्यार कांय दिसांनी ती गुरवार उरून तिगेर बरे सुंदर अशे दोग पुत्र जाले. 
बरे इल्ले इल्ले करून वाडले ते. बरे पांच वर्साचे जाले. राजाकय उमेद जाली. तो 
आतां त्या भुरग्यांक लागून मंजुळेगेर केन्नाय यो-वच करूंक लागलो. 

एका दिसा किते जालें? ते दोगूय पुत्र एक पेल्ल घेवन खेळूंक लागले. तर 
खेळटां खेळटा तेंगेलो पेल्ल उसळून रूपावंतीच्या म्हालाच्या जनेलांतल्यान भितर 
पडलो. रूपावंतीन तो पळयलो आनी तो पेल्ल काडून दवरलो. तर हे दोगूय पुत्र तो 
पेल्ल मागूंक तिच्या म्हऱ्यांत गेले. जाल्यार तुमच्या आवय-बापायचें नांव कितें 
काय म्हण तिणे त्या पुत्रांक विचारलें. त्या पुत्रांनी आपल्या आवय-बापायचें, 
म्हणजे चद्रशेन राजाचें आनी मंजुळा राणयेचें नांव सांगले. ते बराबर राणयेक 
कळ्ळें हे आपले सवतीले पुत्र म्हणून. तिका सामकें 55 कितें जावंक लागलें. तिणें 
येवजिळे, कितेंय करून म्हण्टा ह्या पुत्रांक ना करूंक जाय. 

रूपावंती राणयेन आपली तकली लडयली. तिणें कितें केलें? आपल्या 
हातांचीं कांकणां फोडलीं आनी त्या कांकणाच्यो कंबच्यो सगळ्यो आपल्या आंगाक 
सारयल्यो, घावे केले. आनी बसली बोबो मारीत आपल्या पलंगार. 

बऱ्या वेळान राजा आपली राजसभा सोपोवन दनपारचो आपल्या म्हालांत 
यो तर रूपावंती राणी बोबो मारता. राजान तिका कितें घडलां काय म्हुणून विचारलें. 
ते बराबर तिणें सांगलें, 

“त्या मंजुळेगेले दोगूय पुत्र येवन तेणी म्हजी ही दशा केली.” 

तें आयकनाका राजाक मारली तिडक. तेणें शिपायांक वर्द दिली, 

“चला वचात रे शिपायांनो, आनी त्या दोगूय पुत्राक जिवानिशी मारात!” 

राजाली वर्द पडनाका, शिपाय गेले आनी धरले तेणी त्या दोगूय पुत्रांक 

आनी वचूंक लागले घेवन मारूंक. मंजुळेक सामकें दुख जालें. पूण किते करतली? 
राजाले वर्दी मुखार तिचें कितें चलता? तिणें दोगूय पुत्रांक पोटाकडेन धरले आनी 
खूब रडली. मागूर तेंकां दोगांयकय एक एक बरी मोठ्ठी भाकरी भाजून मडक्यांत 
घालून दिली आनी एक एक रत्न दिलें आनी धाडले तेंकां त्या शिपायांबराबर. 
तर ते शिपाय त्या पुत्रांक घेवन अटंग्या रानांत गेले आनी तेणी तेकां मारपाक 
आपल्यो तरसादी काडल्यो, ते बराबर त्या पुत्रांनी तेंकां किर्ते सांगले? तर, 

“आमकां मारनाकात! तुमकां आमी हीं दोन रत्नां दितात, तीं घेयात आनी 
आमचो जीव वाचयात!' 

आनी दोगय पुत्रांनी आपल्या बोमल्यांतलीं रत्नां काडून त्या शिपायांमुखार 
धरलीं पूण तीं घेवंक शिपाय कशेंच तयार जायना जाले. 

“हू55 ना! आमकां तुमची रत्नां नाकात. राजाक कळळ्यार तो आमकां 
जितो दवरपाचो ना!” 

“आमी राजाले वर्दी परमाण तुमची तकली मारतात! तेन्ना सरात मुखार 
आनी हे धन्नीक घांस मारात!” 

पुत्र कितें करतले? बाबड़े रडत रडत मुखार सरले आनी तेणी वचून धन्नीक 
घांस मारलो. जाल्यार किते जालें? शिपायांनी पळय तेंचे मानेर तरसादीचो घावो 
घालूक हात उबारलेलो, ते तेंचे हातच धरले. 

शिपायांक कळळें, हे कोणूय देववराचे पुत्र म्हणून. तेणी चूक मागली. ते 
बराबर तेंचे हात सुटले. तेणी मागीर तेंकां सोडून दिले. 

“वचात पोरांनो, तुमच्या मार्गान तुमी”, म्हणोन तेकां सांगले आनी एक बरें 
चितळ धरलें. तेका मारले आनी तेच्या रगतान भरलेल्यो तरसादी व्हरून राजाक 
दाखयल्यो. आनी सांगलें तेका तडूडकां, पुत्रांक मारून आयले म्हणोन आपूण. 
राजाक खरेंच दिसले. 

हेवाटेन किते जालें? दोगीय भाव रानांतल्यान वाट काडीत काडीत मुखार 
वचूक लागले. तर अशे 55 ते एक-दोन दीस चलतात. सामके एका-मेकांच्या 
जिवाक पातेनात, पुरो जाले म्हण्टकच ते एका जाग्यार बसतात. आवयन दिलले 
त्या भाकऱ्यांचे कुडके मोडून खातात. मागीर धाकलो व्हडल्याचे मांडयेर तकली 
दवरून न्हिदता आनी व्हडलो राखता. दुसरे फावट, व्हडलो धाकल्याचे मांडयेर 
तकली दवरून न्हिदता आनी धाकलो तेका राखता. अशें करून करून ते त्या 

रानांतल्यान भायर सरपाचो मार्ग काडूंक लागले. पूण कितें जालें? धाकलो पळय 
व्हडल्याक राखूंक बसलेलो, तो तेका लागली झांपड; आनी हेवाटेन एका नागान 
येवन व्हडल्याक न्हिदलेलेकडेन घांस काडलो तसो तो वीश चडून मेलो. बर्‍या 
वेळान धाकलो जर जागो जा, तर व्हडलो भाव काळो-निळो जाला. जीव-वाचा 
कांयच ना. तो लागलो रडपाक. 

“म्हज्या दादो! म्हज्या दादा रे!” 

तेवाटेन वताली म्हादेव-पार्वती. तेणी तें पळयलें. तेंकां तेची काकूट दिसली. 
म्हादेवान कितें केलें? त्या नागाक उलो करून त्या व्हडल्या पुत्राच्या आंगांतलें 
सगळें वीश वोडूंक लायलें. ते बराबर तो पुत्र कांयच जालें नासलेल्या बशेन उठून 
उबो रावलो. 

म्हादेवान मागीर त्या दोगीय पुत्रांक वर दिलो. व्हडलो पुत्र ज्या कोणाक 
हात लायतलो तो कितलोय दुर्येत आसल्यार बरो जातलो, आनी धाकलो पळय 
ज्या कोणागेर रावतलो तेका सदांच धंद्यात फायदो जातलो म्हुणून . 

दोगूय पुत्र म्हादेव-पार्वतीक पांयां पडले आनी 

“आमी आतां आप-आपल्या गेलें नशीब सोदूक आप-आपल्या मार्गान 
या” म्हुणून दोन वाटांनी वचूंक गेले. 

तर जाले कितें? व्हडलो पुत्र चलत चलत एका राज्यांत पावलो. त्या राज्यांत 
कितें घडिल्लें? तर थंयची राजकन्या खूब तेंप जाली दुर्येत आसलेली. कितलेय 
उपाय केले. देव-धर्म दोतोर वैज केले तरी कशीच बरी जायना. तेका लागून राजा 
सामको दुखेस्त आसलेलो. जो कोण हे कन्येक बरो करतलो तेका ही राजकन्या 
आनी आपलें सगळें राज्य आपूण दितलो अशें तेणें सांगून दवरलेले. 

व्हडलो पुत्र जसो त्या राज्यांत पावनाका, तेका ही खबर कळळी. तेणें वचून 
राजकन्येक हात लायलो. ते बराबर ती सामकी न्हिदांतल्यान उठलेले बशेन उठली. 
तिचे दुर्येस बी खंयचेकडेन ना जालें. पयलीं परस अदीक सुंदर दिसूंक लागली ती. 
राजाक सामकी खोशी जाली. तेणें त्या व्हडल्या पुत्राक आपलें राज्य दिलें आनी 
आपले ते कन्येकडेन मोठ्या थाटा-माटांत तेचें लग्न केलें. 

हेवाटेन धाकलो पुत्र पळय गेल्लो तो एका गांवांत पावलो. त्या गांवांत एक 
खानावळ आसलेली. ते खानावळीत तो कामाक रावलो. तर थंय जालें किते? तो 
पोर कामाक रावतनाच त्या खानावळीच्या धनयांक खूब गिरायक जावंक लागलें 

आनी तेका बरी जोड जाली. बरो मोठो सावकार जालो तो. ह्या पुत्राच्याच पांयगुणान 
हें आपल्याक सगळें मेळळें म्हण त्या धनयाक कळ्ळें. 

एका दिसा कितें जालें? दुसर्‍या राज्यांत वेपाराक वचपाखातीर ह्या 
राज्यांतल्यान तारवां सोडपाचीं जालीं. पूण तीं तारवां कितेंय केल्यार उदकांत 
मुखार वचना जालीं. तेन्ना तारवाक मनशाची दर दिवंची अशें थारले. आनी हे 
_ दरीक त्या सावकारान मनीस दिवंचो अशी वर्द राजान सोडली. 

आतां सावकार दरीक मनीस खंयचो दितलो! तेगेलो एकटोच पुत्र! तेका बरो 
दरीक दिवंक तो तयार जाता? सावकार कितें करचे म्हण येवजूंक लागलो. येवजितां 
येवजितां तेका ह्या धाकट्या पुत्राची याद जाली. तेणें तेकाच दरेक दिवंक 
शिपायांकडेन दिलो. तर राजागेले शिपाय ह्या पुत्राक घेवन तारवार गेले आनी 
तेणी तेका मारूक काडलो. जाल्यार तेणे शिपायांक सांगले, आपल्याक मारनाकात, 
आपूण तुमचें तारू सोडटा म्हण. शिपायांक किते? तेका तारू सुटल्यार पुरो. ते 
तयार जाले. तशें धाकट्या पुत्रान आपल्या दाया हाता किरांगळेचें बोट कापलें 
आनी रगत उदकांत घातलें. ते बराबर तारू नीड मार्गाक लागले. शिपायान मागीर 
धाडलो तेका घरा वच म्हुणून . 

तर धाडल्यार ह्या पुत्राक येयलो त्या सावकाराचो सामको राग. हेका म्हुणूक 
लागलो आपर्णे इतको फायदो करून दिलो आनो हो आपल्याक दरे दिवंक दिता? 
हेगेर आतां कामाक रावचोच ना म्हणले आनी भायर सरलो. सावकारान तें पळयलें. 
हो गेल्या! आपली सगळी जोड़य गेली. म्हण तेणें येवजिले आनी तेका धरलो 
आनी तेणें आपल्यागेर चोरी केल्या अशें फट सांगून तेका राजागेल्या शिपायांकडेन 
दिलो. शिपायान कितें केलें? तेका व्हेलो आनी राजामुखार उबो केलो. 

तर राजा कोण? तेगेलोच भाव! पूण तो तेका वळखलो ना. तेणें राजाक 
सगळी खबर सांगली. आपूण कोण? त्या राज्यांत कसो पावलो? आनी ह्या 
सावकारान आपल्याचेर कसो खोटो आळ घातलो तो? सगळें सांगले तेणें राजाक. 

ती खबर आयकताच राजा तेका वळखलो हो आपलो भाव म्हुणून आनी 
तेच्या दोळ्यांतल्यान धळधळ करून दुका व्हावंक लागली. तेणें वचून भावाक 
घट वेंग मारली. मागीर धाकटो पुत्रय आपल्या भावाक वळखलो. 

राजान खोटें उलयलो म्हुणून सावकाराक बरो व्हडलो दंड दिलो आनी मागीर 
आपले मेवणेकडेन त्या धाकट्या पुत्राचें बरें थाटा -माटान लग्न केलें. 

लग्नाचे आठ दीस सोंपले. मागीर दोगूय भाव आपल्या आवय-बापायक 
मेळूंक वचया म्हुणून आपल्या बायलांक घेवन भायर सरले. एक-दोन दिसांनी ते 
आपल्या राज्यांत पावले. 

पावल्यार कितें जाले? मंजुळा राणी सामकी जड्डी जाल्या आनी आपल्या 
पुत्रांचो शोक करीत आसा. हे दोगूय मुखार सरले. “ आई55” म्हूण तेणी तिका 
उलो केलो. तीं रत्नां दाखोबन तिका आपली वळख दिली. ते बराबर ती पयलीं 
सारकी बरी तट्टीत जाली. 

चंद्रशेन राजा आनी रूपावंती राणीय जाण्टी जाल्लीं. तेच्या दोगांयचेय दोळे 
फुटलेले. व्हडलो पुत्र मुखार सरलो तेणे राजाक हात लायलो, ते बराबर तेचे 
फुटलेले दोळे बरे जाले. राजाक सामको आनंद जालो. ते दोगूय कोण काय म्हण 
तेणें त्या पुत्रांक विचारलें. तशी पुत्रांनी सगळी खबर राजाक सांगली. ते आपले 
पुत्र म्हण कळनाका, राजान तेंकां बरे आपल्या पोटाकडेन धरून आशेले-पोशेले. 
मागीर रूपावंती राणयेक तेणें तीन कणसां सूय करून त्या सुळार व्हरून मारली. 

व्हडलो पुत्र कांय दीस आपल्या आवय-बापाय म्हऱ्यांत रावन मागीर उठून 
आपलें राज्य, म्हणजे तें मावोडे राज्य चलोवपाक गेलो. चंद्रशेन राजान मागीर 
रोकडेंच आपलें राज्य काडून धाकट्या पुताकडेन सोपयलें आनी आपूण देव देव 
करूंक लागलो. धाकट्या पुतान बरें सुशेगादीन ते राज्य नंतर चलयलें. 


E 
(ही काणी सर्गेस्त श्रीमती रमाबाय नायक; आमोण, केपें, गोंय हिणें कथन केल्या) 


6 राजरत्नां 


मानवेल-सायेर 


es राज्यात एक राणी आनी एक राजा आसता. तेंका सात जाणी कन्या 


आसतात. बऱ्या वर्सानी तेंका ना ना म्हण, आंगवण्यां-सांगवण्यांनी एक पुत्र 
जाता. ह्या पुत्राचेर राजा-राणयेचो आनी सातय जाणी भयणींचो सामको जीव 
आसता. तीं सामके त्या पुत्राक कसोच पातेयनात, मात पूण दोळ्यांआड वचूक 
दिनात. 

तर अशे तरेन करतां करतां पुत्र बरो व्हड जाता. बरोऽ5 धा-पंदरा वर्सांचो 
जाता. व्हड जाय नाका, तो आपल्याक जाय थंय वचूक-भोवूक लागता. आवय- 
बापायलें, भयणीलें तो आतां आयकना जाता. तर एक दीस तो उठ्ठा आनी 
शिकारेक वता. एकटोच वता तो! कोणाले कायच आयकना, कोणाय शिपाया 
सांगात्यांक बरोबर व्हरना. तर तो वता! वतां वतां कितें जाता? तो भितर मोठ्या 
अटंग्या जंगलांत पावता, पूण तेका कांयच शिकार मेळना. सुकणीं-सावदां जायतीं 
दिसतात, पूण बाण मारल्यार एकाकूय लागना. रानांत भोवन भोवन ताका जाता 
पुरो. तो तानेन तानेता, भुकेन भुकेता. आतां म्हण्टा, तिळसान जाली आपूण घरा 
परत वचया, हीं चिन्नां काय धड न्हीं! अशे म्हण्टा आनी तो घरा वचूंक परतता. 
पूण जाता किते? तो वाट चुकता आनी एका दुसऱया राज्यांत पावता. 

पुत्र पळयता, हैं कांय आपलें राज्य, आपली सदची वाट न्ही! आपूण खंय 

तरी एका मळार पावला म्हुणून. आनी त्या मळार काय ताका एक जितो मूस बुसून 
दिसना. एक का करतलो कावळो ना, आनी शी करतली शिल्ली ना! आरे देवा 
म्हण्टा घात जालो. मोठो संकश्टाक सांपडलो आपूण. तो हेवटेन तेवटेन पळयता, 
जाल्यार ताका पयस एक दिवो पेट्टा तो दिसता! जांब म्हण्टा, देव पावलो, पयस 
कोणालें तरी घर आसपाक जाय. दिवो पेटूटा तो दिसता! अशें म्हण्टा आनी 
दिव्याचे दिशेन चलूंक लागता 

चल्ल्यार किते जाता? तो एका घराकडेन पावता. त्या मळार तें एकूच घर 
सामकें व्हडलो बंगलो कसो! आनी थंय किते जाला? त्या बंगल्याच्या दारांत एक 
दिवो पेट्टा आनी एक कलवंत बरें शालू न्हेसलां, भांगर-शिंगर घातलां, बरें नेटलां 
आनी दारांत बसलां. पुत्राक तें कलवंत म्हटल्यार कोण? आनी किते? कांयच 
खबर ना. पूण ताका तें बरें दिसता हें खरें. आनी हेवाटेन ताचो जीव तर सामको 
तानेन वचपाकडेन जाला. तो किते करता? त्या कलवंताकडेन आपल्याक पिवपाक 
उदक मागता. तशे ते कलवंत उठूठा, बरें मुखार येता आनी हाताक धरून पुत्राक 
घरांत घेवन वता. ताका पिवपाक उदक दिता आनी ताका बरें भुलोवन घेता. तसो 
पुत्रय आपूण -कोण? कित्याक आयिल्लो ते सगळें विसरता, आपल्यागेल्या 
आवय-बापायक, भयणीक, राज्याक, सगळ्याक विसरता आनी त्या कलवंतागेरच 
रावता. 

असो एक म्हयनो जाता... दोन म्हयने जातात, पुत्र घरा येना, तेन्ना सगळे 
जाण दुखांत पडटात. राजा-राणी तर सामकी हांथूण धरता. त्या वेळार व्हडली 
भयण किते करता, 

“आई55! बाप्पाऽऽ!” म्हण्टा, “हांव भावाच्या सोदाक वतां!” 

तशें राजा-राणी ते कन्येक पुत्राच्या सोदाक वचपाक निरोप दितात. कन्या 
कितें करता? तशीच भाव गेल्ले वाटेन वचूक लागता. वचून वचून ती तशीच त्या 
मळार पावता. जाल्यार तिका त्या मळार तें घर दिसता, आनी त्या घराच्या दारांत 
तें कलवंत बसलेले दिसता. 

कन्या त्या कलवंताक विचारता, आपल्यागेल्या भावाक बी तुें हे वाटेन 
गेल्लो पळयला काय म्हण, तर तें हय म्हणटा. तुगेलो भाव म्हणटा, वाट चुकून हे 
वाटेन पावलेलो; ताका म्हण्टा आपणे घरांत हाडून बरो तेचे परामोस करून 

आपल्यागेर दवल्ला. तूं यो म्हण्टा, ताका मेळ आनी घेवन वच. 

तशी कन्या बरी खोशाल जाता, तुका देव बरें करू म्हण्टा, आनी त्या 
कलवंताच्या सामकें पांयां पडटां. कलवंत तांका घेवन भितर वता. आनी कितें 
करता? काडून ताका काळखांत बंदखणीत वडयता. 

हेवाटेन कितें जाता? जायते दीस जाले, तरी भावा सोदाक गेल्ली व्हडली 
भयण येना म्हण बाकीच्यो सवूय भयणी हुस्क्यांत पडटात, कितेंय पूण तिकाय बी 
घात घडला आसूंक जाय म्हणटात. 

मागीर दुसरी भयण म्हण्टा, आपूण वता भावाच्या आनी त्या भयणीच्या 
सोदाक. तिकाय व्हडलेक घडिल्ले तशेच घडटा. अशें करून करून सवूय भयणी 
वतात आनी त्या कलवंताचे बंदखणींत पडटात. एकटी सातवी भयणच निमाणी 
उरता. ती राजा-राणयेक पांयां पडटा आनी म्हण्टा, आपूणय भावा-भयणीच्या 
सोदाक वता. तशी राजा-राणी सामकीं रडटात, नाका बाये म्हणटात, तू वचूंक! 
एक पुत्र गेल्लो तो ना जालो, स जाणी कन्या ना जाल्यो, आतां तूं एकटीच 
उरल्या. तुवय ना जाल्यार आमी किते करपाचें? कोणा तोंडाकडेन पळोवन दीस 
काडपाचे? 

पूण कन्या तांकां समजायता, “आई, बाप्पा, तुमी कायच भिनाकात! म्हाका 
कांय जायना! भावा आनी भयणींक सोदून हाडपाचें म्हजेर पावलें! तांकां सगळ्यांक 
घेवन हांव रोकडेंच घरा येतळें!” 

मागीर राजा-राणी कितें करतली? तीं “बरें बाये तुजी मर्जी!” अशें म्हणटात 
आनी कन्येक वच म्हण उतर दितात. तशी कन्या कितें करता एक बरें तारू घेता, 
ते बरें वेपार-सामान, मालमत्तो घालून भरता, बरोबर जायते शिपाय घेता आनी 
मार्गाक लागता. 

तर तेचे तारू वचून वचून त्या कलवंता राज्याचे समुद्राचे तडीक लागता. 
धाकटी कन्या, म्हणजे सातवी कन्या कितें करता? तुमी हांगाच ह्या समुद्राचे 
तडीक रावात, आनी तारू राखात म्हण शिपायांक सांगता, आनी आपूण अशें 55 
राज्यात वचून कितें कात चल्लां ताची चवकशी काडून येता म्हणटा. शिपाय “बरे” 
म्हण्टात. तिका एक म्हातारी मेळटा. ती ते म्हातारेक विचारता, 

“म्हातारे आज्जे, ह्या गांवांत कितें खबर?” तर म्हातारी म्हणटा, 


बाजशत्नां 9 


“कितें सांगू बाये तुका? ह्या राज्यांत एक व्हडलें कलवंत आसा आनी ताणें 
कितें केलां? एक कोणालो बरो राजपुत्र वाट चुकून हांगा पाविल्लो ताका भुलोवन 
हांगा आडोवन दवरला आनी ताच्या सोदाक ताच्यो स भयणी आयिल्ल्यो, त्या 
सवूय जाणींक तिणें फटोवन बंदखणींत घालून दवरल्यांत.” 

सातवे कन्येक तो पुत्र आपल्यागेलो भाव, आनी त्यो भयणी आपल्या गेल्योच 
भयणी म्हण आयकतनाच कळटा. ती बरी उमेदीत जाता आनी “बरें आज्जे, येतां 
हांव!” अशें म्हण्टा आनी उठून कलवंतागेल्या बंगल्याकडेन वता. आनी कितें 
करता? तागेल्या जनेलासकल रावता आनी म्हण्टा, 


“मानवेल सायेर म्हाज्या भावा रे, 
तुका सोदूंक आयल्या भयण रे 
तुका सोदूंक आयल्या भयण.” 


ते बराबर तें कलवंत भायर धांवत येता. पळय जाल्यार पुत्राची धाकटी 
भयण आयल्या. तें शिपायांक वर्द दिता, तेवय भयणीक धरून बंदखणींत घाल 
म्हण. पूण धाकटी कन्या सामकी शादूर आसता, ती थंयच्यान पळ काडटा आनी 
शिपायांच्या हातीक कशीच लागना. 

मागीर धाकटी भयण तारवार परती वता आनी लागता येवजूक. कितें केल्यार 
जायत? मागीर तिका एक बुध्द येबजता. तशी ती सुशेग जावन न्हिदता आनी 
दुसरे दिसा फांतोडेर उठूठा. उठून बरी एका फुलकान्नीचो भेस घेता. एक फुलांचो 
कुरपाणो हातांत घेता आनी कलवतागेर वता. जाल्यार कलवंत बरें दारांत बसलां 
आनी भाव भितर कुडींत आसा. तिका भावाक पळयनाका सामकीं दोळ्यांत दुकां 
येतात पूण ती आपल्याक सांबाळटा, कलवंताक कळ्ळ्यार घात जावंचो ना? 

सातवे भयणीन हाडलेली फुलां पळोवन कलवंत सामकेच पिशे जाता. असली 
रंगाची आनी जातीचीं फुलां ताणें खंयच पळयिल्ली नासतात. आनी फुलांचे झेले 
तर इतके सुंदर, सगळे सामके वावळी-सूत नासतना गुंतिल्ले. कलवंत अशेतरेन 
फुलां पळोवपाक गुल्ल जायनाका, भयण हळूच एक पत्र बरयता, ताका एक बरो 
फुलांचो झेलो गुंटलायता आनी ताचो एक चेंडू करून, तो चेंडू काडून कुडींत 

पलंगार न्हिदलेल्या भावाचेर असो55 करून शेंवटून मारता आनी आपूण बेगीबेगीन 
वचपाची गडबड करता. कलवंताक म्हण्टा, 

“तुका फुलां घेवपाचें आसल्यार बेगीन घे! कितको वेळ जालो, हो झेलो 
काडटा, तो दवरता तूं! आं! म्हाजी आनीकय गिरायकां आसात! तुज्या एकट्यागेर 
इतको वेळ लागल्यार, सारके पोटाक लागतले हांव! घेवपार्चे नासल्यार चल्लें 
हांव!” | 

तशे कलवंत फुलकान्न अशें किते उलयता काय म्हण ताच्या तोंड-तोंडाक 
पळयता आनी सातवी भयण ताच्या हातांत आशिल्लो एक झेलो झप्प करून 
वोडून काडटा आनी तुरतुरीत लागता चलूंक. 

हेवाटेन किते जाता? आपल्या आगार कितें पडलें म्हण जर पुत्रान पळय तर 
फुलाचो चेंडू. ताका अजाप जाता. तो काडटा आनी असो उसयता जाल्यार तातूंत 
ताका पत्र मेळटा. तें पत्र वाचून ताका सामके खोळसां फुटून रडूक येता. भयणीन 
पत्रांत आवय-बापायची, सवूय भयणींची, सगळ्यांची खबर बरयलेली आसता, 
ताका लागून तीं कशीं दुखांत, संकश्टांत पडल्यात तें सगळें बरयिल्ली आसता. 
तशेच फुडे किते कात करपार्चे तेंवय बरयिल्लें आसता. 

राजपुत्र ते पत्र काडटा. लिपोवन दवरता आनी कांयच घडिल्ले नाशिल्लेवरी 
पलंगार न्हिदून रावता. कलवंत भितर येता, बरेंऽ5 राजपुत्राच्या कुशीक बसता 
आनी रंगार येवन हेवाटेच्यो तेवाटेच्यो ताका खबरी सांगूंक लागता. करतां करतां 
फुलकान्नीचीय ताका खबर सांगता. कितें काय म्हण्टा, आज एक फुलकान्न 
आयिल्ली, सामकी विचित्र म्हण्टा, पयलीं बरीं फुलां दाखोबंक लागली मागीर 
म्हण्टा, एकदम हातांतरली फुलांच वोडून घेवन गेली. 

पुत्र कायच उलयना. हूं हूं करीत रावता. कलवंताच्या तें लक्षांत येता. 

“आज कितें जालें तुमगेलें? सदां बरे कीर कशे उलयताले? आज हांव इतकें 
सांगता तरी हूं हुं करीत आसात ते किते?” 

“किते सांगूं तुका? हांव येवजितालो, इतको तेंप हांव हांगा आसा पूण म्हर्जे 
सगळे राज्य तुज्या नांवार हांवें आजून काडलेंच ना म्हणून. आई-बाप्पान तें हांव 
ना म्हण कोणा भयणीच्या बी नांवार केल्यार घात जावंचोना? तें जाता तितक्‍या 
बेगीन तुज्या नांवार काडूंक जाय! तेवाटेन आनी समुद्रतडीक तारू लायलेलें आसा 

म्हजे भल्लेले, तेवय काडूंक जाय तुज्या नांवार!” 
“अशे 55? तर काडात न्ही बेगीन.” 
“आगो पिशा, काडात म्हण तें कर्शेय काडूंक मेळटा? तेखातीर थंय वचपाक 


जाय 

“हय! तर या बेगीन!” 

कलवंत अशें म्हण्टा आनी दुसरे दीस सकाळीं उठून वचपाचें थारायता. तें 
रातभर ताका न्हीद खंय पडटा? तें आपूण राणी जावपाचीं सपनां पळयता, करून 
करून सकाळ जाता. तें आपूण एक बरो नवो शालू न्हेसता, भांगर-शिंगर घालता, 
राजपुत्राक बरो पोशाक दिता आनी पालखेंत बसून दोगांय समुद्रा तडीक येतात. 
जाल्यार तडीक सामकें वेपारान भल्लेले तारू आसा. ताका राजपुत्रान सांगिल्ले 
सगळें खरेंच दिसता. तें बेगीबेगीन सगळें तारू फिरता. सगळ्या म्हालाक पळोवन 
ताचे दोळे वरशे जातात. इतको वेपार ताणें खंय पळयला? तें एकाक हात लायता, 
दुसरें काडटा! सामके आबूज जाता ते! पुत्राक म्हण्टा, “चलात, करा करात बेगीन, 
हें सगळें नांवार म्हाज्या!” 

तसो पुत्र ताका सांगता, वच आनी तारवाचे धडेर फाट करून बस म्हण, 
आपूण रोकडेंच सगळे तुज्या नांबार काडटा म्हण. कलवंत धांवता आनी वचून 
बसता तारवाचे धडेर. पुत्र किते करता. वता तो ताचे फाटीर एक खोंट मारता. तशें 
कलवंत घब्ब करून समुद्रांत पडटा आनी बुडून मरता. 

“आगो चेड़ये, राज्य नांवार करूंक जाय आशिल्ले न्ही तुका म्हर्जे? घे 
आतां बरें राज्य नांवार!” 

पुत्र अशे म्हण्टा, उठूठा आनी कलवंताच्या बंगल्यार वता, सवूय भयणींक 
सोडयता, येदोळ म्हटल्यार सातवी भयणय थय पावता. सगळीं भाव-भयणीं 
गळ्यांत गळो घालून सामकीं 555 रडटात. मागीर थोड्या वेळान सुशेग जावन 
घरा येवपाक येतात, येतना कलवंतालें पळय जें कितें आशिल्ले ते काडून सगळ्यां 
दास-दासयांक वांट्टात. तीं बरी खोशाल जावन तांकां आशिर्वाद दितात. 

राजपुत्र आनी सातय भयणी जर घरा पाव, तर आवय-बापूय सामकीं जाण्टीं 
जाल्यांत आनी तांच्या दोळ्यांचेर करपां आयल्यांत. तांकां दिश्टी बिश्टी कायच 
पडना. 

सातय भयणी कितें करतात, तांकां न्हाणोबन-धुणोबन, नितळ करतात. 
तांची सेवा करतात. पुत्र वचून बऱ्या वैजाक घेवन येता. तो वैज तांकां वखद- 
पाणी दिवन बरी पयलीं सारकी तटूटटीत करता, मागीर बापूय किते करता? काडून 
राजपुत्राक राज्यार बसयता. तो आपल्या बाप्पाचे सांगणेन बरें करून राज्य चलयता. 
मागीर कांय तेंपान भयणींचे सगळ्यांचे तो लग्न करून दिता, सातवे भयणीक तर 
मोटो व्हडलो राजपुत्र घोव करून दिता. आपूणय एक बरी कन्या सोदून लग्न जाता 
आनी बरो सुखान रावता. 


E 
(ही काणी सर्गेस्त श्रीमती राजाई नायक, आमोण, केपें, गोंय हिणें कथन केल्या.) 

माणकावंत पुत्र 


ए, ल 
क राजा आसता तेची एक राणी आसता. राजाचें नांव इक्रामंत, तेचे 


राणयेचे नांव तारामंत. 


एक नी गे राजा देवा, 
इक्रामंत नी राजा, 
इक्रामंत राजा मूं, 
इक्रामंत राजा देवा! 
तारामंत नी राणी, 
तारामंत नी राणी मूं, 
सुखी नी समाधानी, 
सुखी नी समाधानी देवा! 
इक्रामंत राजा मूं 

सर्वा वाटेन सुखी, 

सर्वा वाटेन सुखी देवा, 
एकावाटेन दुखी मूं, 
एकाच वाटेन राजा दुखी! 
नायी तर नायी देवा, 

पुत्र नी ते फळ, 


गजर्ना 


पुत्र ना ते फळ मूं! 

सर्वा वाटेन सुखी राणी 
भुरग्यां वाटेन दुखी देवा 
भुरग्यां वाटेन दुखी मूं! 


तर तो राजा किते करता? 


दान-धर्म केले देवा 
नदी पाणी न्हाले 
नदी पाणी न्हाले मूं! 


तीर्थ-यात्रा केली, न्हंयचें-दर्याचें उदक न्हालीं, दान-धर्म केले, तरी त्या 
राजाक पुत्रफळ जायना. एका दिसा तो राजा सामको वित्रागता आनी तसोच वचून 
राज्यसभेत बसता. जाल्यार ते दिसा कितें जाता? एक साधू राणयेच्या म्हालाच्या 
दारांत येता आनी भिक्षा घाल म्हणूक लागता, तशी राणी कितें करता? तर, 


पांच वाती दिवा नी गे, 
राणयेन दिवा केला, 
राणयेन दिवा नी केला मूं! 
पांच नी गे पक्वानां ती, 
पांच नी केळी देवा, 

पांच नी गे फळां मूं! 

राणयेन ताट नी गे भरले, 
राणयेन पांच नी गे फळांनी, 
राणयेन पांची त्या पक्वानांनी मूं! 
राणी नी गे देवा ती 

भायर अशी आयली, 

भायर अशी आयली मू! 


राणी ती पंचारत आनी पांच पक्वानांनी भरलेले ताट घेवन भायर येता, 
जाल्यार साधू दोळे धांपून, “अलख निरंजन अलख निरंजन!” अशें करता. राणयेक 

पळोवन तो झोळी उगडता आनी राणी ते झोळयेंत, तें पक्वानांचें ताट बोतपाक 
वता, जाल्यार तिका धळळ जाता. 


राणी नी गे राणी तूं 
दुखी-कश्टी दिसता, 
दुखी-कश्टी दिसता मूं ! 
दोळ्यांत दुकां धरून नी गे 
भिक्षा घालूं नाका 

भिक्षा घालूं नाका तर मूं! 


तर, राणी सायबिणी म्हुणूक लागता, तूं अशी दुखू-कश्टी कित्याक दिसता? 

साधून तशे विचारनाका, राणयेक सामकें उमाळ्यांनी रडपाक येवंक लागता. 
तर साधू तिका सांगता, “हें ताट तूं अशेच व्हर आनी घरांत दवर! तूं अशी रडटा 
आसतना हांव भिक्षा घेवक शकना!” 

तर राणी म्हुणूं लागता, “ना म्हाराज हांव आनीक रडना. चूक जाली म्हाजी. 
एक किते याद जावन दोळ्यांत दूक आयले म्हाज्या!” 

“कसली याद? असले कसले दूख आसा तुका?” 

तशी राणी साधूक सांगता, आपल्याक आजून भुरगें-बाळ कांयच ना म्हण 
जायते देव-धर्म केले, ब्रत-तपां केलीं, तीर्था-उदक न्हालीं, पूण कांयच उपेग 
जालो ना म्हण. आनी आतां आमचे वय उतरत वता; फुडें राज्याचे कशे? हे 
चितेन राजा आनी आपूण दुखी आसात म्हुणून. 

त्या वेळार साधू तिका म्हण्टां, “कायच भिवनाका राणी सायबिणी! तुवें 
इल्लेय दुखी-कश्टी जावपाची गरज ना. ही हाव तुका बिबूत दितां, ती व्हरून 
तुगेल्या उशाकडेन दवर. तुगेर पुत्रफळ जातले. आनी...ही पळय तुर्वे म्हाका 
भिक्षा दिल्या ती हांव आज व्हरना. ती हांव जेन्ना हांगा वर्सान येतलो तेन्ना व्हरतलों!” 
अशें म्हण साधू तिका सांगता आनी थंयच्यान वता मुखार. 

राणयेक खरेंपण दिसना असल्यो कितल्यो बिबूती जाल्यो? तरी पूण ती 
साधून दिल्ल्या मानाक व्हरून आपल्या उशाकडेन दवरता. सांजवेळ जाता. राजा 
येता, तेका ती खबर सांगता. तो हूं हूं करता. तेचोय विस्वास बसना. पूण तीं 
दोगांय साधून सांगलेलें ते बशेन करतात आनी बोगी रावतात. 

खऱ्यांनीच राणयेक दीस वतात आनी ती गुरवार म्हण कळटा. राजाक, 
राज्यांतल्या लोकांक सामकी खोशी जाता. राजा, राणयेक सामकीं फुलांत घालून 
सांबाळटा. किते जाय म्हण्टा तितकें आनी खायन दिसता म्हण्टा तितकें तिच्या 
मुखार हाडून हजर करता. 

तर अशे तरेन राणयेक स-सात म्हयने जातात. आनी एका दिसा राजा आनी 
राणी अशीं सकाळफुडें वत घेत सोंडयांत बसलेली आसतना कितें घडटा? एक 
धवें फुल्ल शेवणें येता आनी राजा मुखार शेंपडी हालोवन दाखयता. तसो राजा 
परधानाक आपल्यागेळं तुबक हाडपाक लायता आनी त्या शेवण्याक मारूक वता. 
तसो परधान राजाक आडायता. 

“शाजासायबा...ह्या शेवण्याक मारनये! राणी भरलेल्या आंगाची आसा! 
क असल्या वेळार कोणा जिवाची हत्या करनये!” 

हैंच्च! राजा कसोच आयकना. राणी सांगता. तिगेलेय आयकना. मारतोलोंच 
म्हण्टा त्या शेंवण्याक, आपल्याक बरें शेपडी दाखयता? राजा लागता तेच्या 
फाटीक. जाल्यार तें शेवणें कितें करता? ह्या झाडार, त्या झाडार! ह्या खांद्यार, 
त्या खांद्यार करता! करतां करता राजा त्या शेवण्या फाटल्यान बरोच पयस पावता. 
परधानय धांवता तेच्या फाटल्यान. 

ते दिसाची दनपार जाता...इल्ली करून सांजवेळ जाता...रात जाता पूण 
राजा येना. एक दीस जाता...दोन दीस जातात. करतां करतां म्हयनो जावंक येता 
पूण राजाचो पत्तो ना. राणी सामकी दुखी -कश्टी जाता. देवा वांट्याक एक दूख 
आसलेलें, तें अशें निवारण जाता काय येवजितां म्हटल्यार हे आनी कितें घडले? 
सामकी घळघळ करून ती रडटा. राजाय ना म्हणटा, परधानय ना. एकटी पडली 
म्हण्टा ह्या प्रसंगार आपूण. 

हेवाटेन किते जाता? तें शेंवणें राजाक खेळयत खेळयत एका मळार घेवन 
वता. तर थंय किते जाता? एक मोठो बंगलो आसा आनी त्या बंगल्याच्या कळसाचेर 
तें शेवणें वचून वचता. 

राजान पळयले, एक बरो सामको चकचकता असो व्हडलो बंगलो आसा 
आनी ताच्या कळसाचेर तें शेवणे बसलां. आसू म्हणूं लागलो, हांगाच आसा म्ही 
ते! आपूण म्हण लागलो इल्लें उदक पितलों, सामको ताळो सरांटून आयला. तो 
परधानाक सांगता, हे त्या बंगल्यात वच आनी आपल्याक इल्लें पिवपाक उदक 

हाडून दी. परधान बरें म्हणटा आनी बंगल्या दारांत वता. जाल्यार बंगल्या दारांत 
एक सुंदर 55 बायल बसल्या. बरो शालू न्हेसल्या, बरें पांयांच्या नाकटापासून ते 
माथ्याच्या केंसामेरेन सगळे अळंकार घातल्यात आनी बसून पान-विडे मोडटा. 

परधान तिका सामको पळोवंकच पडटा. तिच्या बंगल्याचो चकचक पळयत 
जाल्यार राजागेलो म्हाल कित्याक उपकारा पडना. ही बरी कोण तरी व्हडली राणी 
आसपाक जाय म्हणटा. आनी तिचे कडेन इल्लें पिवपाक उदक मागता. ती दासयेक 
उलो मारता आनी “चल गो, तेका इल्ले पिवपाक बरें 55 थंड उदक हाडून दी”, 
म्हणटा तशी दासी एका भांगराच्या तांबयांत उदक घेवन येता, आनी बरोबर एक 
पेलोय हाडटा. परधान तो तांबयो-पेलो घेता आनी राजाक उदक व्हरून दिता. 
राजान जर पेल्यांत उदक वोतून अशें तोंडा मुखार व्हर, तर तेतूंत तेका तें शेंवणे 
दिसता. तो तांबयो तोंडाक लावंक वता जाल्यार तांबयांत तेंच दिसता. तो परधानाक 
किते म्हणटा? 

“परधाना, शेर्त तें शेंवणें ह्या घरांत आसा, चल पळोवया आमी वचून 
भितर!” 

परधान म्हणटा, “राजासायबा, नाका! आमी चल या घरा! राणी सायबीण 
थय वाट पळयता आसतली.!” 

पूण राजा खंय आयकता? तो सरलो बंगल्यात भितर. राजा भितर सरनाका, 
ती बायल बेगी-बेगीन उठूठा आनी राजा मुखार उबी जाता. राजा तिका पळयनाका, 
सामको 55 जाता पिसो! शेवणे खंयचें? तो राणयेकय विसरता आनी परधानाकय 
विसरता. 

ती बायल म्हणचे मोठ्ठे एक कलवंत आसता. तें किते करता? राजाक 
व्हरून पलंगार बसयता आनी तेचे हात काय चेंपता, पांय काय चेंपता. जालें! 
राजा उल्लो थयच, तेगेर पडून! 

परधान बाबड़ो येदेंशें तोड करून जड पावलांनी घरा परतता. परतता तो 
बसता सामको शोक घेवन. राणयेक आनी तोंड दाखयना. 

हेवाटेन किते जाता? बरो एक म्हयनो जावंनाका, राजाक घरची याद येता. 
आरे देवा म्हणटा, किते केलें हें आपणे? थय राणी नज जाल्ली आसता. तिचे 
दुवाळे-फुलां कांयच केल्लीं नांत. तेन्ना आत्तां आत्तां घरा या. 

पूण कलवंत खंय तेका वचूंक दिता? हेच्च म्हण्टा, तुर्वे वचूंक जायना. 

मागीर राजा तेका फुसलायता. तुकाच व्हरता म्हणटा बरोबर राजवाड्यांत आनी 
तेका घेवन घरा येता. 

घरा व्हरून राजा त्या कलवंताक वयर माळयेर दवरता. सगळें खाण-जेवण, 
न्हाण-धूण तेगेलें थंयच आनी राजाय थंयच. राणयेक तें पळोवन सामको पश्चताप 
जाता, देवा हे किते घडटा? एका दिसा राणी वयर वयता आनी राजाक प्रस्न 
करता, | 

“ना ना म्हणून आमगेर आतां भुरगें जावपाचें आसा! म्हाका णवो म्हयनो 
भरत आयलो - पूण फुलां ना, दुवाळो ना, कांय एक ना! तेन्ना हें केन्ना करतले 
सगळें तुमी?” 

तसो राजा कितें सांगता? तुजी म्हणटा फुलां-दुवाळे सगळे आपूण संपरूण 
करतां, मात तुवे हिची, म्हणचे ह्या कलबंताची दासी जावंक जाय. राजालीं उतरां 
आयकनाका, राणी सामकी घुवळ येवन ढाण्ण करून सकल पडटा. 

राजा परधानाक आपोवन हाडटा आनी म्हणटा, “हिका अशा अश्शी उबारून 
व्हर आनी पयस जामुट्या मळार, एक कोणाक येवंक मेळना, वचूंक मेळना असो 
बंगलो बांद आनी तेतूत दवर. अन्न-उदक तिका जाय तें थंय भर, पूण किते? 
तटबंदां सगळीं बंद कर! आनी एकट्या जित्या मुसाक बुसून थंय दवरूक जायना. 
आयच्यान हांव तिचें तोंड पळोवपाचो ना!” 

परधानाक दुख्ख जाता. पूण कितें करतलो? राजागेली वर्द न्ही? तो सांगले 
ते परमाण करता आनी रडत म्हण्टा तसो घरा येता. 

बऱ्या वेळान राणी जर शाबुदूदेर यो, तर खंय तरी अनवळखी जाग्यार बंद 
आसा. कळटा तिका हें राजागेलें काम म्हणून. सामकी बसून शोक करता ती. 

“एका जामुट्या मळार, 

राजा बंगलो नी बांदिता, 

देवा कसले न्ही हें दूख, 

देवा कसले न्ही हें दूख, 

एका जामुट्या मळार, 

राणये बंगलो तो नी बांदिला” 


तर आसा. राणी काडटा दीस, एकटीच बसून त्या बंगल्यांत. आनी एका दिसा 

तिका णव म्हयने, णव दीस, णव घटका भरून तिच्या सामर्के पोटांत जावंक 
लागता. वेणार वेणो येतात.. सामकी तळमळटा ती. पूण थंय आदाराक कोण एक 
जितो जीव ना. लागता ती सामकी देवाक उलो मारूंक. 


“एका जामुट्या मळार, 
तारामंती राणी नी देवा मूं 
राणयेच्या पोटा नी जाता, 
राणी देवा सादशी करिता मूं” 


हेवाटेन जाता कितें? राणयेक बिबूत दिल्ली आसता ती शंकरान. तोच साधू 
जावन आयलेलो आसता. म्हणटकच राणयेगेर जावपाचो पुत्र देव वराचो जालो 
ना? आनी तेज्या जल्माक लागून राणयेक हे तळमळे न्ही? ... तर तिचे इकळाप 
सामके इंद्रभवनांत पावतात आनी बसलेलीं थंय देवांची आसनां गडगडूक लागतात. 
देवांक विचार पडटा. खंय किते घडला? ते बसतात गणूंक. 


बरो इंद्रा नी भवना, 

हीं आसनां हालोंक लागलीं 

देव विचार पडले, 

देव गणूंक बसले. 

तर देवांनी, गणित केल्यार तेंकां हें शंकराचे कर्म म्हण कळटा. तो वचून 
बसला कैलासार. सगळे उठ्ठात, केलासार वतात आनी शकराक सांगतात, “देवा, 
तुवे वर पळय दिल्लो ते राणयेच्या पोटांत जाता! आनी तिका थंय परसंगाक 
पावपाक कोण ना! ती एकटीच त्या जामुट्या मळार आसा! तेन्नां कितेय करून 
तिका पाव!” 

शंकर कितें करता? सर्गांतल्या पांच रंभांक काडटा आनी राणयेचें बाळंतपण 
करपाक त्या जामुट्या मळार धाडून दिता. रंभा थय पावताच सगळे तटबंद 
आपुणशेच उक्ते जातात. तर त्यो राणयेचें बाळंतपण करतात, बाळ-बाळटिणीक 
न्हाण-धूण घालतात, पोटाक पाणी घालतात आनी सगळें साफ-सूफ करून दवरून 
उठून वतात. भुरगो जाता तो सामको सूर्या तेजाचो. सामको रसरसता आनी जातनाच 
पांच वर्सांचो कसो दिसता. पळोवन राणयेक समादान जाता. पूण तिका एकवटेन 
रडपाक येता. 

“देवा, हांगा कोण एक जितो मूस ना! राजा ना, परधान ना! दास ना दासयो 
नांत! रयत ना, परजा ना! कोण एक ना! बाळाचो बारसो कोणे करप? तेका 
पाळण्यांत कशें घालप? नांव कोणे दवरप? आज राजवंशांत आसल्यार कोणय 
बरें तेका नांव घालपाचो!” 

राणी हो हो करून रडटा, तशे परते देवलोक हालपाक लागता. देव गणपाक 
बसतात परत, आनी परतेंय काडून त्या रंभांक धाड॒टात. बरोबर एक वैजीणय 
धाडटात. तर त्यो रंभा बरें पाळणे सजयतात. आंगले-तोंपरें शिंवतात, त्या बाळाक 
घालतात, काजळ- तीट तेका करतात आनी पाळण्यांत घालतात. ती वैजीण 
बाळाक बरी साखर तोंडांत घालून 'माणकावंत' म्हणून नांव दवरता आनी इतलें 
करून त्यो रंभा वयर सर्गात वतात. 

आसा! राणी इल्लें इल्ले करून त्या भुरग्याचेर आपल्यागेलें दूख विसरता. 
आनी तिका भायर वचपाक मेळना खरें पूण त्या तटांत तिका सगळे रोवन दवरलेलें 
आसा. कितें म्हणटा तें थय आसा, पेरां आसात, चिकू आसात.. आंबे आसात... 
माड आसात... गुलाब आसात... शेंवत्यो आसात...! र 

इल्लो इल्लो अरून तिगेलो तो भुरगो व्हड जाता... करतां करतां पांच 
वर्साचो जाता. बरी बुद्ध येता तेका. त्या तटांत हेवटेन तेवटेन फिरता. बरो तिरकामटो 
घेता, दारांत बसून शेवणीं- पिसोळीं मारता. आपल्या आपुणूच खेळटा. एक 
दिसा तो धांवत वता आवय म्हऱ्यांत आनी विचारता, 

“आईऽऽऽ, म्हजो बापूय खंय?” 

राणयेक सामकें रडूक येता पूण ती पुत्राक दाखयना. 

“बाबा, तुजो बाप्पा पयस गेल्लेकडेन आसा राज्यां जिकूक! आज ना फाल्यां 
तो येतलो.” 

पुत्र विसरायेर पडटा. एक-दोन दीस वतात. जाल्यार कितें जाता? हे राणयेगेलो 
भाव, भयणीची खबर कळून, तिका सोदीत सोदीत थंय पावता. पूण तेका तटांत 
भितर सरूक वाट मेळना. तो बाबडो सदूदां येवन येवन खंयीय वाट मेळत, भयण 
एकाद्री दिसत काय म्हुणून त्या तटाच्यो भोवंड्यो काडटा. तर तेका तो तटांत 
तिरकामटो घेवन खेळटा तो भुरगो दिसता. तो तेका शूत शूत करता. पुत्र पळयता 
आनी तेका दिसता तो आपल्यागेलो बापुयूच म्हणून. तो धांवता आनी 

“आई 55, आईऽ5 बाप्पा आयला! तटा भायर आसा!” म्हण आवयक 

सांगता. 

राणयेक बाबडेक खरें दिसता, देवा याद बी आयली काय घोबाक आपली 
आज? बेगी-बेगीन भायर धांवता. पळय जाल्यार भाव आयला. तिका अशें 55 
जाता, पूण भाव आयला म्हणटकच उमेदय जाता. 

“दादा, भायल्यान तटादार बंद केल्लें आसा, तें उगड आनी यो भितर.” 
म्हण राणी भावाक सांगता. तसो भाव तर उगडून भितर येता. | 

भाव- भयण एकमेकांक वेंग मारून रडूंक लागतात. बर्‍या वेळान तीं 
सावशीक जातात. मागीर राणी भावाक पिवपाक-खावपाक दिता. आयलो तसो 
राव म्हणटा एक आठ दीस. भयणी उतर मोडूंक जाता? तो रावता थोडे दीस. 
आठ म्हण्टासर, पंदरा दीस रावता. 

रावल्यार भावाच्या मनांत किते जाता? तर हो पुत्र बरोच हुशार. हेका म्हण्टा 
बरी सगळी विद्या शिकोवंक जाय. हांगा रावल्यार कसो शिकतलो तो? तो पुत्राकय 
आपल्या मनांतलें सांगता. तर पुत्र एका पांयार तयार जाता. मागीर तो भयणीक 
सांगता. भयण म्हण्टा नाच्च, तेका धाडल्यार आपूण कशी, कोणा तोंडाकडेन 
पळोवन जगतली? पूण पुत्र सामकोच आवयकडेन हट धरता. आपूण म्हण्टा 
मामाबरोबर वचून सगल्यो विद्या शिकतां, शूर-वीर जाता आनी बाप्पाक सोदून 
काडटां! आवयचें पुत्राच्या हटामुखार कांय एक चलना, “वच बाबा, कर तुका 
जाय तें” ती सांगता. 

मावळो भाच्याक घेवन वता आनी तेका बरो करून सांबाळटा. तेगेलोय 
एक पुत्र आसता, हेचेबरोबरचोच. पूण तो हया पुत्रा इतको हुशार न्ही. तर मावळो 
आपल्या पुत्राबरोबर ह्या भाच्याकय सगल्यो बाराय विद्या शिकयता. 

माणकावंत सगल्यो विद्या शिकून सामको हुशार जाता. तर मामा एका दिसा 
किते करता? तारू घेवन दोगांय भुरग्यांक, म्हणजे माणकावंताक आनी आपल्यागे 
पुत्राक दुसर्‍या देशांत वेपाराक धाडपाचें येवजिता. येवजिता आनी रोकडींच दोन 
तारवां घडोवन घेता. एकांत भरता लोखण आनी तें आपल्यागे पुत्राक काडून 
दिता. दुसऱ्यात भरता कपडो -लत्तो आनी ते माणकावंत दिता आनी दोगूय जाणांक 
दोन दिशांनी धाडटा. 

तर जाता किते? माणकावंत वता तो वचून वचून 'नागडपूर' राज्यांत पावता. 
थंय तारू बंदरा लावन तो असो गांवांत भितर सर जाल्यार त्या गांवचो सगळो 

लोक नागडो. तेंचेकडेन पोवनां भरपूर आसात पूण त्या गांवांत कपडो तयार जायना 
आनी कोणूय वेपारी कपडो घेवन थंय येना. माणकावंत व्हेल्ले तितकेय कपडे थंय 
वाट्टा. जाल्यार लोक तेका काडू-काडून पोवनां दितात. तीं सगळीं तो पोतयांनी 
भरता आनी तारवांत दवरून तारू घेवन येवपाक लागता. 

हेवाटेन कितें जाता? मामा चेडो जो पळय लोखण घेवन गेल्लो तो ते एकीकडेन 
विकता आनी ते बदला तारवांत कडुण भरून घेवन येवंक लागता. जाल्यार दोगय 
एका जाग्यार एक जातात आनी बरोबर येवंक लागतात. तर जाता कितें? वाटेर 
दर्या उंचबळ जावन मामाल्या चेड्यागेलें तारू उसळटां आनी तारवांत भरलेले 
सगळें कडूण दर्यात पडटा. माणकावंतान भरलेली पोवनां न्ही तारवांत? तीं जड 
आसतात. तीं उरतात. 

मामा चेडो किते चितता, माणकावंत हीं पोवनां घरा घेवन गेलो आनी 
आपूण रिकामे तारू घेवन गेल्यार आपल्याक लज न्ही? ते परस हेकाच ना करून 
हीं पोवनां काडून घेवय! चितता आनी माणकावंतालीं पोवनां काडून घेता आनी 
तेका काडून दर्यात वडयता आनी आपूण बरो झेतान घरा येता. 

घरा आयल्यार मामा चेड्याक सगळीं जाणां माथ्यार घेवन नाचतात. मामाक 
सामकी उमेद जाता आपल्या चेडो हुशार जालो म्हणून, इतकी पोवनां घेवन आयलो 
म्हणून तो सामको गांव-जेवण घालता. 

हेवाटेन उदकांत वडयलेलो तो माणकावंत कसो तरी करून वयर सरता. 
आपल्या गेले रिकामे तारू घेता आनी घरा येता जाल्यार मामा आपल्याक लुकसाण 
केलें म्हुणून तेका घरांतल्यान धांवडावन घालता. 

माणकावंत उठूठा बदूद सावकारागेर वता. तेचे पांय धरून तेका सगळीं 
खबर सांगता आनी आपल्याक म्हण्टा थोडे कपडे दी. आपूण ते बदला तुका 
पोवनां हाडून दितां. सावकाराक माणकावंतान सांगलेलें ते खरें पट्टा. वळखतालो 
न्ही तो तेका! तो जाणा बरो भुरगो म्हणून तो. 

सावकार काडून माणकावंताक जाय तितके कपड़े दिता. ते घेवन तो परत 
'नागडपूर” राज्यांत वता. थंय लोक रावतालेच तेका. ते येवन पयलीं परस दुप्पेटीन 
पोवना दिवन कपडे घेतात. माणकावंत मागीर तीं पोवनां घेवन, घरा येवंक लागता. 

हेवाटेन मामाचेड्यान, हाडलेलीं तितकीय पोवनां घेवन बरीं55 फोल्गां मारली , 
आनी सगळीं सोंपयलीं. मामाक मागीर कळटा, कोणें हाडलेली तीं पोवनां म्हणून . 

तेका सामकें भाच्याक घरांतल्यान धांबडायलो म्हणून पिकासांव जाता. इतक्यांत 
माणकावंत थंय दुप्पेटीन पोवनांनी भरलेलें तारू घेवन पावता. मामा सामको धांवन 
तेका वेंगात काडटा आनी पयरचे परस चड व्हडलें गांव-जेवण घालता. 

माणकावंताक सगळे घेवन नाचतात तें पळोवन मामा चेडो सामको 
भितल्ल्यान जळटा. कसोय करून हेका हांगाच्यान ना करचो पडलो म्हण्टा. 
_ नाजाल्यार ह्या घरांत आपल्याक कांयच मान उरचो ना म्हण्टा. येवजिता आनी 
मनांत एक बेत करता आनी माणकावंताक म्हण्टा आमी जायते दीस जाले शिकारेक 
गेलेनांत, तेन्ना आज या! 

माणकावंताक हेच्या मनांतलें कांयच खबर ना. तो सादे-भावार्थीपणान 
तेच्या बरोबर वता जाल्यार मामा चेडो तेका समुद्रा देगेवयल्यान घेवन वता आनी 
तो घाळ आसतना तेका धुकलून उदकांत मदूदीं वडयता. मरतलो म्हणटा तो, 
खातलीं म्हणटा तेका मानगीं-बिनगीं अशें येवजिता आनी सुशेगादीन घरा येता. 
माम विचारता तेका येतकच, माणकावंत खंय गेलो काय म्हुणून. तर तो म्हण्टा, 
आयकनासतना आनीक सावदां मारूक मुखार गेला. मामाक खरेंऽ5 दिसता. 

हेवाटेन समुद्रांत पडलेलो माणकावंत सात समुद्रापलतडीन वयर सरता जाल्यार 
तेका घराची वाट मेळना. सगल्याक सामकी व्हडली दर्यावेळ. गांव-घर दिसना, 
जितो मूस थंय ना. फकत सगल्याक कस. किते करतलो? असो माथ्यार हात 
घेवन येवजिता तर तो थंय बसले थंयच्यान मातसो असो पयस, एक कीर उडून 
येवन बसता आनी चोंचीन कस उस्तिता. उस्तून उस्तून एक बरी तो घोल तयार 
करता आनी भुरऽऽ करून उडून वता. जाल्यार तें घोलींतल्यान एक सुंदर राजकन्या 
हातांत सुपली आनी तिपरीं घेवन वयर सरता आनी कसांत सुपली-तिपरी खेळ 
खेळटा. बरो वेळ ती खेळ खेळटा, आनी तिगेले परत वचपाचें जाता. ती येयलेली 
तशीच पुडूच करून भितर सरता. मागीर ती घोल आपुणशीच पुरवता. पुत्राक 
अजाप जाता. हें आनी कसले नवल? तो चितूकच पडटा. करतां करतां काळोख 
जावपाकडेन पावता. कितें जाता तें जावू, खंय पावता तो पावूं म्हणटा आनी 
समुद्रादेगेवयल्यान माणकावंत असो चलूंक लागता. जाल्यार तेका एक खोपूट 
दिसता. जावं देव पावलो म्हण्टा, कोणाले तरी घर आसा हांगा. असो खोपी 


1. तिपरी = दात्याचे खुंटयेबशेन दिसपी एक दांडो 

कवडेंतल्यान बागवून भितर पळयता, तर एक म्हातारी चुलीकडेन बसून पेज रांदता. 

“म्हातारआज्जेऽऽ! म्हातारआज्जे55!” 

“कोण रे बाबा तूं? खंयच्या राज्यांतलो?” 

“यो पुता! यो! म्हाकाय पुता कोण ना! हांव एकटीच आसा!” 

म्हातारी अशें एक बोतर काडटा, तेका बसपाक घालता. बस म्हणटा तेचेर. 
तो बसतकच तेका आंग पुसपाक एक जुनेराचो कुडको दिता. घाम येयलेलो न्ही 
तेका! 

“खंयचो पुता तूं?” 

“कितें सांगू म्हातारआज्जे? हांव पयस राज्यांतलो, सात समुद्रा पलतडचो! 
वाट चुकून पडलो आनी भोंबत भोंवत हांगा येवन पावलों!” 

“हय पुता? जावूं हां, हांगाच राव तूं! म्हागेलोय कोण ना! तूं हांगा म्हागेलो 
नातू कसो राव!” 

माणकावंत रावता ते म्हातारेगेर. दिसभर अशी किते शिकार करता, खंयी 
किते काम करता आनी ते म्हातारेक हाडून दिता. ती ते शिजयता आनी दोगांय 
वांटून खातात. तर आसात, दोगांय बरी करून सुशेगादीन. 

एका दिसा जेवता जेवता म्हातारी पुत्राक सांगता, 

“जाणां पुता, ह्या राज्याचें नाव किरावंत राज्य, आनी हेचो पळय राजा 
आसा तो बरो मनीस. परजेक-लोकांक सांबाळपी. पूण आज कितें जाला? तेचेर 
व्हडले संकश्ट येयलां. शेजारचो एक मोठो राजा ह्या राज्याचेर घुरी घालपाचो 
आसा. तेका कोणाच्यान जिखपाक जावपाचें ना! राजा आमगेलो सामको चितेत 
आसा!” 

“कांयच भिवनाका तूं म्हातारआजे. हांव वतां युद्धाक आनी हें राज्य राखता!” 

“तूं?... ना पूता, तूं वचनाका! तुका ते मारून वडयतले! मागीर म्हाका 
कोण आसा?” | 

तसो माणकावंत म्हातारेक सांगता, “कांयच भिवनाका तूं. वच आनी राजाक 
फकत सांग आपल्यागेलो नातू त्या राजाकडेन युद्ध करपाक सोदतां म्हण.” 

म्हातारी भीत भीत वता आनी राणयेक सांगता. राजाक सांगूंक भंय दिसता 
तिका. 

“राणी सायबिणी 55! राणी सायबिणीऽऽ!” 

“कितें म्हातारआज्जे?” 

“म्हागे एक घाटावेलो नातू आयला. तो म्हण्टा, आपूण युद्धाक येवं काय 
म्हुणून? आपल्याक बरी लडाय करूंक येता म्हण तो सांगता!” 

“अशें, हांव राजाक सांगता ही खबर हां!” 

राणी वता राजाक सांगता. राजा यो म्हण सांग सांगता तिका. राजाक मनीस 
जाय आसताच न्ही लडायेक, आनी हो तर आपूण जावन येता म्हण्टा. 

“पुता, तुका राजान यो सांगलां!” 

म्हातारी येवन माणकावंताक सांगता. तसो तो मार झेतान वतान राजागेर. 
वता तो राजाक पांयां पडटा. 

“तर तूं खंयचो?” राजा माणकावंताक विचारता. आपूण म्हण्टा पयस देशाचो. 
बापायन-आवयन सोडलो आनी हांगा येवन पडलो. आपूण लडाय करपाची बी 
सगळी विद्या जाणा! आपूण तुगे दुस्मानाक ना करतां. 

राजा तेका नवो पोशाक दिता, तलवार दिता, घोडो दिता आनी थोडें सैन्य 
दिता. ते घेवन माणकावंत वता. तो देव वराचो न्ही? तेका कोणाच्यान हारोबंक 
जाता? जिकता तो लढाय. आनी तो घुरी घालूंक येयलेलो तो राजा, अत्तपर ह्या 
राज्याचे वाटेक वचचो ना म्हण फाटीक पांय लावन पळटा. 

किरावंत राजाक त्या पुत्राक खंय दवरू आनी खंय नाका जाता. तो तेका 
अर्दे राज्य घे म्हण्टा, आपल्यागेली कन्या घे म्हण्टा आनी आपल्यागेर राव म्हण्टा . 
पुत्र सांगता, तुगे कन्येकडेन लग्न जातां पूण आतां न्ही, मनांतले घडटकच. आनी 
सद्याक आपूण म्हातारेगेरच रावतां. जाल्यार राजा परधानाक वर्द दिता, ते म्हातारेक 
कितें जाय म्हण्टा तें दियात. गरज लागता तें पावयात. कांय एक उणें जावंक 
जायना. 

हेवाटेन पोर किते करता? तेगे मनांत ती किरावंती कन्या सामकी भरल्या. 
तो सदूदां वता आनी ती खेळपाक येवंच्या वेळार त्या समुद्रावेळेर बसता. एका 
दिसा ती कन्या खेळपाक वयर येनाका, वोलो बरो कस घेता आनी तेचो गुळो 
करून घोली दारार मारता. कन्या जर सदचेभशेन खेळून परती वचपाक वच, तर 
भितर देवक वाट ना. इतक्यांत माणकावत धांवत तिच्या म्हऱ्यांत वता तोच्च 
तिच्या गळ्यांत काडून माळ घालता. 

“कोण तूं?” कन्या विचारता. माणकावंत आपली सगळी खबर ते कन्येक 

सांगता आनी आयच्यान तूं आपल्या गेली बायल जाली म्हण्टा. 

तर तूं कोण? तुजें नांव किते? अशे म्हुणून माणकावंत तिका विचारता, 
जाल्यार ती सांगता आपूण 'किरावंती' कन्या म्हण. किरावंत राजाली व्हडली 
धूव. एका शापापरमाण आपल्याक पाताळांत वचून रावचें पडलें म्हण्टा. तुका 
लागून आयच्यान म्हण्टा शापमुक्त जाली. 

किरावंतीक व्हरता पुत्र म्हातारेगेर दवरता. आनी आपूण मावळ्यागेर येवपाक 
भायर सरता. वाटेर कितें जाता? एक बांय आसा आनी ते बांयत एक सोरोप 
पडला. तो, “कोणूय पूण पावात रे! म्हाका वयर काडात रे!” म्हण बोब मारता. 
माणकावंत पुत्राक दिसता कोणूय मनीस बांयंत पडला म्हणून. तेणें जर अशें 
बांयत बागवून पळय तर सोरोप. सोरोप जालो म्हुणून किते जाले? तोवय म्हुणून 
जीव न्ही? पुत्राक काकूट येता तेची. तो किते करता? रानांतली एक व्हडली वाल 
तोडटा, ती बांयंत सोडटा आनी हिका धरून वयर यो म्हणटा. 

सोरोप येता वयर वालीक धरून, पूण किते करता? वयर येता तोच, पुत्राच्या 
पांयांक धरून धुकळून तेका बांयंत वडयता. तसो पुत्र जो पडटा, तो सामको 
पाताळात पडटा. तेचे हाडान हाड खिळखिळटा आनी हांगा एक, थंय एक जाता. 

तर त्या पाताळात एक कन्या आसता. तिचें नांव घडावंती. तिगे दासयो 
आसतात कांटमुयो. ती ते पळयता आनी कांटमुयांक तीं सगळीं हाड़ां पुनोवंक 
सांगता. कांटमुयो पुत्राचे एकान एक हाड वेचून दितात. तें घडावंती घडयता आनी 
बापाय म्हऱ्यांत घेवन वता. तिगे बापूय आसता शेखां राजा, तेचेकडेन अमृतकुंपी 
आसता. ती काडून ती माणकावंताक जितो करता. जितो जायनाका, घडावंती 
म्हण्टा पुत्राक आपल्याकडेन लग्न जा. तेचेर पुत्र कितें सांगता? लग्न जाता पूण 
तुर्वे पयलीं आपल्याक ह्या पाताळांतल्यान वयर व्हरचें पडटलें! कन्या व्हरता 
म्हण्टा. आपल्यागेली मैत्रिण म्हण्टा 'किरावंती'. ती आमकां वयर व्हरतली . 

घडावंतीन किरावंतीची याद करताच ती धांवन येता, पळय जाल्यार 
आपल्यागेलोच घोव आसा तिचेबरोबर. ती किराक उलो करता आनी बांयंतल्यान 
पाताळांत धाडटा. तशी माणकावंत आनी घडावंती कन्या, दोगांय किरा फाटीर 
बसून वयर येतात. माणकावंत आतां कितें करता? दोगूय त्या कन्यांक घेता आनी 
किरावंत राजाकडेन वता. आपल्यागेले ब्हडले कन्येक पळोवन राजाक सामकी 
उमेद जाता. 

“तुका ही खंय मेळ्ळी?” तो माणकावंत पुत्राक विचारता. 

माणकावंत सगळी खबर राजाक सांगता. राजा सामको तेका वेंगांत घेता 
आनी आपल्यागेल्यो दोनीय कन्या आनी घडावंती कन्येकडेन तेर्चे मोठ्या थाटा- 
माटान लग्न करता. सामके सात दीस लग्न चलता. 

थोडे दीस जायनाका, सगळीं सोयर्‍यां-धायऱ्यां आप-आपल्या घरा 
वचनाका, पुत्र राजाक सांगता, आपूण आतां आपल्या घरा वता; चड दीस जाले 
आपल्या गेली आवय-मावळो थंय वाट पळयत आसतलीं तसो राजा बरेबशेन 
वच म्हण तेका उतर दिता. 

चलून चलून माणकावंत मावळल्यागेर पावता, जाल्यार तो सामको जड्डो- 
म्हातारो जावन आसा. तेका वचून पांयां पडटा, बायलांकय तेका पांयां पडपाक 
लायता आनी मागीर सगळी खबर सांगता. मामाक सामकीं भाच्यागेलीं कर्तुपां 
आयकून उमेद जाता. 

मागीर तो आवयक भेटूक वता. आवय सामकी जाण्टी जावन आसा. तिका 
उलो मारता, 

“आईऽ5! हांव आयलो ! शूर-वीर जावन आयलों 

आवय सामकी पुत्राक पोटाकडेन धरता. घळ्ळ घळ्ळ जाता तिका. मागीर 
पुत्र विचारता, आपल्यागेलो बापूय कोण? खंय आसा तो? आवय सांगता तेका 
खरें. तो तसोच उठ्ठा, बापायकडेन वता. जाल्यार बापूयय जाण्टो जाला आनी 
राज्य चलयता कोण? तर तें कलवंत! राजाचें कांय एक थंय चलना. राजाक आतां 
पश्चाताप जाल्लो आसता. 

पुत्र बापायक सांगता, कांयच भिवनाका तूं बाप्पा म्हण. वता, त्या कलवंताक : 
धरून बंदी करता आनी बापायक काडून राज्यार बसयता. राजा मागीर त्या जामुठ्या 
मळार पालखी धाड़टा राणयेक हाडूक. राणी येतकच चूक मागतां तिचेकडेन. 
राणी म्हण्टा, “कायच वायट धरपाची गरज ना. म्हाज्या नशिबांत जें बरयलेले तें 
म्हाका मेळ्ळे.” . 

राजा मागीर त्या कलवंताक सुळार मारता आनी ते राणयेक आनी माणकावंत 
पुत्राक आनी तिगीय सुनांक घेवन सुखान राज्य चलयता. 


I £) 


Fl 
(ही काणी श्रीमती कुशावती आमोणकार, आमोण, केपें, गोंय हिणें कथन केल्या.) 

शै 


रानांतळें बायू 


ए, अगिल्का 
क राजा आसता. तर तो बरेतरेन आपल्यागेले राज्य चलयता. एका 


दिसा कितें जाता? तेगे शेजारच्या राज्यांत सत्यनारायणाची पुजा आसता आनी 
थंयचो राजा, ह्या राजाक आनी राणेक पुजेच्या दंपत्याक राव म्हण सांगता. हो 
राजा “बरे” म्हण्टा. आनी पुजे दिसा आपल्यागेले राणयेक घेवन थंय वता आनी 
पुजेच्या दंपत्याक रावतात. तर पुजाबिजा सगळी बरेभाशेन जाता. जेवणां-खाणां 
जातात. अहेर-बियेर जाता, आनी हो राजा आनी तेगेली राणी घरा वचपाक 
उठूठात. उठ जाल्यार कितें जाता? भटान थंयचें सगळे पुजेचे आपल्यागेलें सामान 
एकठांवन पोतयेंत भरला आनीक पुजेच्या मखराक बांदिल्ले केळीचे दोन केळमे 
सोड़ोबन घरा व्हरूक काडल्यात. राजाक ते केळमे बरे 55 दिसतात. तो भटाक 
किते विचारता? तर, 

“भटमाम, हेतुतलो एक केळीमोको तूं म्हाका दिशी?” 

भट किते म्हण्टा, “राजासायबा, एक कित्याक, तूं दोनय व्हर!” 

“ना! म्हाका दोन नाकात, एकूच जाय!” 

भटमाम म्हण्टा, “राजासायबा, तुका जाय तशे!” 

तसो राजा तो केळमो घेता आनी घरा येता आनी शिपायांक सांगता, हो 
व्हरात आनी बरो वेगळोच खंयीतरी रोयात. शिपाय व्हरतात आनी तो केळी 
केळमो बरो करून वेगळोच कुशीक रोयतात. बरें तेका आळें धरतात, सारें -उदक 

घालतात. बरे तरेन तेची कुयदाद करतात. तसो तो केळमो बरो गरगरीत वाडटा 
आनी तेची केळ जाता. कांय दिसांनी ते केळीक एक बरो घडाय लागता. राजाक 
ती खबर शिपाय सांगतात वचून. राजाक बरी उमेद जाता. सामको दिसाक दोन 
फावटी येवन तो घडाय राजा पळयता, केन्ना पिकता काय म्हुणून. 

तर शिपाय म्हण्टात, “राजा सायबा, घडाय बरो जून जाला, मारया आमी!” 

राजा म्हण्टा, “नाका! तो झाडाकच बरो पिकूनी .” 

तर एका दिसाक तो घडाय केळीकच बरो पिकून तटास जाल्ल्याची बातमी 
शिपाय येवन राजाक दितात. तसो राजा म्हणटा, “हय! तर चलात आनी तो 
मारून घेवन हांगा येयात!” 

शिपाय उठू्ठात, पोरसांत वतात आनी तो घडाय मारून राजा दरबारांत 
घेवन येतात. जाल्यार त्या घडायाक सारके सात फेणे आसतात. राजा ते सातय 
फेणे शिपायांक कातरपाक लायता आनी किते करता? ह्या राजाक सात कन्या 
आसतात अशो ल्हान ल्हान एकमेकां फाटल्यो. राजा व्हडले कन्येक पयलीं 
आपोवंक धाडटा. ती जशी आयली तसो पयलो फेणो काडटा तिच्यामुखार धरता 
आनी विचारता, 

“बाये, हो फेणो तूं कोणा नशीबान खातले?” 

तर कन्या सांगता, “बाप्पा, तुज्या नशीबान खातलें.” 

तसो राजा काडटा आनी तो फेणो तिका दिता. ती बरी खोशाल जाता आनी 
वेता. 

राजा मागीर दुसर कन्येक आपोवंक धाडटा. तिकाय तशेंच विचारता. ..तीवय 
तशेच सांगता. अशे तरेन व्हडल्यो सवूय कन्या राजाकडल्यान फेणो घेवन वयतात. 

निमाणो एक फेणो उरता. राजा सातवे कन्येक आपोवक धाड़टा. तिकाय 
तशेच विचारता, जाल्यार ती म्हण्टा, 

“बाप्पा, हांव म्हाज्या नशीबान खातले!” 

ते आयकनाका, राजाक सामको राग येता. “सवू जांणी कन्यांनी सांगलें 
आपूण बाप्पा नशिबान खातल्यो, आनी तूं एकटेच आपल्या नशीबान खातलें 
म्हण्टा? बरें आसा, खा तुज्या नशीबान!” 

राजा परधानाक आपयता आनी तो येतकच तेका सांगता, “चल वच आनी 
हे त्या रानांत एक बंगलो बांद आनी तेतूंत हे धाकटे कन्येक व्हरून दवर. पळोवया 

थंय कोणा नशीबान खाता तें!” 

राजान वर्द दिनाका, परधान उठूठा, रानांत वता. बरें रान सोकाळटा आनी 
थंय एक बंगलो बांदून धाकटे कन्येक व्हरून तेतूंत सोडटा. आनी तुगे बाप्पान 
सांगला म्हण्टा, तुगे नशीबान तूं हांगा खावंदी म्हणून. 

तर कन्या “हां” म्हण्टा, खाता म्हण्टा हांव म्हगे नशीबान हांगा. तर परधान 
बचनाका कन्या बरी थंय रांदता जेवता, सुशेगादीन रावता. तिगे नित्य-नेम किते? 
सद्‌ूदां सकाळीं फांतोडेर उठपाचें, माथ्यावयल्यान उदक न्हावपाचें, तुळशीक उदक 
घालपाचे, सुर्याक नमस्कार घालपाचो. मागीर भितर येवन बंगल्याचे दार बंद 
करपाचें आनी मागीर बंगल्यात आपल्यागेलें रांदप-जेवप करून सुशेगादीन रातचें 
न्हिदपाचे. परत आनी मागीर बंगल्याचें दार उगडप ना. बदूद दुसर्‍या दिसा सकाळीं 
उगडपारचें. तर अशे तरेन बरीं दोन वर्सा वतात. तें बायूय बरी व्हंकल जाता. तर 
हेवाटेन किते जाता, राजाक त्या सात कन्या फाटल्यान एक पुत्र जाता. तो बरो 
व्हड जाता. एका दिसा तो बापायक किते सांगता, “बाप्पा, हांव तारू घेवन 
भायल्या देशांत वेपाराक वतां!” 

राजा म्हणटा, “भायल्या देशांत वेपाराक बता? बरें चल पुता!” 

राजा कितें करता? एक बरें मोठूठें तारू पुत्राक बांदून दिता, तेतूंन बरें सामान 
भरून दिता. तर पुत्राची वचपाची सगळी तयारी जाता. तो कितें करता? वचपाक 
एक-दोन दीस आसा म्हटल्यार आपल्या व्हडल्या सवूय भयणींक मेळटा आनी 
तेका विचारता, तुमकां कितें हाडूं काय म्हणून. तर सवूय जांणी भयणी आमकां हे 
हाड, तें हाड म्हणून सांगतात. तर बरें म्हण्टा हाडटा तुमकां. तेणी कितें सांगलेले, 
तितलेय तो घट लक्षांत धरता आनी तारू घेवन भायर सरता. तर तारू वता 
दर्यातल्यान. वतां वतां भर समुद्रांत पावतकच कितें जाता? हेगेलें तारू मदींच 
अडकून उरता. मुखारय वचना आनी फाटीय सरना. कितले करतात ते, तारू 
हालोवपाक, पूण कशेंच तें हालना. पुत्राबरोबर तारवार परधान आसता, तेका 
रानातल्या बायूक सांगलेलें ना तेची याद जाता, तो पुत्राक सांगता, “बाबा तुयें 
सगळ्या भयणींक सांगले, रानांतल्या बायूक सांगलें ना!” 

“रानांतले बायू? कोण हें रानांतलें बायू?” 

परधान सांगता, “तुगेली धाकटी भयण!” 

“हये! म्हाका आनी धाकली भयण आसा? आनी ती रानांत कित्याक रावता 

तर?” 

तर परधान तेका सगळी खबर सांगता. तसो पुत्र म्हण्टा, “चल या आमी, 
तेका सांगूंक!” उठ्ठात दोगूय रानातल्या बायूगेर वतात. 

तर थंय कितें जाता? नित्य-नेमा परमाण रानांतलें बायू सकाळीं उठून न्हावन 
- धुवन, तुळशी उदक - प्रदक्षिणा घालून, हात जोडून, दोळे धांपून सुर्या ध्यान 
करता. त्याच वेळार पुत्र आनी परधान थंय पावतात. तर बायूगेली फाट आसता 
तेचेकडेन. पुत्र कितें करता? तेका आसता वचपाची गडबड. तो म्हण्टा, 

“रानांतल्या बायू...रानांतल्या बायू, हांव तारू घेवन भायल्या देशांत 
गेल्लेकडेन आसा. तुका थंयच्यान किते हाडूं?” 

बायू आसता सुर्या ध्यानांत. तें दोळे धांपलेलेच आसतना, असो 55 फाटल्यान 
हात करता आनी “सबूर रे!” म्हणटा. 

तेणें खरें 55 सबूर म्हटल्यार, बोगी राव अशें तेका म्हटलेले आसता. पूण 
पुत्राक दिसता भयणीन आपल्याक सबूर हाड म्हटलें म्हणोन. तो हां, हाडटा 
म्हण्टा आनीक परत दर्यात वता. जाल्यार तारू धुकल, तें सरता मुखार. तर पुत्र 
बरो उमेदीन जावन आपल्या मार्गाक लागता. दुसर्‍या देशांत पावता. थंय भल्लेलो 
सगलो म्हाल-मत्तो विकता. बरोऽ5 खपता तेगें म्हाल. तो थंयचो नवो म्हाल घेवन 
आपल्या तारवांत भरता. व्हडल्या सबूय भयणींक तेणी सांगलेल्यो त्यो वस्ती घेता 
आनी परत आपल्या राज्यांत येवपाक परतता. जाल्यार परतय भर समुद्रांत तारू 
अडकून उरता. कितेय केल्यार फुडेय वचना, फाटीय वचना. तेदेवेळार परधानाकच 
याद जाता, रानातल्या बायूक कांय घेतलें ना म्हणोन. 

“तर पुत्रा”, म्हण लागलो परधान, “तुये सगळ्यांक कितें कितें घेतलें, 
रानांतल्या बायूक कांयच घेतलेना!” 

आं, हय म्हण लागलो पुत्र. तर तेणे कितें सांगलेलें? .. .पुत्र अशी 55 करून 
याद करता, जाल्यार भयणीन “सबूर रे!” म्हटलेल्याची तेका याद जाता. तो 
परधानाक घेता बरोबर आनी त्या राज्यांतली सगळी बाजार-पेठ भौबता पूण तेका 
खंयच 'सबूर' म्हटलेल्या नांवाची खंयच कसलीच वस्त मेळना. सामके भोवन 
भोवन ते जार जातात. जाल्यार एकेकडेन तेंकां 'सबूर राज्य' नांवाची पाटी लागलेली 
दिसता. तो थंयच्या लागींच्या एका पसऱ्यार भितर सरता आनी पसरकाराक 
विचारता, 

“पसरकारा, सबूर म्हटलेली कसली वस्त आसा हांगा? म्हाका ती जाय!' 

जाल्यार पसरकार तेका सांगता, हांगा सबूर म्हटलेली कसलीच वस्त ना, 
तर सबूर हैं ह्या राज्याच्या पुत्राचे नांव. तेचेंच नांव ह्या राज्याक आसा. 

तर तो आमकां कसो मेळटलो? तर पसरकारान तेका सांगले, तुमकां तेका 
मेळपाचे आसत जाल्यार तुमी राजवाड्यांत वचात. 

राजपुत्र आनी परधान दोगूय उठूठात आनी राजवाड्यांत वतात. जाल्यार 
शिपाय तेंकां दोगांयकय सामको कडकडावन काडटा, कित्याक आयल्यात काय 
म्हण्टा, तुमी हांगा? कोणाक हांगा भितर सरूक मेळना म्हण्टा. 

तसो राजपुत्र म्हण्टा, “ना रे बाबा, आमी हांगा कांयच व्हरूक येयलेनात. 
आमकां ह्या राज्याच्या राजपुत्राक फकत मेळपाचें आसा.” 

“राजपुत्राक मेळपाचे आसा? आमगे राजपुत्र कोणाक भायल्या लोकांक 
मेळना?” | 

“जांब रे बाबा, तूं मातशें तेका वचून सांग, आमी आयल्यात म्हुणून. तो 
घडये आमकां यो म्हणत भितर!” 

पुत्रान अशे म्हणनाका, शिपायाकय खरें 55 दिसता. कोण म्हण्टा खंयच्या 
देशाचे लोक येयल्यात, इतल्या पयसुल्ल्यान राजपुत्राक मेळूंक. पळोवया तरी 
राजपुत्राक सांगून. घडये आपयत म्हण्टा तो तेंकां भितर मेळपाक. शिपाय भितर 
वता आनी राजपुत्राक सांगता, खंयच्या तरी देशाचे दोग जाण भायर आयल्यात 
आनी तुका कशेयतरेन मेळपाचे आसा म्हणोन हट घेवन बसल्यात. 

“अशे? तर आपय तेंकां भितर!” पुत्र सांगता आनी शिपाय भितर वचून 
परधानाक आनी त्या पुत्राक, म्हणचे रानांतल्या बायुल्या भावाक भायर धाडटा. 

“तर किते जालां? कित्याक मेळूंक सोदताले तुमी म्हाका?” म्हुणून तो पुत्र, 
सबूरराजा तेंकां विचारता. तर भाव सगळी खबर तेका सांगता आनी आपल्याक 
भयणीन सबूर' हाड म्हटला म्हण सांगता. 

“सबूर हाड म्हटलां?” पुत्राक हांसपाक येता. “आं” म्हण्टा. “दिता तुका 
सबूर.' उठ्ठा आनी अशी कुरकुटांत दवरलेली एक नळी काडटा आनी भावाकडेन 
दिता. घे म्हणटा, तुका सबूर. 

भाव सामको त्या पुत्राच्या पांयां पडटा. मोठे उपकार जाले म्हण्टा तुजे 
आपल्याचेर आनी ती नळी घेवन तारवार येता. तारवार जर यो, तर तारू सुट्टा 


राजरत्नां 33 


आनी मार्गाक लागता. 

बर्‍या पंदरा -वीस दिसांनी, म्हयन्यान असो तो घरा पावता. घरा पावन बरो 
सगळ्यांक आपोवन, राज्यभर लोकांक आपोवन, जेवण घालता आनी सगळ्या 
कोणाक पळय ज्यो भेटो हाडलेल्यो त्यो दिता. तर ती नळी पळय तेणें तारवांत 
उडयलेली ती तशीच उरता. बऱ्या दिसांनी तेंका तिची याद जाता. याद जायनाका, 
तो परधानाक सांगता, व्हर आनी ती नळी त्या रानांतल्या बायूक दी म्हुणोन. 

तसो परधान ती घेता आनी रानांतल्या बायूगेर वता. ह्यावूय दीस बायू 
तुळशीपुजा करताले, परधान तेका म्हण्टा, “बायू, तुर्ये सबूर हाड म्हटलेलो न्ही? 
हो पळय तुका सबूर हाडला भावान!” 

बायू हासता, ती नळी घेता आनी अशी व्हरून घरांत दवरता. तर आसा. 
परधान वता, बायू आपल्यागेल्या नित्य-नेमापरमाणें सगळीं कामां करता. रात 
येता. बायू जेवन-खावन आपल्या पलंगार न्हिदूंक वता. जाल्यार तेका भावानं 
परधानाकडेन कितें धाडून दिलले तेची याद जाता. उठूठा आनी हातांत काडटा, 
जाल्यार तेका वायट दिसता. देवा म्हणटा, भावान हाडून हाडून आपल्याक कितें 
हाडले? एक लोखणाची नळी? अश्शी 55 करून शेंवटिता जाल्यार फळळ करून 
तेचो एक आयणो फुलता. 

आयणो जायनाका, बायूक तो बरो55 दिसता. आवयस्‌ म्हण्टा, बरो आयणो. 
उठ्ठा आनी तो हातींत काडटा आनी वारें घेवक लागता. तर तो आयणो हालनाका 
विमानार बसून सबूर राजा, दुत्त करून बायूल्या बंगल्या दारांत उनो जाता, आनी 
दारार ठप्प ठप्प करून मारूक लागता. बायू भिता. कोण येदे रातीचें आपल्यागेल्या 
बंगल्या दारार मारता काय म्हणून. हळू भीत भीत विचारता, “कोण थंय? येदे 
रातचो म्हज्या बंगल्या दारार कित्याक मारता?” 

तर, “हांव सबूर राजा, तुर्ये आपयलेलो म्हणून येयलां!” अशे म्हुणोन तो 
सांगता. | 

बायू सामके भिता. आपणें कोणाक आपयलेलो ना म्हण्टा. तर तुये भावाक 
सांगलें ना, सबूर हाड म्हणोन आपल्याक? तुगे भावान तुका एक नळी हाडलेली 
ना? ती नळी म्हणचे आयणो. तो तुयें फुलयलो, म्हणचे तुयें म्हाका आपयलो 
म्हणून हांव आयलो. अशे म्हणून भायल्यानच तो पुत्र सांगता. 

रानांतल्या बायूगेले आतां तकलेंत एक एक वयता. पूण तो सबूरराजा म्हण 

कशे कळपाचें? दुसरो कोणूय जाल्यार? भंय न्ही. तें तेका सांगता, “तूं सबूरराजा 
म्हणपार्चे किते परमाण?” 

हय मुगो, तुका प्रमाण जाय? घे म्हण्टा तुका परमाण. काडटा बोटांतली मुदी 
दारांफटींतल्यान भितर वडयता. बायून मुदी काडून जर हातांत घे, तर तिचेर 
'सबूरराजा' म्हण नांव आसा. कितें जाता तें जावूं, घडटा तें घडू म्हण्टा आनी दार 
काडटा. जाल्यार बायू सामके पळोवपाकच पडटा. दारांत सामको एक सुंदर राजपुत्र 
उबो आसा. सामको सुर्या तेजाचो, सामको तेणे उंची पोशाख केला...तेच्या 
आंगाक सामको अत्तराचो -कस्तूराचो घमघम येता. ..असोऽ5! 

बायूक पळोवन तो म्हणटा, “भिनाका, हांव कांयच वायट करना तुका. 
भावाक पळय तुयें सबूर हाड म्हटलेले, तो सबूरराजा हांव....हो आयणो तुयें 
फुलयलो म्हणटकच हांव हांगा येतलों...हो आयणो तुर्ये बंद केलो म्हणटकच 
हांव हांगाच्यान वतलो!....आज पासून तुयें हो आयणो सद्दा फुलोवपाचो. हांव 
तुजेकडेन लग्न जातलों...तुका कांयच फाल्त करचोना .. .तूं कांय एक भिनाका!” 

बायू सामके उमेदीन जाता. तेका भितर घेवन वता. तेका खावंक-पिवंक 
दिता आनी तेची बरी55 सेवा करता. रातभर बरी दोगांय उलयतात - हांसतात 
आनी फांतोड जातकच बायू आयणो बंद करता आनी सबूरराजा परतो आपल्या 
देशांत वता. कोणा एकट्याक कसलोच वास लागना. 

अशें सदूदां चलता. रातचें न्हिदपाक वचचे वेळार पलंगार बसून आयून 
आयणो उगडचो आनी सबूरराजान बायूल्या बंगल्यादारांत येवन उबे जावंचें.. . 
मागीर रातभर हेंगेल्यो मौज-मस्कर्‍यो चलच्यो आनी फांतोडेर तेणें परत वचचें. 

आनी मागीर सबूरराजान त्या बायूक, जाय जाय म्हण्टा तें... दिसता दिसता 
तें... खंयच्या देशांतले म्हणनाका, खंयच्या राज्यांतले म्हणनाका... मेळटा तें 
आनी दिसता तें सगळे बायूल्या बंगल्यांत हाडून भरलें... सामकी राणी कशी 
दवरली तेका. 

हेवाटेन कितें जालें, रानातल्या बायुलो भाव सगळें धंद्यात हारलो. जाल्यार 
तेगेल्या आवय-बापायली परिस्थिती सामकी वायट जाली, गरीब जालीं तीं. तर 
तेंकां सगल्यांक खबर कळ्ळी, रानांतलें बायू व्हडली राणी जाली म्हण. सामकें 
बरें बरें खाता.....बरें बरें न्हेसता...तर तें कळटकच सवूय भयणी कितें करतात? 
आमी या म्हणटात तेका पळोवपाक. पळोवया म्हणटात, तेंका अशें मोठे जावपाक 

कितें मेळळें तें! सवूय भयणीं स तरांचे खावपाक करतात, डब्यांनी भरतात आनी 
भायर सरतात...पावतात तीं रानांतल्या बायूगेर. थंय जर पाव, तेगे सगळी 
गिरेस्तकाय पळोवन हेंच्चे दोळे सामके 55 घुंबतात! 

बायू तेंची बरी उठ-बस करता, च्या-पाणी दिता. ..दनपरांक तेंकां जेवपाक 
दवरता. जाल्यार हीं आतां आपूण घरा वयता म्हण्टात. वोगीच म्हण्टात तीं. तेंकां 
खरें मनांतल्यान वचपाचें नासता. तेंकां रातीकडेन बायूगेर कोण पूण येता तो 
पळोवपाचें आसता. बायूक तेंगे हीं कारस्थानां कांयच खबर नात. ते 
साडेभावार्थीपणान तेंकां म्हण्टा, तुमी आज कित्याक वतात? तुमी आयची रात 
रावात आपल्यागेर. भयणींक तेंच जाय आसता. तीं वयले वयर मनांत रावपाचें ना 
अशें दाखोवन तेगेर रावतात. पूण मनांतल्यान बरी खोश्शाल जातात त्यो! 

तर रात जाली. रात जातकच सबूरराजा येवपाचो न्ही? तेणें आपल्यागेले 
नेम चुकूक जायना सांगला, चुकल्यार आपूण परत मेळपाचो ना म्हण सांगला. 
बायू कितें करता? बेगी-बेगीन भयणींक जेबंक-खावंक घालता. तेंकां हांथुणां 
घालता आनी न्हिदांत म्हणटा तुमी. भयणी किते करतात, वोगीच न्हिदलेले भशेन 
करतात. बायूक खरें 55 दिसता. ते आपल्या न्हिदपा कुडींत येता अनी आयणो 
फिरयता. तसो बंगल्या दारांत सबूर राजा येवन उबो जाता. तेका बेगी-बेगीन हें 
आपल्यागेले कुडींत घेता आनी दार बंद करता. 

जाल्यार सबूय भयणींक सामकें चुळबुळे. कोण पूण बायूगेर आयला तो 
पळोवपाचें. तीं किते करतात? हळू बायूगेल्या दारा खांचींतल्यान भितर पळयतात 
जाल्यार सबूर राजाक पळोवन हीं सामकीं पिशीं जावपाकडेन पावतात. 

तर रानांतलें बायू सबूर राजाक बरें पलंगार बसयता...दूद पिवपाक 
दिता...पान-विडे दिता...बर्‍यो मौज -मस्कर्‍यो करता आनीक आपल्यागेल्यो 
भयणी आयल्यात तिवूय खबर तेका सांगता...स्यो भयणी हें सगळे पळयतात. 
तकां सामकें कितें 55 जाता. रानांतल्या बायूक इतको सुंदर घोव मेळळा तो खरो 
आपल्याक फावपाचो, अशी दर एकटी भयण चित्ता सामको जीव उसू-उसूं जाता 
तेंचो. 

तर दुसऱ्या दिसा सकाळ जाता...स्यो भयणी बेश्ट्योच वचपाची तयारी 
करूक लागतात. बायून कितें म्हटले, “आयल्यांत ती तुमी आनीक एका जेवणाक 
रावात.” बरेंऽऽ म्हण्टात तीं. तकां खरें तेंच जाय आसता. तर रावतात, भयणय 

बरीं$5 पांच पक्कानां रांदता तेंचेखातीर. 

जेवपाक थोडो वेळ आसा म्हटल्यार सवूय भयणी म्हणू लागतात आमी 
न्हावपाक वतात सकयल न्हयचेर. तर बायू म्हणटा, न्हयचेर कित्याक, घरांत 
उदक तापयता तुमकां. हून उदक न्हायात. हें नाका म्हण्टात, आमकां थंयच उदक 
न्हावपाक आवडटा. 

सवूय जाणां उठ्ठात, न्हंयचेर वतात आनी बरीं हातींची काकणां काडटात, 
बरीं न्हंयचेर तळपाचेर घालून बरीं धोडायतात, बरो बारीक पिठो करतात... .सामको 
वस्त्रगाळ करून घेवन येतात. तर बायू रांदपा बोबाळांत. हळू वेतात आनी तेगे 
न्हिदपाकुडींत भितर सरतात आनी पलंगाचेर बरो धरून तो फाफुडटात. सामको 
बारीक तो, वयर पळोवंक कायच दिसना, इतलें करतात खाता-जेवतात आनी 
आतां बयता म्हण लागतात बायू आमी घरा. हीं कामां आसात, तीं कामां आसात. 
उठ्ठात आनी बदूद वयतात घरा. 

रात जाता. रात जाल्यार कितें घड़टा? नित्य -नेमाप्रमाण सबूर राजा येता 
आनी पलंगाचेर आड पडटा. जाल्यार तेचे आंग कांद्यासोला इतके नाजूक. आड 
पडल्यार तेची फाट लागता खरजूंक. तो उजवे कुशीर वळटा, ...तर खरजता. 
दाये कुशीर वळटा ...तर खरजता...सामको घडघडीत उठूठा तो. 

“तुर्ये आज हांथूण फाफुडलें ना?” 

“अशें किते उलयतात? हांव आज चादर घालता ती फाल्यां दवरना!” बायू 
सांगता. 

तर आपल्याक म्हण लागता किते जाता. तेचे सगल्या आंगाक मिचमीच 
पडूक लागतात. तर हेवाटेन पुशेता, तेवाटेन पुशेता...वारें घालता. शें! जायना. 
हुलपूंक लागता तेचे आंग सामकें. 

“बायू आतां जायना म्हज्यान सोसूंक! हांव चल्लो परत...तुयें घात केलो 
म्हाजो!...कितेय पुणून घातलें तुयें हांथुणार!” 

तर बायू सामकें रडूक लागता. ना म्हण लागता म्हाका कांय एक खबर ना. 
तुज्या पायां पडटा हांव तूं वचनाका. हें म्हण लागता, म्हज्यान आनी सोसूंक 
जायना. आतां फिरय आयणो वयतां हांव. बायू कितें करतले? रडत रडत फिरयता 
आयणो. तेणे आयणो फिरयनाका सबूरराजा आपल्यागेलो जीव व्हरून एकदाचो 
आपल्या घरा घालता. 

एक दीस जाता...दोन दीस जातात तर...तीन जातात...करतां करतां एक 
म्हयनो जाता. सबूर राजा येना. बायू समजता, कितेंय पुणून तेका घात जाला 
म्हण, त्यो पळय आपल्यागेल्यो स भयणी आयल्यो, तेणीं कितेंय पुणून नाडबुध्दी 
केल्यात म्हुणून . 

हेवाटेन सबूर राज्याचे आंग सामकें काळे जावन पडटा... .कुसता सामकें. 
कंवच्यांचो विखार जाता तेका. तर बापूय तेका कोण वैद्य म्हणनासतना, कोण 
घाडी-ज्योतिशी म्हणनासतना, कोण कितें म्हण्टा आनी सांगता तितकोय उपाय 
करता. कांयच गुणाक पड़ना. करतां करतां तो सामको कुसून मरणाधडेर पावता. 

हे बाजून बायू सामकें येवजणेक पडटा. राजपुत्र तर येयना. तें किते करता? 
आतां म्हण लागता तेचे सोदीक वतलें. बरो दादल्याचो भेस घेता...माथ्याक 
मुंडासो बांदता...हातींत एक तरसाद घेता आनी घोड्यार बसून मार्गाक लागता. 
तर जायतीं राज्यां फिरता. ..देश फिरता. पूण पुत्राचो पत्तो लागना. तर एका दिसा 
भोंवता भोंवता रात जाता. तें कितें करता? खंयीय इल्लो आड पडूंक जागो आसा 
काय म्हण पळयता. जाल्यार तेका एक पिंपळापेड दिसता. हां हो बरो जागो आसा 
म्हण लागता. घोड्याक काडटा लागींच एका झाडाक बांदता आनी येवन, उशाक 
हातांची घडी घेवन पेडार आड पडटा. तर तेका खंय न्हीद पडटा? तें येबजीत 
आसता पुत्रागेले. 

करतां करतां बरी 55 रात जाता. रात जाल्यार थंय किते जावपाचें? त्या 
वाठारांतलीं सगळीं शेवणीं आसात पळय तीं येवन त्या पिंपळाचेर बसपाचीं. तर 
थंय एक शेवण्याचे जोडे आसता. तेंगे बसपाचो जागो खंय? बायू पळय न्हिदलेलें 
दिस्तूच तेचे वयर! तर त्या शेवण्याची जोडी कितें करता? आपणे पळय भोंबन 
कितें खावपाक हाडलेलें तें आपल्या पिलांक भरयता, जाल्यार पिलां कशींच 
न्हिदनात. ती पक्शीण पक्शाक किते म्हण्टा? एक काणी सांग पिलांक. तीं न्हिदतलीं. 
तसो पकशी म्हणूक लागता, 

“तुका पडलां काणयेचें, ह्या राज्यांत कितें जालां तें जाणां तूं? आमी आतां 
उपाशीं पडपाचीं आसात!” 

“उपाशीं पडपाचीं आसात? कित्याक?” 

तर पक्शी म्हण्टा, “तुका खबर ना, आमगेलो राजपुत्र बरो ना तो? तेका 
जाला कवचेचो विखार! राजान तेका जायते उपाय केले, देव-धर्म केले. पूण 

कसलोच गूण ना. तेचें दिसान-दीस इल्लें इल्लें आंग कुसून झडटा. ...आतां तो 
मरतलो...तो मेलो म्हणटकच राजा आपल्यागेलो सगळो कारभार सोडटलो - 
मागीर राज्यभर लोक उपाशीं पडटलो....तेंचेबरोबर आमींय उपाशीं पडटलीं.” 

हेवाटेन बायूल्या कानार तेंगे उतरां पडनाका, बायू सामकें कान फुलोवन 
आयकूंक लागता. सामकीं मनशां-भाशेन उलयतालीं तीं. 

...तर पकशीण विचारता, “कांयच उपाय ना हेचेर? राजपुत्राक कसोच बरो 
करूक जायना?” 

“आसा! एक उपाय आसा! कोणेंय जर आमगेलो गू पुनोबन व्हरून, वांटून 
तेच्या आंगाक लेप काडीत जाल्यार तेका गूण पडून तो बरो जातलो!” 

बायू सगळें आयकता. शेर्त म्हण लागता, आपल्याच राजपुत्राची खबर ही. 
बरें समाधानी जावन न्हिदता तें. मागीर सकाळीं फांतोडेर उठ्ठा, सगळो पेडाचेर 
पडिल्लो शेवण्या गू पुनयता, बरो पानांनी गुंटलायता, खाक्यांतले झोळयेंत घालता 
आनी बरो एका वैजाचो भेस घेता, घोड्याक-बिड्याक थयच सोडटा आनी 
राजवाड्यांत वता. 

तर थंय दारार 'सबूरराज्य' म्हण पाटी लागलेली आसता आनी शिपाय 
दरवंट्यार राखूंक आसतात. 

“वखद 555 रोगी 555 सगल्या रोगांचेर जालीम वखद!” अशें मोठ-मोठ्यान 
म्हणत तें दरवंस्यांकडल्यान वचूक लागता. तर ते शिपाय पळयतात, तेंकां सांगून 
दवरलेले आसता राज्यांत पळय जो कोण वैज, घाडी, वखदळी येता, तेका हांगा 
हाडपाचो. तेणें आपल्या पुताक बरो केल्यार तेका आपूण आपल्यागेले अर्दे राज्य 
दितलों म्हण! 

शिपाय पळयतात, एक वैज वता तेवटेन. ते धांवतात, आडायतात तेका 
आनी विचारतात, आमगे राजपुत्राक तुज्यान बरो करूक जायत काय म्हण. तर 
“हय” म्हण्टा, आपल्याकडेन सगल्या दुयेसांचेर उपाय आसा, कित्याचेरूच ना 
म्हण ना. तर शिपाय व्हरतात तेका भितर. भितर वचून पळय तर तेगेलो राजपुत्रच! 
सामको निमाणी घटका मेजता. तेका सामकें हटे कोसळून रडूंक येता पूण तें 
दाखोवन दिना. राजाक सांगता, 

“हांव तुगेल्या पुत्राक बरो करतां पूण तूं कितें कर, म्हाका एक म्हयन्याचो 
वेळ दी आनी रावपाक एक घर दी. तशेंच हांवे उपाय करून सोपसर ह्या पुत्रा 

म्हऱ्यांत कोणेंच येबंक जायना.” 

राजा “हां” म्हण्टा, पुत्र एकदाचो बरो जाल्यार पुरो. तेका रावपाकय एक 
वेगळें घर दिता. राजाक कितें फाल्त आसा? तर बायू कितें करता? दिलेल्या त्या 
घरांत तें येता, बरोबर हाडलेलो तो गू फातरीर बरो बारीक वांट्टा. तेचो व्हरून 
पुत्रा आंगार बरो लेप काडटा. 

मागीर तें सदूदां रातीकडेन येता, त्या झाडामुयांतलो गू पुनायता आनी दुसऱ्या 
दिसा व्हरून तेचो बरो वांटून पुत्रा आंगाक लेप काडटा. करतां करतां इल्ले इल्ले 
करून पुत्रागेल्या आंगाचे फाड बरे पेंकून येतात. तो हुंकार दिवंक लागता....हळू 
हळू दोळे उगडूंक लागता...थोड्या दिसांनी उठून बसूंक लागता आनी सारको 
म्हयनो सोंपता म्हटल्यार तो निवळटा. तर राजाक जी खोशी जाता ती सांगपाची 
न्ही! 

म्हयनो सोंपता म्हटल्यार पुत्र निवळटा, तशें बायू किते करता? वता आनी 
राजाक सांगता आपूण वतां. राजा म्हण्टा, “ना तुर्ये वचूंक जायना! तूं अर्दे राज्य 
घे, जाय तें घे, पूण तूं हांगाच ह्या राज्यांत राव!” 

तर बायू सांगता, “राजा धनया, हांव एक वैज, म्हाजें काम देशार भोवन 
कोण दुखी -कश्टी आसा तेका बरें करपाचें. तेन्ना हांव तुज्या एकट्याच्याच राज्यांत 
रावंक शकना! आनी तुर्जे म्हाका राज्यय नाका. धन-दौलत कितेंच नाका! तुजो 
पुत्र बरो जालो तितकेच म्हाका पावलें!” 

वैजान सांगनाका, राजाच्यान तेका आडावंक जायना जाता, तो वच म्हण्टा. 
ते मागीर पुत्रा म्हऱ्यांत वता. पुत्राक तशेंच सांगता. पुत्रय तेका फार्टी-फुडें येयत 
वचपाची मान्यताय दिता. पूण कितें म्हण्टा? तूं बचच पूण कितेंय पुणून तुर्वे घेवचें 
पडटले, आपल्याकडल्यान भेट म्हुणून. 

तशे वैज, म्हणजे बायू सांगता, “तुका जर म्हाका दिवपाचेंच आसा तर 
तुजी याद म्हण तुज्या बोटाची, तुजी नांव आसलेली मुदी दी!” वैजान तशे 
म्हणनाका, पुत्र आनी वेळ करना, काडटा बोटाची मुदी आनी बेगी-बेगीन वैजाक 
दिता. वैज पांयां पडटा पुत्राक आनी थंयच्यान भायर सरता... 

तर बायू थंयच्यान नीटूट घरा येता, येवन तो पोशाख काडटा वैजाचो, तो 
मुंडासो, ती झोळी काडटा आनी कुडीक एका कोनशाक खुंटयाळाक लावन दवरता. 
घर-बीर साफ-सूफ करता. न्हाता-धुता, आपल्यागेलीं बायलेचीं वस्त्रां घालतां 

आनी मागीर पलंगार बसून आयणो फिरयता. जाल्यार तो पुत्र, सबूर राजा येता, 
सामको क्रुधान जावन. येतनाच कमराची तलवार काडटा बायूक मारूक. “आगे, 
घातणी, तुये म्हाजो घात करपाचो केल्लो? राव तुकाच जिवानिशी मारून वडयता 
हांव? आयच्यान तुजें म्हाजें नातें तुटले!” 

तर्शे बायू धांवत, तेचे पांय धरता, सुशेग जा म्हण्टा. आपणें तुजो घात 
केलो ना. आपल्याक कांय एक खबर ना. सगलें आपल्यागेल्या भयणीनीं केलें 
अशे तेका सांगता, तसो पुत्र म्हण लागता, 

“तुका खबर आसा, म्हाका कितले तरास भोगले ते! तूं हांगा बरे मजेन 
आसलेले, थंय हांव मरणा झडटेक लागलेलो. कोण बाबडो, खंयच्या देशाचो 
वखदळी येवन तेणे म्हाजो जीव वाचयलो. बाबड्यान ते बदला एक कुस्कूट बसून 
घेतलेंना!” 

“हय! तेणें कांयच घेतलेंना? तुर्ये तेका कांयच दिलेना?” 

“आं...हय...कांय 55 एक घेतलेना तेणें! फकत म्हाजी याद म्हण एक 
म्हाज्या बोटाची मुदी मात दी म्हण लागलो तो आपल्याक!” 

सबूर राजान तर्शे म्हणनाका, बायू अस्सो आपल्यागेलो हात मुखार करता 
आनी 'हेका वळखता?' म्हण विचारता. तसो सबूर राजा थक्क जाता. 

तर बायू तेका सांगता, हांव तो वखदळी. 

“तू बखदळी? तूं तर बायलमनीस? तुका बरें वखद कळटा? तूं दादल्या भेस 
करू इतले पयस वतलें?” 

पुत्रान तशे म्हणनाका, बायू उठ्ठा आनी कोनशाचो पोशाख हाडटा आनी 
पुत्राक दाखयता. पुत्रान तो पळयनाका तेका सगळे कळून येता. देवा, देवा म्हण्टा, 
बायून आपलेखातीर इतके तरास भोगले आनी आपणे तेका इतकी वायट उतरां 
उलयलीं. तेच्या दोळ्यांत सामकीं दुकां भरतात. 

बायू तेन्ना म्हण्टा, “जांब, तुयें अशें म्हटले म्हण कांय हरकत ना! हायें 
कांयच मनाक धरलें ना!” 

ते राती पुत्र मागीर थंय बरे भशेन रावता. मागीर दुसरे दीस घरा वचून बापायक 
सगळी खबर सांगता. आपल्याक पळय जेणे बरें केलें तो वखदळी न्ही, ती अमूक 
राज्याची कन्या म्हण सांगता आनी आपल्याक तेचेकडेन लग्न जावपाचें आसा 
म्हणय सांगता. 

बापूय आनी ना म्हण्टा? धाडलो रोखडोच परधानाक, बायूल्या बापायकडेन. 
बापायक सामकें अजाप जाता. मागीर थारायतात ते बायूच्या लग्नाचो दीस. 

त्या रानांत व्हडलो माटोव घालतात...सगळो थाट-माट व्हडलो करतात. 
सबूर राजा सामकीं तारवां भरून लोक हाडटा. आनी थाटा-माटांत लग्न लायतात 
बायूलें आनी त्या सबूर राजालें. 

जाल्यार लग्नाक बायूले आवय-बापूय सामकीं पिंजकीं-बोंदरां घालून येतात. 
मागीर बायू कितें करता, तेंकां बरें बरें न्हेसूंक दिता, भांगर दिता. सबूर हाडलेलो 
म्हणून भावाक आनी परधानाकय बरो मोठो अहेर दिता. आनी बापायक म्हण्टा, 

“बाप्पा, तुर्वे केळ्यांफेणो कोणा नशिबान खातले काय म्हटलेले न्ही? तेन्ना 
सवूय भयणींनी तुज्या नशीबान खाता म्हणलेलें आनी हायें आपल्या नशीबान 
खाता म्हटलेले, म्हणोन तुका राग येयलेलो न्ही? आनी तुये म्हाका ह्या रानांत 
हाडून सोडलेले न्ही! तर हें पळय, हें इतलें 55 सगळे म्हाका फावो जालां तें 
म्हाज्या नशिबाना!” 

तें आयकना बराबर बापायक खूब पश्चाताप जाता. मागीर बायू परत म्हण्टा, 
“स्या सवूय भयणींनी म्हाजो घात करपाचो केलो, सबूर राजाक मारपाचो केलो. 
पूण म्हाज्या नशीबान तो बरो जावंक पावलो!...पूण हांव तेंकां कांयच दुशण 
दिना. उलट तेंकां हाये बरें बरें न्हेसूक घालूंक दिला!” 

ते नंतर बायू किते करता? आपल्यागेलो तो बंगलो, थंयची सगळी गिरेस्तकाय 
काडून बापायक - भावाक दिता आनी आपूण उठून आपल्या घोवाबरोबर सबूर 
राज्यांत बता आनी थंय सुखान रावता. 


ह 
(ही काणी श्रीमती कुशावती आमोणकार, आमोणे, केपें, गोंय हिणे कथन केल्या.) 

काळवैदास पुत्र 


ए तेचे ना 
fe राजा आसता. तेचें नांव भोज. तेका सात जाण पुत्र आनी सात जाणी 


सुनो आसतात. तर तेचे पुत्र सामके हुशार. सुनो सामक्यो सुंदर, सातयी सून तर 
चड सुंदर आसता. राजाक धन-दौलत, जेवंक-खावंक सगळें भरपूर आसता. तो 
सामको सुखी आसता. 

तर एका दिसा कितें जाता? तेच्या राज्यांत एक साधू येता आनी तेगे 
बंगल्यामुखार उबो रावता आनी असो, “भोज राज्य जळळें? भोज राज्य जळ्ळे!” 
म्हणून बोंब मारता. शिपाय - पेदे आयकताय, पूण किते करतले? साधूक कितें 
इचारल्यार तो शिराप दित म्हण भय! ते उठूठात आनी राजा फुड्यांत वयतात 
आनी राजा खबर सांगतात. 

तसो राजा त्या साधु फुड्यांत येता आनी गुरूबाप्पा, तूं अशा तरेन भोज 
राज्य जळळे, भोज राज्य जळ्ळे, म्हणून बोंब कित्याक मारता? म्हण काय इचारता. 
तेन्ना साधू म्हणटा, 

“राजधनया, हांव अशा तरेन बोंब मारपाचो काय थांबता, पूण तुयें म्हाका 
सद्दा जेवणा काय तर पावोवपाक जाय!” 

राजा बरें म्हण्टा. मागीर साधू तेका सांगता, ती जेवणां घेवन काय तुजे 
सातये सुनेन येवपाक जायें. राजा “हां” म्हण्टा. 

तसो साधू उठ्ठा आनी राज्याचे शिमेभायर तेणें आपल्याक एक घर-बंगलो 

तशे राजाचे सात पुत्र मुखार सरतात आनी ते कन्येच्या सोदाक वतात म्हण 
बापायक उतर दितात. बापूय तेंकां वच म्हण सांगता. ते मागीर कन्या गेल्ल्या 
मार्गाक चलोक लागता. 

तर बरीं सात रानां, सात मार्ग काडोन ते सातूय कुंवर मुखार पावतात, 
जाल्यार मुखार भल्लेलो समुद्र आसा. आं! कितें करचें! मुखार गेल्यार जीवा भ॑य, 
फाटीं सरल्यार भावज मेळना! जांव म्हण्टा, कितें जाता तें जाता. उरल्यार सातय 
जाण उरतले, मेल्यार सातूय मरतले! अशें म्हणोन “हर महादेव' घालतात आनी 
सातूय कुंवर समुद्रांत उडी घेतात. तर देवार्चे नांव घेयनाका, ते बरे बशेन समुद्र 
पोबोन पलतडीं पावतात. तर पलतर्डी एक बरें चदनसूर मळ आसा आनी त्या 
मळार, एक माळीन म्हातारआज्जी बरी एक ताळ्यां झोपडी बांदल्या आनी रावता. 
ते तिगे झोपडेकडेन वतात. तर ती म्हातारी म्हण्टा, 

“आरे बाबांनो, तुमी कोण कोणाचे भांगरा सारके पूत! हिंगा कित्याक म्हण 
येयल्यात? हे राज्य आसा तें मोठें पाड घट्टनाचें. हिंगा येतलो लोक तरसा पडटात. 
ह्या राज्यांत एक मोठो गौडबंगाली साधू रावता. तो काय कोणाली सुंदर बरी 
अस्तुरी घेवन येयला आनी तिका काय मोठे तरास करता आनी जादू फितीस 
करता, लिंबू करता आनी येतल्या वतल्यांक काय कीर काय साळू करता.” 

तर पुत्र म्हणूं लागतात, आज्जे ती अस्तुरी काय आमची बायल काय भावज. 
तिका आमी व्हरोंक येयल्यात. तेन्ना त्या साधूच्या बंगल्याची वाट तू आमकां 
सांग. 

ते बरे म्हातारे कडल्यान वाट इच्यारून घेतात आनी ते रातचे भोवत भोवत 
त्या साधूल्या बंगल्याकडेन पावतात. तर बंगल्याचे दार सामकें उक्ते आसा. कुंबर 
अशे करून भितर सरतात जाल्यार किते? तो कीर तेका पळोवन एक सारको बोंब 
मारता, आनी ते पुत्र दारांतल्यान भितर सरतांच त्या बंगल्याचे दार बंद जाता आनी 
तो साधू जादू मंत्र करून गौड़ फितीस करून त्या सातूय कुंवरांक पाशाण करता. 

जालें! खबर भोज राजाक पावता. तो सामको दुखान हांथूण घालता. धाकटी 
सून गेली म्हण्टा आनी भांगरा सारके पुत्र आसलेले ते काय म्हण्टा रणांत पडले. 
राज्यांत सामको शुन्यकार पडटा. 

तर आसा! भोज राजा कश्या तरेन एक दिसा राज्य सभेंत वयता, एका दिसा 
न्हिदता. करून राज्य पळयता आनी एका दिसा किते वर्तुमान घडटा? राजाच्यो 

सवूय सुनो गुरवार म्हण कळटा. राजाक थोडी उमेद जाता. जांव म्हणटा देवा, राणे 
जांव ना तर पोटाचे जांव पुत्र काय ह्या वैशाक जल्मतले. दीस वयतात एक एक 
करून णव म्हयने, णव दीस, णव घटका भरतात आनी सवूय सुनांगेर एक एक पुत्र 
जल्माक येतात. तर निमाणे सुनेगेर, म्हणचे सये सुनेगेर पुत्र जाता तो काय इल्लोसो, 
सामको जल्लो कसो पळोवंक जल्मता. तेका काळवैदास म्हूणोन नांव दवरतात. 
तर इल्ले इल्लें करून हे कुवर वाडटात. बरे खेळूंक वयतात. शाळेक वयतात. तर 
काळवैदास तो इल्लोसो तेका शाळेकय कोण धाडना आनी खेळूंकय घेना. एका 
दिसा व्हडले पांचय कुंवर हेर भुरग्यां बरोबर बरो विटी-दाडुचो खेळ खेळतात. तर 
तेंकां कोणा भुरग्याच्यान हारोवंक जायना. ते किते करतात ह्या पांचय कुंवरांक 
बऱ्यो जास्ती सवोक लागतात. तुमी म्हणटात पोटाचे! रांडेचे! अशे काय बापूय 
नासतना जल्माक येयलेले! 

पुत्र तै आयकतात आनी एक एक गाळीक एक एक गांठ केंसाक घालतात. 
तर दुसरे दिसा तेंकां शाळेत धाडपाखातीर आवयो बऱर्‍यो आंगोळी घालतात, बरें 
उदक - पाणी न्हावयतात आनी तेल पाणी लावन केंस वळोक लागतात, जाल्यार 
केसाक गांठी. 

“आरे, बाबानो, ह्यो कसल्यो गांठी?” तीं तेंकां इचारतात. जाल्यार ते पुत्र 
आवयक भुरग्यानी जास्ती मारल्यो त्यो सांगतात. आनी आपल्यागेलो बापूय खंय 
काय म्हण विचारतात. तेन्ना आवयो तेंकां सांगतात, तुमगेले बापूय तुमच्या मावशेक 
हाडोंक गेलेले, थंय ते काय रणांत पडल्यात, आनी हेवाटेन तुमी काय जल्माक 
येयल्यात! 

तर कुंवोर म्हण्टात, आई, आमी वयतात आमगेल्या बाप्पाचे सोदीक! ते 
उठ्ठात दुसर्‍या दिसा घरांतल्यान भायर सरतात, तर तो काळवैदास हेंगे सगळें 
आयकतालो- पळयतालो. तोवय तेच्या फाटोफाट चलोंक लागता. तर ते म्हण्टात, 
“आरे काळवैदास, तूं आमच्या फाटल्यान खंय येता! आमी वयतात थंय मार्ग ना 
रसतो, गाडी ना घोड़ो ना, कांय एक ना! थंय बूट-जोतें कांयच घालून वचोंक 
मेळना! सामकें उकत्या पांयान वचपाचें. तुज्यान काय हे तरास काडपाक जावपाचे 
ना! तूं तर इल्लोसो जल्लो.” 





1. वैशाक = वंशाक 


राजरत्नां 47 


बांदलेलो आसता, थंय वयता आनी रावता. 

तर राजा कितें करता? सदूदां सकाळीं उठ्ठां, दिसभर आपल्यागेलो काम- 
धंदो करता आनी सांजेचो आपल्यागेल्या पानार बसचे पयलीं धाकले सुनेक काडोन 
त्या साधूक जेवणा-ताट घेवन धाडटा. 

अशा तरेन चलता. बरीं दोन-चार वर्सा वयतात. राजा सदूदां साधूक जेवणां 
पावयता. तर एका दिसा राजाक भोवंडेक वचपाची याद येता. तो आपल्या शिपायां- 
पेद्यांक धाडटा आनी राज्यभर लोकांक सांग म्हण्टा, फाल्यां सकाळीं तुमी 
आपआपल्यो भुतयो घेवन अटंगी मळार जमात म्हुणोन. तर शिपाय-पेदे गांवोन 
गांव भोवोन लोकांक भोवंडे खबर सांगतात आनी भोवडेची तयारी करतात. 

आनी दुसरे दिसा राजा काय बरो बंदूक खांदाक लायता आनी अटंगी मळार 
पावता, जाल्यार थिंगा सगळे लोक काय जमा जाल्ले आसतात आनी बरो दारू- 
गुळो, भालो-सुरो सगळे काय जमोवन दवरलेलें आसता. राजा बरो उमेदीन जाता 
आनी सगल्या लोकांक सांगाताक घेवन बरो पिल्ले दोंगरार भोवडेक वयता. 

वयता जाल्यार किते जाता? तेंका दिसभर भोवन एकूय काय सावज मेळना. 
सकाळच्या पारार भायर सल्लेले आतां कांय सांजेचो पार जाता. बोंब मारोन 
मारोन तेचो सामको ताळो सुकता. 

हेवाटेन राजा काय सामको तानेन तानेता, भुकेन भुकेता, सामकी तेका 
थकस येता आन तो सरगदन जाता. त्या वेळार तो लोकांक म्हण्टा, “गांवो- 
गांबीच्या लोकांनो आमी काय आतां परतून घरा या!” तशे सगळे लोक उठ्ठात 
आप-आपल्या घरा वयतात आनी राजा उठून काय आपल्या म्हालांत येता. 

म्हालांत येवन तो संध्या-आंगोळी करता. आनी तेची राणी तेका एक बरें 
जेवणाचे ताट वाडून घेवन येता. 

ह्या बोवाळांत राजा, साधुची याद इसरता. तो किते करता, ताटार वचोन 
बसता आनी काड़ोन एक शिता उंडी तोंडांत घालता जाल्यार उंडी वचोन तेच्या 
ताळ्यांत खिचता. कशी केल्यार उंडी सकयल देंवना, वयरय वचना, राजा सामको 
फुगार जाता, दोळे सामके काय तेचे वरशे जातात. 

हेवाटेन राजाची राणी काय बोंब मारता, कोणूय पुणोन अकांताक धांवोन 
येयात म्हुणोन. 

तशे राजागेले सातूय पुत्र आनी सातूय सुनो धांवोन येतात आनी लागतात 

राजाक उपाय करोंक पूण कांयच फायदो जायना. 

त्या वेळार राजाक साधूची याद जाता आनी तो हातांनीच कुरू करून साधूक 
जेवण पावय म्हणोन सातये सुनेक सांगता. तशी सातयी सून बेगी-बेगीन जेवणाचें 
ताट घेवन साधूक पावोवंक भायर सरता जाल्यार ती दरवंजाक आपटता. तिका 
एक शकून जाता. पाड पोड़ों म्हण्टां, किते जाता तें जावूं! आनी ती वचोंक भायर 
सरता, जाल्यार ती काय आंगणा मेरेक आपटता. तिका दुसरो शकून जाता. घडो 
म्हण्टा, कितें घडटा ते! आनी ती मुखार सरता. तर मुखार गेल्यार ती निसरता. 

“देवा म्हाजे, आज जिवार कितेंयपूण संकश्ट येवपाचे आसा!” 

कन्या येवजिता. पूण किते करतलो? फाटीं सरल्यार मांवा-बाप्पाचो प्राण 
वयता आनी तेचे उतर काय मोडटा. ती तशीच मार्गाक लागता 

तर सातयी कन्या साधू बंगल्याकडे जर पाव, तेच्या दारांत काय एक पांजऱयांत 
कीर आसा आनी तो कन्येक पळोवन काय बरीं “सातयी कन्या येयली! सातयी 
कन्या येयली!” म्हणोन भाशणां उलोवपाक लागता. तसो किराचो आवाज आयकोन 
साधू भायर येता आनी भितर यो म्हण्टा. तेवेळार कन्या काय हालना, धोलना. 
थंयच्यान साधूक ताट घे म्हण्टा, तसो साधू तिका सांगता, भायल्यान काय आपूण 
ताट घेवंक शकना, तूं ताट घेवपाक जाय जाल्यार भितर यो. आनी तो ताटाक 
कसोच हात लायना. कन्या किते करतली? सरता साधू बंगल्यांत भितर. जाल्यार 
दोळ्यां पातकडी धांपचे पयलीं त्या बंगल्याची दारां आपशींच बंद जातात आनी 
तो बंगलो काय वायू-मंडळां उडोक लागता. 

कन्या अकांतान बोब मारोंक लागता. पूण तिका परसंगाक पावपाक काय 
थंय कोणूच नासता. सामकी ती भयाभीत जाता... बंगलो जो काय उडटा, तो 
सात समुंदरा भायर पावता आनी एका राज्यांत उबो जाता. त्या बंगल्यांत कन्येक 
तो साधू बंद करून दवरता. 

ह्या वेळार भोजराजाच्या, तिच्या मांवाच्या गळ्यांत खिंचलेली उंडी काय 
आपशीच सकल देवता आनी तो सावशीद जाता. इतल्यांत तेका आपले सातये 
सुनेची याद जाता. तर जेवण घेवन गेलेली सातवी सून आजून काय परतलेली ना. 
तो धाडटा शिपाय-सोलदारांक तिचे सोदीक. तर ते जर वच, त्या मळार साधूचो 
बंगलोय ना, साधूय ना आनी सातयी सुनय ना. ते धांवत वतात आनी राजाक 
सगळी खबर सांगतात. राजा “देवा! देवा!” म्हण्टा, “घात जल्माचो घडलो!” 

काळवैदास म्हण्टा, “जावो दादो! हांव येता. कसोय पूण तुमच्याबराबर 
वाट चलता. तुमकां कित्या पूण गरज लागतलों.” 

तशें व्हडल्या भावाक खरें55 दिसता. ते तेका सांगाताक घेवन चलपाक 
लागतात. तर बाप्पा सारकेच तेवूय सात रानां, सात मार्ग काडोन त्या समुद्रा तीरी 
पावतात. तेवय तशेच उरल्यार सगळें उरतलें, मेल्यार सगळे मरतले म्हणोन “हर 
महादेव” घालोन समुद्रांत उडी घालतात आनी पोवोन पयले तडी पावतात. . 

तशेच ते त्या म्हातारेच्या झोपडेकडेन पावतात आनी तशेच तिका खबरी 
विचारतात. तर ती म्हातारी तेका तशेंच सांगता आनी म्हण्टा, ह्या राज्यांत म्हण्टा 
मोठो पाडो घट्टणाचो साधू रावता, तेणें म्हण्टा कोणाली एक अस्तूरी हाडून ह्या 
बंगल्यात बंद करून दवरिल्या आनी तेंच्या सोदी येयल्ले सात पुत्रांक शिळा करून 
दवरिल्यांत. 

पुत्रांक कळटा ती आपल्याली मावशी आनी ते आपल्याले बाप्पा-बापूलये 
म्हणोन. पळोवया म्हण्टात, फाल्यां किते करपाचें ते! आनी म्हातारेक म्हण्टात, 
आमकां एक रातीक न्हिदोंक जागो दी. तीं म्हण्टा, बरे भशेन रावात पुता तुमी! 

तर सगळे पुत्र म्हातारेगेर ते राती बरे न्हिदतात. पुरो जाल्ले आसता तेंकां, 
बरी सुशेगाद न्हीद पडटा. 

हेवाटेन काळवैदास कितें करता? तेका न्हीद पड़ना. तो हळूच उठ्ठा. दपत 
दपत दाराफटींतल्यान म्हातारे घरांतल्यान भायर सरता आनी सगळें राज्य भोंवता. 
तो बंगलो पळोन घेता आनी फातोडेर येवन आपल्या जाग्यार न्हिदता. 

सकाळीं कितें जाता? सगळे कुंवर उठूठात. काळवैदास एकटोच न्हिदोन 
उरता. न्हिंदों म्हण्टात तेका, तो किते करतलो? तेच्यान किते जाता? आमी या 
तेका हिंगा साणोन! 

पांचूय पुत्र उठोन साधू बंगलो सोदूंक भायर सरतात. ते वचनाका काळवैदास 
कितें करता? आज्जे! आज्जे! म्हणोन म्हातारेकडेन बरे लाळे गोळे करता आनी 
त्या साधुचे मरण विचारून घेता. तर त्या साधूचे मरण किरांत आसा! 

बरो उठ्ठा आनी साधू बंगल्याकडे वयता. तर किते जालां? पांचूय पुत्र 
बंगल्यात भितर वर्चोक मेळना म्हण परतूंक पळयतात. 

काळवैदास मुखार सरता. तर त्या पाशाणी बंगल्याच्या वयर उप्रासंगी 
माळ्यांत ती कन्या उबी आसा आनी दारांत कीर राखणेक आसात आनी साधू 

पयस गेला आपल्यागेले जादू-मंत्र करोंक. 

तर काळवैदासाक पळोवनाका कीर लागता साधूक बोंबो - हाको मारूक. 
साधूक कळटा तें. तो लागता परतो घरा मार्गाक. हे वाटेन काळवैदास फुडे सरता, 
किरा पांजऱ्याक हात घालता तर तेवाटेन साधूक कडकडोन जोर भरता. मागीर तो 
धरता, किराचो दायो पांखटो मोड़टा, तर त्यावाटेन साधूचो दायो हात मोडटा. 
मागीर तो तेचो उजवो पांखटो मोडटा...जाल्यार साधूचो उजवो हात मोडटा. 
दायो दोंको मोडटा...साधूचो दायो पांय मोडटा...उजवो दोंको मोडटा...साधूचो 
उजवो पांय मोडटा...ते नंतर काळवैदास किराचे गोमटेक वळ दिता आनी काडून 
काय त्या किराक सप्त्या सागरांत शेवटून मारता....तसो साधूय मरोन सप्त्या 
सागरांत गुप्त जाता! 

हे वाटेन पांचूय भाव दोळे मोठे करून पळयतात काळवैदासाचो पराक्रम. 
“आं” म्हण्टात, आमी हेका इल्लोसो जल्लो म्हुणोन सांडून येयलेले, हो आमच्या 
परस मोठो हुशार जालो. 

काळवैदास तेंका म्हण्टा, “दादो आतां कांयच भंय ना, तुमी येयात भितर!” 
सगळे एक जावन बंगल्यात भितर सरतात. तर बंगल्यात काळवैदासाक एक बावन 
बेतकांठी मेळटा. ती घेवन तो मुखार सरता, जाल्यार तेका सात पाशाणां दिसतात. 
शेर्त म्हण्टा हीं आमगेल्या बाप्पा-बापोल्यांचीं! तो हातांतली बावन बेठकांठी 
भोंवडायता जाल्यार ते सात पुत्र जिवे जातात. 

“आरे बाबा, तुमी कोणाचे कोण? आनी तुमी आमचो जीव कसो वाचयलो?” 

तर काळवैदास म्हण्टा, आमी भोज राजाचे नातू आनी तुमी आमचे बाप्पा- 
बापोलये. तुमी हिंगा रणांत पडटकच आमी आमगेले आवयगेर जल्माक येयल्यात!' 
आनी तो सगळी खबर तेंकां सांगता. तेंकाय ते आपल्यागेले पुत्र म्हण कळटा. ते 
सामके तेंकां येंगां काडटात. काळवैदासाक काय सकल दवरू काय वयर धरू 
अशे तेंकां जाता! 

इतल्यांत ती कन्याय थंय पावता. तिच्याय दोळ्यांतल्यान धळधळ्यां दुकां 
व्हावोक लागतात. काळवैदास तिका म्हण्टा, “मावशे, तूं आतां कांयच भिनाका, 
सगळें संकश्ट पयस जालें!” मागीर तीं चौदाय जाणां एक जावन घराच्या मार्गा 
लागतात. तीं कांय बंगल्यांतलीं भायर सरनाका, त्या जागेवेलो तो पाशाणी बंगलो 
गुप्त जाता आनी सगळे मळ-मैदान सरपट जाता. 

तीं सगळीं जाणां मागीर चलोन समुद्रा तिरा पावतात. काळवैदास बावन 
बेतकांठी घुंवडावन समुद्रांतल्यान मार्ग करता. मागीर तीं चलोन आपल्यां राज्यां 
पावतात. 

राज्यां जर पाव, तर भोज राजा सामको जाण्टो जाला आनी हांधूणा लागला. 
ते सातय पुत्र आनी सवूय नातू वचोन तेच्या पांयां पडटात. तशी भोज राजाक 
उमेद जाता. तो सामको पयलीचे बशेन तट्टटीत उठून बसता. आपल्या पुत्रांक 
येंगा काडटा, नातवांक खांक्यात घेता आनी काळवैदास पुत्राक काय आपल्या 
उजवे मांडयेर उबारून बसयता. 

राज्यभर लोकांक, परजेक उमेद जाता. मागीर भोज राजा किते करता, 
आपूण म्हण्टां, आतां जाण्टो जालो. आतां आपूण देव-देव करता. तुमी म्हण्टा 
पुत्रांनो हैं राज्य चलयात? आनी तो तेच्या हातांत राज्य दिता आनी आपूण देव- 
धर्म करता. सातूय पुत्र मागीर बरे तरेन राज्य चलयतात. तेचे पुत्र आनी काळवैदास 
बरे शिकतात- खेळतात आनी ती धाकटी कन्या म्हणजे सातयी सून बरे तरेन 
आपल्या घोवाबरोबर रावता. 

सगळे सूखी जातात! राज्य सुखी जाता! तशे तुमी आमी सुखी जावों! 


E! 
(ही काणी श्री. जानू गांबकार, कर्ल, केपे, गोंय हांणी कथन केल्या.) 

फकीर आनी राणी 


एन 
एन राजा आसता आनी तेका एक व्हड़लो भाव आसता. तर राजाचो 


स्या भावाचेर खूब्ब जीव आसता. पूण किते? हो भाव लग्न बी जाल्लो नासता. 
राजाक मात एक राणी आसता. 

राजा भावाक कितें सांगता, तर “दादा, तुर्वे काम बी कांयच करपाची गरज 
ना हां हांव आसतना. तूं सुशेगादीन बसून खा. मात म्हगेले बायलेक राख.” 

दादा राजाक “हा” म्हण्टा आनी ते परमाण तो राजा दरबारांत गेलो म्हण्टकच 
दारांत बसून राजागेले राणयेक राखता. 

राजा एक दीस कितें करता? बरो एक आबोल्या वळेसर हाडटा आनी 
अस्सो 55 करून राणयेचे फाटीर वडयता जाल्यार राणी कच्च करून आंग काडटा. 
ते पळोवन राजा कितें म्हणटा? तर आयच्यान हांव आबोलेंय हाडना आनी कितेंय 
हाडना. तुर्वे आंग काडले न्ही! 

दादा हें पळयता. तो राजाक सांगता, “स्त्री चरित्र गाढ हा!” 

राजा तेका विचारता., 

“दादा, तुवे अशे कित्याक म्हटलें म्हाका?” 

“कित्याक म्हटलें, तें तुका वेळ येतकच सांगतां!” 

दादान तशें सांगनाका, राजा वोगी रावता. थोड्या दिसांनी ती खबर तो 
विसरूनच वता. 

कांय दिसांनी कितें घडटा? त्या राज्यांत एक फकीर पावता. तो एका सकाळीं 
राजाक मेळपाक येता. आयल्यार राजा घरांत नासता, तो दरबारांत गेल्लो आसता. 
तर दारांत फकीर आयलो म्हणटकच राणी भायर येता. 

पळयतनाच फकीराक ती राणी आवडटा, राणयेकय तो फकीर आवडटा. 
तर राणी बरो त्या फकिराचो आदर-सत्कार करता. उठ-बस करता. जालें! राजा 
दरबारांत गेलो म्हणटकच तो फकीर सदूदां मागीर राणयेक मेळू येवंक लागता. 
करतां करतां दारांतल्यान ती राणी तेका भितर व्हरून बसोवंक लागता. सामकी 
दाटी जाता तेंची! दादा दारांत बसून पळयता हे सगळे रंग. पूण तो जाप काडना. 

त्या राजाचो एक परधान आसता. तेचें नांव तेलयो. त्या परधानाली बायल 
ती हे राणयेली दासी. ती राणयेक परतेक कामाक तकली दिता. तर जाता किते? 
त्या फकिरालें एक चेडूं आसता. तेणें तेचो साखरपुडो थारायल्लो आसता. तो 
राणयेक त्या साखरपुड्याक यो 55च म्हुणोन आमंत्रण दिता. राणयेक येवपाक 
जाय म्हूण ती साखरपुडो रातचो थारायता. दादा हें सगळें पळयता! आयकता. 

तर साखरपुड्याचो दीस येता. राणी त्या तेलया बायलेक तयार करता, 
तिका भांगर-शिंगर, कपडे दिता, आपले बशेन तिका बरी न्हेसयता आनी राजा 
आनी परधान न्हिदलो तशीं बर्‍या रातचीं उठूठात, हातांत एक लाटण घेतात 
पेटोबन उजवाडाक, आनी लागतात गप-चूप वाटेक. पूण तेका ते न्हिदता म्हणसर 
वचूक बरो वेळ जाल्लो आसता. फकीर आनी लोक पळयतात वाट तेची. 

फकीराले घर आसता न्हय पलतडीन. थय वचपाक माडाचे करवे घालून 
एक साकव केल्लो आसता. ती तेलया बायल राणयेक हाताक धरून त्या 
सांकवावयल्यान घेवन वता. 

राणी पावतकच साखर-पुड्याचो थाट-सुवळो जाता. राणयेन वतना बऱ्यो 
वस्ती- दागिने, उंची शालू व्हेल्ले आसतात. ते ती फकिराले कन्येक घालता 
आनी दीस जावंचेपयलीं घरा येवक भायर सरतात. सरल्यार फकीर राणयेक म्हण्टा, 
“आज वेळ केलो तसो फाल्यां रातचें लग्नाक येवंक वेळ करनाका हां, बेगीनच 
यो. म्हुर्त चुकपाक जायना.” 

राणी “बरें” म्हण्टा आनी दोगांयले घोव न्हिदिल्ले ते उठचे आदीं तीं घरा 
पावतात. आतां फाल्यां कशे बेगीन वचचें ती राणयेक चिंतता! तेलया बायल 
तिका सांगता, 

“राणी सायबिणी, तूं कांयच चिंता करपाची गरज ना. हांव सांगता ते परमाणें 
तूं कर!” 

तर दुसत्या दिसा राजा दरबारांत वचूंक वतना भावाक म्हण्टा, 

“दादा, हांव येता हां, वयनीक पळय हां.” तर दादा तेचेर उलयता, 

“राव! राब! हांव तुका किते सांगता.” 

“किते रे? कितें सांगता?” 

“आयज... आयज रातचो तूं न्हीद नाका हां, जागोच राव हां!” 

“कित्याक?” 

“ना, तूं जागोच राव. कित्याक ते मागीर कळटलें.” 

“कितें उलयता हो दाद, तेकाच खबर.” 

राजा दादाक पयलीं पिशांत काड़टा. पूण मागीर तेका अशें 55 येवजून येता. 
दादान अशें कित्याक सांगले काय आपल्याक? 

हेवाटेन राणी कितें करता? त्या तेलया बायलेक काडटा गोलीभर तेल दिता, 
तेलयाक लावपाक! ते भायर तांदूळ-गोटो किते जाय तो तिका दिता. आनी मागीर 
आपूण उठूठा. आपल्योगेले न्हाणयेंत दासयो पळय उदक तापयताल्यो थंय वता. 
तेका सांगता, आज आपूण उदक तापयता राज्याक न्हावपाक. बरें 55 कडकडीत 
उदक तापोवन दवरता, सामको हांडो उदकाचो खळखळावन दवरता. 

राणी मागीर न्हाणयेंतल्यान उठूठा. रांदपी जेवण रांदताले थंय वता. तेंकां 
सांगता आज आपूण जेवण रांदता. बरें 55 सामकें खतो करता जेवण. थंयच्यान 
ती दासयो राजाक तेल लायताली थंय वता. 

“शी! शी! कशे करून तुमी हें तेल लायतात? उठा! उठात! हांव लायता 
तेल!” 

राणी सामकी चोळून चोळून राजाक तेल लायता. सामकें राजाचें आंग 
दुखसर लायता. 

“आगे, पुरो, पुरो!ऽ” 

राजा पुरो म्हण सांगता तरी राणी जोरान तेल चोळीतच आसता... 

तेल लायतकच राजा जर न्हावपाक न्हाणयेंत वच तर उदकाचो हांडो सामको 
खळखळटा. 

“कोणे हे तापयलें इतकें उदक?” 

तर आपर्णे तापयलें म्हण राणी सांगता. 
“कित्याक?” 
“कित्याक म्हणजे? इतकें दरबारांतलें काम करून तुमर्चे आंग दुखना? तेपसत 
दूख वचूंक म्हृणून हांवें इतकें खर उदक तापयलां.” 
राजा बाबडो कितें म्हण्टलो? वोगीच रावता. राणी दासयांक आपयता. 
“येया गो दासयांनो, रकया हो हांडो राजसायबा आंगार!” 
दासयो हांडो रकयतात, राजा सारको हूं 55 हूं55 करता. सामकें भाजपा तेचें 
आंग. बापडो आंगार फूंक मारीत मारीत जेवपाक वता. तर जेवपाक गेल्यार 
किते? जेवण सामकें हूनहून खतो! 
“कोणे रांदले रे हैं जेवण?” राजा रांदप्याक विचारता. तशी राणी बेगीबेगीन. 
“हांवें रांदळें .. हांवें रांदलें”, म्हण्टा. “तुमी इतकें काम करतात आनी 
तुमकां हे रांदपी थंडे-शेळें जेवण वाडटात म्हुणून हार्वे आज जेवण रांदलें.” 
“अशेऽऽ? बरे आसा. पूण म्हाका हें हुनेले जेवण नाका. व्हरात रे हें ताट. 
आनी म्हाका दुसरें जेवण हाडात.” 
राजागे वर्दी परमाण वाडपी दुसरें ताट हाडटात. राजा तें जेवता. पूण तेका 
इल्लें गूढ पडटा. आज अशें किते? राणयेन अशें कित्याक केले? सर्दी आपूण 
न्हाला काय जेवला तेची हिका वासपूस लागनासलेली! आयजच अशें कितें? 
येवजितां येवजितां सकाळीं दादान सांगलेलीं उतरां तेका याद55 जातात. तो उठ्ठा 
आनी दादा म्हऱ्यांत वता. 
“दादा, सकाळीं म्हाका तुर्वे तर्शे कित्याक म्हटले?” 
“तशे कित्याक म्हटलें ते कळटलें जाल्यार आज तुर्वे जागो रावूंक जाय.” 
“आरे, पूण म्हाका न्हीद पडटली मरे!” 
तर तूं किते कर? हातीच्या बोटाक एक घायो कर आनी तेचेर इल्ली मिरसांग 
दवर, म्हणटकच हुलूप पडून तुका रातची न्हीद पडची ना, आशें म्हण दादा राजाक 
सांगता. जालें! दादान सांगलेलो तोच उपाय राजा करता. 
हेवाटेन राणयेन पळय राजाक कितें केलें तर्शंच तेलया बायलय तेलयाक 
करता. एक भाण तापोवन दवरता, खतो रांदता आनी तेका सांगता, 
“येयात, हांव तुमकां आयज तेल लायतां. राजा बरोबर भोवन भोवन तुमी 
मनशांत आसात? पळयात हात-पांये कितें जाल्यात ते तुमचे!” 

तेलयो सामको अजाप जाता. हरशीं म्हणटा आपल्याक माथ्याक घालूंक 
एक तेलाचो थेंबो मेळना. आज बायल आपल्याक आपल्या हातांनी तेल लायता? 

तेलयाक अजाप जाता पूण तो वचून बायले मुखार तेल लावंक बसता. 
बायल सामकी पायांनी रगडून रगडून तेका तेल लायता. सामको जाम जाता तो! 
तसोच उठून तो न्हाणयेत न्हावंक वता जाल्यार ही तयार 55! 

“आगे, आज तूं अशी न्हाणोवपाक आयल्या?” 

“आयल्या म्हणजें? तुमी सदां न्हातात तें उदक? दोन भुणुलां अशीं55 अशीं 
55 त्या धुगधुगीत उदकाचीं आंगावयल्यान वोतयतात.... आज हांव पळयतात 
तुमकां कसले उदक न्हाणयता तें!” 

तेलया बायलेन तितकेंय खळखळावन दवरलेलें उदक तेलयाच्या 
आंगावयल्यान रकयले. सामक्यो तेच्या आंगाच्यो साली गेल्यो. थंयच्यान जर तो 
जेवपाक वच तर सामकें पानार बरें बरें जेवण! सदां तेका मूठभर गोटे पडपाक 
कठीण आसलेले. न्हिदूंकय गेल्यार तशेच. सामकें दाट बरें पांगरूणें... मोब मोब 
बिछानो! तेगे सदचें शेंदरे कट्टर ना थंय! 

हेवाटेन दादान कितें केल्लें आसता? गवळ्यां वाड्यार वचून एक कांबळी 
फें, एक काश्टे वालो, एक बोकडांक आमुडपाची बडी बी हाडून दवरलेली 
आसता लिपोवन. तें सगले व्हरून रात जातकच तो राजाकडेन दिता आनी सांगता, 

“हे तुजेकडेन दवर. तुका सांजे गरज लागतली.” 

रात जाली, राणी राजा न्हीदपाची वाट पळयता. तिणे सामके शालू, भांगर, 
खाणां सगळें कुशीक काडून दवरून वचपाची तयारी केल्ली आसता. केन्ना राजा 
न्हिदता आनी केन्ना आपूण वतां अशें तिका जाल्ले आसता. पूण राजाक खंय 
न्हीद पडटा? तेका तो घावो सामको चुरचुरता. एके वाटेन भावान तशे कित्याक 
सांगिल्ले तेची चिता. 

थोड्या वेळान राजा घावो चुरचुरता आसतनाय दोळे बेश्टे धांपता. राणयेक 
दिसता, राजा न्हिदलो म्हूण. ती बरी शालू न्हेसता, भांगर घालता आनी त्यो 
वस्ती-खाणां बी भेट घेवन भायर सरता. तिचे फाटोफाट ती तेलया बायलय नटून 
-थटून आपल्या म्हालांतल्या भायर सरता आनी दोगां य एक जावन चलूंक लागतात. 

राजा तें पळयता. दादा सांगतालो तेचो अर्थ होच्च म्हण्टा! आनी तो दादान 
दिलेलो गवळ्यालो भेस घालून राणये फाटोफाट वता. 

हेवाटेन राणी तेलया बायले हाताक धरून थेट न्हंय काडून पलतडीन त्या 
फकीऱयाल्या घराकडेन वता. फकीराल्या घराकडेन पावल्यार तो फकीर, “हो 
तुगेलो येवपाचो वेळ? लग्नाचो म्हुर्त चुकपाचो जालो!” अशे म्हण्टा आनी राणयेच्या 
ह्या पोल्यार त्या पोल्यार दोन फुलयता. राणी “चूक जाली सायबा, चूक जाली. 
राजा कसोच न्हिदना जाला” अशें म्हणून सांगून तेका सामकी शरणा येता. 

हैं सगळें पळोवन राजाक घुंवळ येवपाकडेन पावता. पूण तो सावध रावता. 
हेवाटेन तेवाटेन पळयता, जाल्यार माटवांत सामको55 लोक भल्ला. तेका बसूंक 
खंयच जागो ना. तो वता आनी माटवा दारार बसता. 

इतलें म्हणसर लग्न जावपाचो, म्हुर्ताचो वेळ जाता. तर त्या काळार कितें 
पध्दत? हत्तीचे सोंडेर माळ दिवप आनी हत्तीन पांच प्रदक्षणां माटबाक घालून ती 
व्हरून न्हवऱया गळ्यांत घालप. आतांय काडून हत्ती सोंडीर माळ दितात. तो हत्ती 
किते करता? माटवाचे पांच फेरे काडटा आनी माटवा दारांत गवळ्या भेसांत पळय 
जो राजा आसता तेच्या गळ्यांत व्हरून माळ घालता. 

हें कितें? हो कोण गवळी? न्हवरो आसतना स्या गवळ्या गळ्यांत शी माळ 
घातल्या? हो हत्तीच सारको ना! दुसरो हत्ती हाडात! अशे म्हणून लोक बोवाळ 
करतात. तर दुसरो हत्ती सजोवन हाडटात, जाल्यारय तेंच! तिसरो. .चवथो...पांचवो. 
सगळे हत्ती वचून गवळ्याच्याच गळ्यांत माळ घालतात. 

हो कोण खंयचो गवळी हांगा आयला? राणी आनी तेलया बायल तापली. 
न्हवरोय मागीर आपलो अपमान जाला, आपूण लग्न जायना, आपूण वता, म्हुणून 
गेलो. 

आता किते करया? न्हवरो गेलो, न्हवरेकारा गेलीं. सगळें ह्या गवळ्याकच 
लागून जालें, तेन्ना तेकांच न्हंवरो करया अशें सगळीं जाणां म्हणूंक लागतात. 
व्हंकलय म्हण्टा, “म्हाज्या कपलांत देवान होच गवळी दिलो जाल्यार तोच म्हाका 
मेळटलो!” 

फकीर कितें करता? त्या गवळ्याक बरो न्हाणयता-धुणयता. तेक्रा बरो 
उची पोशाख घालपाक दिता. तो घालताच गवळी राजा कसो दिसता. तशी राणी 
आनी तेल्या बायल फुतफुततात. 

“हो कोण गवळी? आमगे राजा सो दिसता!” 

“हे55!राजा खंयचो? राजा न्हिदला घरा सुशेगाद!” 

तर लग्न जावन, सगळीं खाणा-जेवणां जातात. हे वाटेन राणयेक आनी 

तेलया बायलेक घरा वचपाचो हुस्को. पूण फकीर तेकां आनी थोडो वेळ राव 
आनी थोडो वेळ राव करता. 

हेवाटेन राजा कितें करता? असो बोवाळळो, बोवाळळो सो करता आनी 
सगल्यांची नदर चुकोवन नीटूट घरा येता आनी पलंगा पोंदा आपलो पोशाख 
लिपोबन वोग्गी बरो न्हिदता. 

थोड्या वेळान राणी येता. येवन तिणे पळय तर राजा हांथुणार घोरेता. 

“वोगीच भिलें गे बाये! राजा हो पळय पलंगार घोरेता!” ती म्हण्टा. 

मागीर राणी उठून आपल्यागेलो सगळो शिरंगार देंवयता, सगळे जागच्या 
जाग्यार दवरता आनी साव जावन न्हिदता. हे वाटेन तेलया बायलय तेंच करता. 

बर्‍या वेळान सकाळ जाता. राजा उठूठा. च्या-पाणी घेवन दरबारांत वता. 
सभा भरता. पूण तेली येना. धा जातात....अकरा जातात.....बारा जातात. 
तेलयाचो पत्तो ना. 

“आज तेली दरबारांत कित्याक आयलो ना? चला वचात रे शिपायांनो, 
घेवन येयात त्या तेलयाक.” 

शिपाय तेलयागेर गेल्यार बायल सांगता तो न्हिदला, आजून उठलोच ना, 
तो उठ्ठतच आपूण धाडटा म्हण दरबारांत. शिपाय सांगतात तशे राजाक येवन. 

राजा “बरें” म्हण्टा आनी वाट पळयता तेलयाची. पूण दनपारचीं दोन वरां 
जातात. तरी तेलयाचो पत्तो ना. परधान नासतना बरें दरबारचे काम जाता? आतां 
राजा म्हण्टा, 

“आतां हांवूच वचून पळयता, तेलयालें कितें जालें तें. चला येयात रे, 
शिपायांनो म्हज्या बराबर.” 

तेलया बायल दारातच आसता, राजा तिका विचारता, 

“तेली खय?” 

“न्हिदला. आजून उठलोच ना.” 

“उठलोच ना? असली कृसली न्हीद घेता तर तो आज? चल हांव पळयतां 
तेका.” 
राजा भितर वता जाल्यार तेली खंय आसा? तेली हायूय करना, हुयूय करना! 
तेच्या आंगाचे सगळें मांस उकडून तो मेला! राजा तें पळयता आनी शिपायांक 
सांगता. 


“हे पिरेत थंयच दवरात आनी त्याऽ5 न्हय पलतङच्या गांवांत वचून त्या 

फकीराक आनी तेगेले कन्येक घेवन येयात.” 

शिपाय दिल्ले आज्ञेचे! वतात धुमुधुमू करून आनी घेवन येतात त्या फकीराक 
आनी तेगेले कन्येक. 

“हाडलें फकीराक आनी तेचे कन्येक? आतां वचात आनी राणी सायबिणीक 
घेवन येयात!” _ 

हें आयकनाका शिपाय कडकडटात, ना सायबा, हय सायबा करतात. 

“तुमी कायच भिवपाचें ना. तुमकां कोण कांय करना. तुमी आज्ञे परमाण 
राणी सायबिणीक घेवन येयात.” 

तशे शिपाय वतात आनी राणयेक घेवन येतात. 

“आतां स्मशानांत वचात आनी सरण दाळात!” दाळटात ते शिपाय बाबडे. 

“तेलयाक व्हरात आनी त्या सरणार लासात!” लासतात ते शिपाय, सागिल्ले 
वर्दे परमाण. 

“आतां वचात आनी म्हागेल्या दादाक घेवन दरबारात येयात!” 

हेवाटेन दादा आपल्याक भावालो कितेंय निरोप येवपाची वाट पळयत 
आसता. शिपाय येताच तो तेंचे बराबर दरबारात येता. तो दरबारांत येतकच राजा 
तेका सगळी खबर थंयच्या लोकांक सागूंक लायता. तो सांगता सगळे. ते आयकून 
लोक एक-मेकाच्या तोंड-तोंडाक पळयतात. 
राजा मागीर शिपायांक वर्द दिता. 
“ह्या फकिराक, हे राणयेक आनी हे तेलया बायलेक व्हरात. आनी सुळार 
1” ते नंतर तो सभेक सांगता. 
“ही फकीराली धूब म्हागेली बायल, आयच्यान ती तुमगेली राणी!” 
त्या वेळार राणयेकडेन बोट दाखोवन दादा राजाक म्हण्टा. 
“हीच तुगेली बायल आबोल्या बळेसराक भियेल्ली न्ही? आतां कितें जालें? 
आतां कोणाक भिली? हांबे तुका सांगलेले म्हरे, स्त्री चरित्र गाढ म्हणून!” 

“खरे रे तुगेलें दादा,” राजा उळयता आनी मागीर त्या फकीरा चेडबाक 
आपल्यागेली राणी करून, दादाक घेवन, सुखान राज्य करून खाता. 


मारात 


E 
(ही काणी श्रीमती कुशावती आमोणकार, आमोण, केपें, गोय हिणे कथन केल्या.) 

कोडयो नोडयो, कपलांत पोडयो 


i राजा, तेगेले सात जाण पुत्र. ते बरे शाळा शिकूक लागले, ना ना 


तरेची विद्या करू लागले. बरे शिकून बी ते बरेतरेन बापाय बराबर रावूं लागले. 

तर एका दिसा बापायन तेका आपयले, 

“बाबांनो, तुमी कोणा धर्मान खातले?” 

“आमी बाप्पा तुज्या धर्मान खातले!” अशें व्हडल्या सवूय जाणांनी सांगले. 
धाकलो वोगीच आसा. राजान तें पळयळे आनी तेका परत विचारलें, 

“बाबा, तूं कोणा धर्मान खातलो?” 

“आपूण अशें ५5, कोण पळय आपल्या कपलांत पडटा तेच्या धरमान 
खातलो!” 

आं! राजाक सामको राग मारलो आनी भावांकय राग मारलो. तो अशे 
कित्याक उलयलो? हेका म्हणले सारके दाखोवया. 

दुसर्‍या दिसा सातूय भाव न्हयचेर न्हावपाक गेल्ले. काडलो आनी तांबयो 
मारलो तेच्या कपलार, कोक केली आनी व्हरोन एका मळार वडयलो. तर हो 
परवंता. हेका कोण ना पळोवपाक. हेंकां राग माल्लो न्हूँ? बाप्पा धरमान खावपाचें 
ते कपलांत पडला तेच्या धरमान हो खातलो म्हण्टा म्हटल्यार किते? 

तर आनीक एका राजाल्यो सात जाणीं कन्या आसतात. तेका कुंवर बी कांय 

ना. सगळीं चेडवांच. एका दिसा राजान तेंकां आपयलीं, 

“बाये, येयात.” 

“तुमी कोणा धरमान खावपाचीं?” 

तेचेर आपूण बाप्पा धरमान खावपाचीं, अशे स जांणी चेडवांनी सांगलें. 
आनी सातये कन्येन कितें सांगलें ? तर, 

“कोण पळय कोडयो-नोडयो आपल्या कपलां पोडयो, तेच्या धरमान हांव 
खातलें!” 

बाप्पाक मारली तिडक, सवू जांणी चेडवांनी बाप्पा नशिबान खातो म्हटले 
आनी तूं एकटेच कोड़यो-नोड़यो कपलां पडयो तेच्या नशिबान खाता म्हण्टा?, 
हेका म्हटलें आतां खंय तरी व्हरोन उडोवपाचें आनी दवरपाचें ना. पेज बी कायच 
घाळपारचे ना. तेणें सांगले शिपायांक तशें. 

तशे शिपाय धांवले, तेका वडोवपाक. तर आवोन कितें सांगले? तेका अशें 
वडयनाकात. तेणें सांगला न्हूं, कोडयो-नोडयो कपलांत पोड़यो तेच्या नशिबान 
खातो म्हणून? तेन्ना असो कोणूय कोडयो-नोडयो मेळटा जाल्यार तेका सोदून 
हाडून लग्न कराय. तेका मान्न वडयनाकाय. 

तेबराबर शिपाय धांवले. 

“कोणू कोडयो-नोड़यो तुमगे घरांत मरपा आसा रे?” 

कोणूय किते कोडयो-नोडयो आपल्यागे घरांत मरपाचो आसा म्हुणोन 
सांगतात? आनी असो मरपा काडोन दिताय. जाण्टो जाल्यार बुसोन दिना न्हू? 
बैल बुसोन आसल्यार दिनाय! 

ते शिपाय अशे इचारीत इचारीत, सगळ्यांक भोवू लागले, पूण तेंकां खंयच 
मेळ ना! तर तो सातयो भाव त्या मळार एका ताळयां झोपडेंत आसा. एक कोण 
वाटशेर भेटलो तेका, तेणी ती ताळयां झोपड़ी बांदून दिलेली. 

हे शिपाय अशे सोदीत सोदीत सगळ्या राज्यांत भोंवले. कोणूच दिनात, 
लोक धांवडायतात. 

“फाल्यां मरपाचो आसा रे?” 

“कपल फुटलेलो आसा रे?” 

हें! कोणूच सांगनात. तर हे भोवत भोंवत त्या मळार, त्या ताळ्यां झोपडेकडेन 
पावले. तर कोडयो आसा. सामके मूस बसल्यात आनी सामको फाड व्हांवता. 


60 राजरत्नां 


“होच्च बरो ते कन्येक!” 

शिपाय तेका उखलून घेवन गेले. हो पळय म्हुणों लागले राजा, हाडलो 
आमी कन्येक घोव. 

“बरो जाय तसो मेळळो!” 

हेका वास बी मारता. तेचे जतन करपाक कोण ना न्हूं. तर राजान तेचे लग्न 
करून सोडले ते कन्येकडेन. 

लग्न केलें म्हण्टकच काय ते कन्येक बापायल्या घराकडेन रावपाक मेळटा? 
आतां म्हुणों लागली घोवाक आमी या, आमगे घरा. तो भोंवता न्हूँ? फकत कपल 
फुटलां तेचे. चलोंक कांय जालेंना तेका. उठलो आनी मळार गेलो. फाटोफाट 
बायल गेली. 

तर बायलेन किते करप? उदक तापोवन, तेका न्हाणोवप. तो फाड धुवप 
आनी तेची बरी शिरयीस करप. कोणालेंय कितेंय मागोन हाडप, तें एक दोण्यां 
घालप आनी तेका दिवप उरलेले आपूण खावप. तर हो करता कितें, बायले 
परिक्षा पळोवपाक, आपल्याक सोडून वयता काय, आपल्या फुड्यांत रावता ती 
पळोवपाक, त्या उरलेल्या जेवणांत नुथी घालप, धेरकेल घालप, थुंकप! इतलें 
केल्यार पूण बायल आपल्याक साडून गेल्यार वचो म्हणोन! 

पूण बायल करता किते? पेजेंतलें तें काण्ण वडयता आनी ती उल्लेली पेज 
जेयता. विटनाय बी आनी तेका सोण्णय बी वचना. तेची बरेभशेन शिरयीस करता, 
तेगी ती कपला कोक धुता. रानांतलो वखदापालो बुङ्डून तो वांटून लायता. अशें 
करनाका, तेगे ती कोक पेंकली आनी तो बरो जालो. तो बरो जायनाका, कितेंय 
काम-धंदो करोन तीं दोगांय सुशेगाद रावू लागलीं. बरीं खावूं-जेवूं लागलीं. इल्लो 
जागो घेतलो, घर बांदलें, भाट-बेस केलें. बरीं करून रावली. 

हेवाटेन कितें जालें? तो राजा, म्हणजे ते कन्येचो बापूय मरता. आतां बापूय 
मेलो म्हण्टकच कोणा धरमान खातलीं? जगा धरमान खावचें पडलें तेंकां. लग्न 
केलें ना न्हू तेचे! तेंकां राज्य बी चलोवपाक आदार ना आनी तेंकां कांयच 
करूकय कळना. तीं तरासांत पडलीं. 

तीं चितो लागलीं 

धाकटे भयणीक त्या कोडया दिलें म्हुणोन तें बरें खाता. आमी हिंगा तरासांत 

पडलीं.” 

हेवाटेन ते सवूय जाण भावूय आवय-बापूय मरून तरासां पडलें. तेंकां काम 
धंदो कांयच कळना. राज्य चलोवंक येना. तेंकां सगळ्यांनी नागयले. बायलोय बी 
ना, तेंकां रांदोन-वाडोन घालूंक. तर ते वेळार तेकाय दिसले, 

“आमगे धाकट्या भावान कपलांत पडटा तेच्या नशिबान खातो म्हटलेले 
तेन्ना आमकां राग येयलो पूण तो पळय काय बरो तेचे बायले नशिबान खाता! तो 
कोड़यो-नोडयो आसलेलो तो बरो जालो आनी आमी बापाय धरमान खाता म्हटलेले 
ते अशे भीक मागोंक पडले! आमकां बायलोय बी कोण नात रांदोन-वाडोन 
घालोंक!” 

तर ते सवूय जांणी अशे मागीर भीक मागत मागत राज्यां हेडूं लागले. थंय 
तेंकां त्यो सवूय जाणी कन्या, त्योबय अश्यो भीक मागीत भोंवताल्यो त्यो मेळ्ळ्यो. 
ते सवू कुंवर मागीर त्या सवू कन्याकडेन लग्न जावन एका मळार रावले. 


E 
(ही काणी श्री. जानू गांवकार, कर्ल, केपें, गोंय हांणी कथन केल्या.) 

बेबो जांवय 


ए राजा आसलेलो. तेची एक राणी आसलेली. आनी तेंकां सात जाणी 


कन्या आसलेल्यो. तर कितें जालें? हो राजा बरो खावन -जेवन सुखी आसलेलो , 
तो इल्लो इल्लो करून सामको गरीब जालो. तेचेकडेन सामकें जेवंक - खावंक 
कांयच ना जालें. तेगेलीं भुरग्यां उपाशीं पडूक लागलीं. तसो तो खंयीय साकून 
भीक मागून हाडून तेचे पोट भरूक लागलो. 

एक दिसा त्या राजाक दुसऱया गांवच्या राजागेर एक मोठो म्हाळ आसा 
म्हणून खबर कळ्ळी. ते बराबर, थंय गेल्यार आपल्याल्या कन्यांक कितेय खावंक 
हाडूक मेळटलें हें आशेन हो राजा उठलो आनी थंय गेलो. 

हेवाटेन किते जाळं? राणी उठली, पोरांक किते पूण आज जेवक वाडटली ? 
म्हणून तिणे येबजीय येवजिलें आनी विळो घेवन आळवांत गेली. आज म्हण 
लागली, आळूंच शिजोवन घालतली पोरांक. 

तर राणी वचून विळ्यान आळू कातरूक लागली. कातरूक लागल्यार किते? 
त्या आळवांत एक बेबो आसलेलो. राणी पळय आळू कातरताली, तो तिगेलो 
विळो त्या बेब्या फाटीक लागलो आनी रगत व्हाबंक लागलें. तसो बेबो पिटीच्च 
करून उड़की मारून म्हणूक लागलो, 

“तुवे म्हाका मारला, बोचला, कातरला। तेन्ना तुजे गंगलेक हांव व्हरन तर 
व्हरन!” 

अशें म्हणून तो गेलो. राणयेक तें कांयच समजलें ना. हो बेबो आनी कितें 
म्हण्टा जाण कोण! अशें म्हणून ती तें आळूं घेतली, घरा गेली. वचून तिणे ते रांदून 
पोरांक पोटभर वाडले. 
तेवाटेन कितें जालें? तो राजा पयलीं, बरो मोठो गिरेस्त आसलेलो म्हुणून 
सगळे जाणांक खबर आसलेली. म्हाळ घालपी राजाय, ह्या राजाक वळखतालो. 
तेणें प्रधानाक किते सांगले? तर हेका कितें जाय तें पोटभर वाड. कितें मागता तें 
दी, तशी प्रधानान तेची बरी वासपूस करून, तेका बरो पोटभर वाडलो. आनी 
वतना एक मोठ्या पानार भरपूर जेवण वाडळे आनी तें हाडून त्या राजाक दिलें घरा 
भुरग्यांक व्हर म्हणून. जाल्यार हेचकडेन गुटलावन हाडूक कांयच ना. प्रधानान 
तेका एक उपरणी हाडून दिली. ते उपरणेक तेणें ती पोटली बांदली आनी घेवन घरा 
येबंक लागलो. 
लागल्यार, तो पाय वाटेन, रानांतल्यान घरा येवपाचो. चलत चलत तो 
येवपाक लागलो. तर बरीच सांज जाली. हेका सामकें चलून पुरो जालें . आनी 
जालें कितें? राजान पळय इतल्या दिसांच्या उपाशी पोटार भरपूर खाल्ले तें तेच्या 
पोटांत गुडगुडूंक लागले. पोटांत तेच्या घांस मारलो. तेणे हेवाटेन तेवाटेन पळयलें. 
जाल्यार तेका थय एक खळखळ करून लागींच व्हाळ व्हांवता तो दिसलो. तेणे 
खांदावयली पोटली त्या व्हाळादेगेर दवरली आनी उठून उत्काडेन गेलो. 
उत्काडेन साकून येवन जर राजान पळय तर तेगेली पोटली थंय ना. ती 
पोटली कोणे व्हेली? तर त्या बेब्यान! तो थंयच त्या व्हाळादेगेर लिपून बसलेलो! 
जेवणा पोटली ना ती पळोवन राजाक सामकें उमाळ्यांनी रडणे फुडले. 
“देवा, कोणे म्हागेली पोटली व्हेली? आज म्हागेली पोरां पोटभर जेवता 
आसलेलीं!...हांव पोटभर जेवलो, पोरां म्हागेलीं उपाशीं उरली!” 
तो रडपाक लागनाका, हे बेबो बचक्क बचक्क करून येवन थंय बसलो 
आनी, कितें घडला? कित्याक रडटा काय म्हणून विचारूक लागलो. ते बराबर 
राजान सांगले; म्हागेली जेवपाची पोटली कोणे व्हेली. आज म्हागेलीं पोरां पोटभर 
जेवता आसलेलीं तीं ना जालीं! 
“हय. तुका जेवणा पोटली जाय? दिल्यार किते दिता तूं म्हाका? .. .तुजी 
गंगली म्हुणून जी निमाणी धूब आसा ती दिता म्हाका?” 
राजान “हय” म्हणले. तेका जर जेवण व्हरपाक जाय! तशी त्या बेब्यान 

जेवणाची पोटली जी पळय लिपोवन दवरलेली ती हाडून तेका दिली. ती घेवन 
राजा घरा गेलो. घरा व्हरून तेणें तें जेवण बायलेकडेन दिलें. बायलेन तें भुरग्यांक 
दिलें. भुरण्यांनी सामकें ते बकबक करून खाले. | 

बायलेन विचारलें 

“हें इतलें जेवण तुमकां कोणें दिले?” तशें राजान तिका सांगले 

'त्या...गांवच्या राजान दिलें, तेगेर म्हाळ आसलेलो.” 

राजान सांगले, पूण तेका सामके रडणे येयले. बायलेन म्हणले, 

“किते घडला? कित्याक रडटा तुमी?” 

“कितें सांगूं तुका? त्या बेब्यान सांगलां, आमगेली पळय गंगली आसा ती 
आपल्याक बायल करून दी म्हुणून!” 

“शे! बेबो बरो गंगली आपली बायल कर म्हण्टा? आनी आमी बरी तेका 
आमची चली दितात? आमची चली आसू तशीच!” 

राणी अशे म्हणली आनी आपल्या कामाक उठून गेली. पूण राजा सामको 
चितेस्त जावन पडली. 

ह्या बेब्यान कितें केले? तेगेळी एक भयण आसलेली, बेबूक! त्या 
बेबकाकडेन उठून गेलो आनी म्हणूक लागलो, 

“बेबका आकाऽऽबेबका आकाऽऽ.” 

“कितें जालां रे? कित्या आयला?” 

बेब्यान सांगले, अमक्या राजागेर एक चली आसा गंगली म्हुणून. तिका तूं 
म्हजेकडेन लग्न करपाक माग. 

“हेचे भंगले रे! राजा बरी तुका चली दिता? आनी चली मागूंक गेल्यार तो 
म्हाका दवरता?...हांव वचना!” 

हेच्च! बेबो सामको हट्ट धरून बसलो. तशे बेबूक उठले आनी बचकू बचकू 
करून गेले आनी राजा बल्कावांचेर वचून बसलें. तेणें राजाक उलो केलो, 

“राजा सायबा, राजा सायबाऽऽ!” 

“किते गो? कितें जालां?” 

“हांव तुगेले गंगलीक सोयरीकेक आयलां.” 

“सोयरीकेक आयलां?” 

“कोणाकडेन? कोण न्हवरो?” 

“महागेलो भाव. तेणें तुका जेवण दिलें नासलेलें? तो बेबो! आतां तुर्वे चेडूं 
दिवचेंच पडलें! तुगेलें राजालें उतर. ना म्हुणूंक जायना!" 

आं! किते करतलो? राजाक हय म्हणचेंच पडलें. राणयेक सामकें दूख्ख 
जालें. पूण कांयच उपाय ना. बेबूक म्हुणूं लागले, 

“भावान म्हाका लग्न, म्हुर्त सगलें कितें तें आजच थारावन यो म्हटलां.” 

तर थारायलें राजान लग्न. म्हुर्त-वेळ काडलो. लग्न केन्ना? तर फुडल्या 
सोमाराक. आयकून बेबूक सामकें खोशाल जालें. उठून उडक्यो मारीत गेलें घरा, 
भावाक खबर सांगूक. 

लग्नाचो माटोव-म्हेड सगळे जाले, सगळी तयारी जाली. ..आनी एकेवटेन 
गंगलीलें बेब्याकडेन लग्न जाता म्हुणून सगल्यो भयणी रडूंक लागल्यो, आवय 
रडूक लागली, बापूय रडूक लागलो. 

हेवाटेन न्हवरो, म्हणचे बेबो लग्नाक वचूक भायर सरलो. सरल्यार लोक 
कोण? सगळे बेबे-बेबकां!....आनी वाजप कसले? बेब्यांचें! तें किते म्हणटात 
वाजप लावन?.... 

“हांव कोण? तूं कोण? 

बेब्या लग्ना आसा कोण? 

बेब्या चेडू दिता कोण? 

दादा लग्न करया रे! 

ब्यावकू 55! ब्यावकू ऽऽ!” 

तर न्हवरो शिरगारून मुखार, तेच्या फाटल्यान सगळ्या बेब्यांची वरात आनी 
हे वाजप! सगळो लोक पळयतात, हें आनी कसले अजाप काय म्हृणून. 

बेबो गेलो आनी बदूद सव्यार बसलो. मागीर राजा किते करतलो? तेणे 
हाडली धुवेक भायर आनी लायले तेंचें लग्न. हेवाटेन राणयेगेलो आनी बाकी 
भयणीलो रडून सामको सांवार, गंगलीचें त्या बेब्याकडेन लग्न लायतात म्हणून. 

तर माळ घातली, सगळीं शास्त्रा जालीं आनी घरभरवणी भायर सरली. 
बेबो मुखार...फाटल्यान ही व्हंकल, गंगली. वचून वचून बेबो एका मोठ्ठ्या 
घरांत भितर सरलो आनी पलंगार बसलो. 

हिणें किते केले ते गंगलीन, आतां किते पूण आपल्या नशिबांत आसा तें 
पळोवया म्हटली आनी त्या घरांत भितर सरली. सरल्यार त्या घरांत कांयच फाल्त 


66 राजरत्नां 


ना. बाराय तरेच्यो वस्ती आनी बाराय तरेचे जिनस त्या घरांत आसात. तिका 
अजाप जालें. हें सगळे कशे ह्या बेब्या घरांत? 

मागीर ती उठली आनी बेब्या कुडींत गेली. कितलोय जाल्यार घोव जालो 
ना तिगेलो तो! शास्त्राप्रमाण आरत, पान-विडो, दुदा पेलो सगळें घेवन ती 
पलंगाकडेन गेली. तें दूद दिलें तिणें बेब्याक, आरत केली, मागीर बेबो सुस्त 
न्हिदलो पलंगार. तिवूय आड पडली. पुरो जाल्लीं न्ही तिका दिसभर. सुस्त न्हीद. 
पडली तिका. तसो तो बेबो ल्हवूच उठलो, आपलें कट्टे काडून त्या पलंगापोंदा 
दवरलें आनी एक सुंदर राजपुत्र जालो आनी भायर सरून गेलो... .गेलो तो फांतो डेर 
परत आयलो आनी आपल्यालें कट्टे घालून वोग्गी न्हिदलो. सदूदां अशें घडटां, 
अशे एक दोन म्हयने गेले. राणयेक कांयच पत्तो ना. पूण जालां कितें? राणी 
सामकी दिसान दीस बारीक जायत वचूक लागली. सामकी सुकत घाल्ली बड़ी 
कशी दिसूंक लागली. 

हिची आवय-बापायनय वासपूस सोडली. बेब्याक दिली न्ही? तिच्या 
नशिबांत किते आसा ते घडू म्हुणून तीं वोग्गी रावली. 

तर त्या बेब्याच्या शेजाराक एक म्हातारी रावताली. ती किते करू लागली? 
सदूदां एक फुलां फांती करून हाडून तिका दिवंक लागली. एका दिसा तिणें ते 
कन्येक विचारलें, 

“बाय गो तुगेलें किते घडला? कित्या तूं अशें दिसान दीस सुकून वयता?” 

“किते सांगू म्हातारआज्जे, म्हाज्या नशिबांत सदांच हो बेबोच आसा काय 
म्हुणून येवजून म्हाका अन्न गोड लागना. खाल्लें जिवाक लागना,” कन्येन सांगले. 

तशे म्हातारेन म्हणले, “बाये, हांव सांगता तो उपाय तूं करून पळय. आज 
राते न्हिदतना दाव्या हाताचे किरांगळेक एक घावो कर. तेचेर इल्ली मिरसांग 
घाल आनी हांथुणार न्हिदलेभशेन सवंग कर 

गगलीन म्हातारेन सांगलेले प्रमाणें केलें; जाल्यार किते? घोवाक सामको 
सुंदर राजपुत्राच्या रूपांत पळोवन तिका घुंबळ येवपाकडेन पावली. पूण ती जाग- 
जूग करीनासतना वोग्गी न्हिदून रावली. 

दुसरे दीस सकाळीं म्हातारी आयली. 

“बाये, हांवें सांगलेळे काम केलें तुवे?” 

“हय आज्जें, केलें.” 

आनी तिणें सगली खबर म्हातारेक सांगली. “तूं बाये आज अशें कर. तो 
जसो कटूटें काडून भायर गेलो, तूं तें काड आनी चुलींत वडय.” 

गंगलीन म्हातारेन सांगलेल्या प्रमाण केलें. घोव भायर सरून वतकच तें 
कटूटें लासून ती वोग्गी हांथुणाचेर न्हिदून रावली. 

भोवंक गेल्लो राजपुत्र फांतोडेर आयलो आनी आपलें कटूटे सोदूंक लागलो. 
जाल्यार कट्टे खंय आसा? 

इतल्यांत गंगलीन वचून तेच्या पांयार उडी घेतली. तो एकदम फार्टी सरलो. 

“म्हाका तेंकनाका, घात करतलीं तूं!” तेणे बायलेक सांगले. 

ते बराबर गंगलीन म्हणलें, 

“कायच घात जायना! तुजे कटूटें हांवें लासून वडयलें. आतां उरलो तूं 
मनीस जल्मांतच.” 

राजपुत्र किते करतलो? कळ्ळें तेका आपूण आतां परत बेबो जावंक शकना 
म्हणून. तेकाय उमेद जाली. तो उमेदीन बायलेक घेवन रावलो . 

कांय दिसांनी त्या राजपुत्रान त्या राजाक आनी राणयेक, भयणींक आपोवपाक 
शिपायांक धाडले. सगळीं आयलीं. जाल्यार तीं गंगलीकय वळखनात आनी 
बेब्याकय वळखनात. गंगली जाल्या सामकी राणी आनी बेबो राजा! 

मागीर बेब्यान राजाक सांगले, 

“तुजी पळय जेवणाची पोटली लिपयलेली तो हांव बेबो!” आनी राणयेक 
म्हणले, “तुवें आळू कातरतना फाटीक विळो लायलेलो तो हांव बेबो!” 

आयकून सगल्यांक उमेद जाली. गंगली खरेंच नशिबवान म्हणूंक लागलीं. ' 

मागीर त्या राजपुत्रान राजा-राणयेक आपल्यागेर दवरून घेतलीं. तेंकां सांमकीं 
आपली आवय-बापूयच कशीं मानलीं. आनी गंगलीच्या त्या सवूय भयणींक बरे 
न्हवरे पळोवन लग्न करून दिल्यो. नंतर आपूण गंगलीक घेवन सुखान रावलो. 


हा 
(ही काणी श्रीमती कुशावती आमोणकार, आमोणें, केपें, गोंय हिणे कथन केल्या.) 

सुर्याचो उजबो घोड़ो 


ए का क 
ए राजा आसता, एक राणी आसता. तेंकां धन-दौलत सगळे आसता 


पूण पुत्र-फळ नासता. तेका लागून तीं खूब दुखी-कश्टी आसतात. तीं सामकीं 
दान-धर्म, देव-अनुश्टान, व्रत-तप सगळे करतात. पूण कांयच उपेग जायना. 
करतां करतां राजा सामको जाण्टो जावपाकडेन येता. राणीय बी जाण्टी जावपाकडेन 
पावता. आतां फुडें कितें? कोण आपल्यागेलो इतल्याय राज्याचो वारस? अशें 
म्हुणून चितून चितून तीं सामकीं हांथूण धरपाकडेन पावतात. तर एक दीस किते 
जाता? राज्याल्या दारांत एक साधु येता. तशी राणी कितें म्हणटा, 

“देवा, हे आज म्हाजें निमाणें दान. फुडे म्हज्या हातान हांव कसलोन दान- 
धर्म म्हण्टा तो करची ना!” 

राणी उठ्ठा, हातांत एक सुपली भरून बरां घेता आनी भायर साधु म्हऱ्यांत 
वयता. जाल्यार तिका साधु झोळयेत वरां ओततना एकदम धळ्ळ जाता. तसो 
साधु तिका विचारता, 

“राणी सायबिणी, कितें जालें तुजे? तूं इतकी दुखी-कश्टी कित्याक?” 

तशी राणी आपली सगळी खबर साधूक सांगता, आनी हो55 हो55 करून 
सामकी रडूंक लागता. साधू तिका थाथारता आनी कांय चिता करनाका म्हणटा. 
तुज्या मनासारकें सगळें जातलें म्हण्टा. पूण कितें? तुका पुत्र जातलो खरो, पूण तो 
फकत चौदा वर्साच वांचतलो, ते वयर तो तुका दिवप आपल्याक शक्य ना म्हण्टा. 

आनी झोळयेंत हात घालता, चिमटीभर बिबूत काडटा, राणयेक दिता आनी राजा 
आनी तूं दोगांय वांटून खायात, तुमकां रोकडेंच पुत्रफळ जातलें म्हण सांगता, 
आनी उठून आपल्या मार्गक लागता. 

राणी चिंतता, जावं चौदा वर्सा तर चौदा वर्सा, तितको तरी आपल्याक पुत्र 
मेळ्ळ्यार पुरो म्हण्टा. आपूण तेची पोटभर अर्थ-अपुरबाय करतली आनी पुत्राची 
हौस भागयतली म्हणटा. 

मागीर रातीकडेन राजा आपल्या म्हालांत येतकच राणी कितें करता? राजाक 
सगळी खबर सांगता आनी साधुन दिल्ली बिबूत दोगांयनीय खावया म्हण्टा. तसो 
राजा म्हणपाक लागता, 

“उतले दान-धर्म आमी केले, तप-जप केले, आमका फळाक कांय, कितेंच 
आयलेंना. आनी हे बिबुतेनच आमकां पुत्रफळ जातले?” 

राणी तेका जावं म्हण्टा आमी इतले केलें, थंय हेंवूय एक करून पळोवया 
म्हण्टा. वोगीच त्या साधुचो आनी आमचेर कोप जावपाक नाका. आनी 
शेणिल्ल्याचें मन बाराकडेन म्हण्टा. 

राजाचो विस्वास नासता, पूण बायलेक बरें दिसपाखातीर तो तिचेबरोबर 
न्हवन-धुवन ती अर्दी बिबूत भक्षण करता आनी सुशेगाद रावता. जाल्यार साधून 
सांगल्या परमाण खर्‍्यांनीच राणयेक रोकडेच दीस वतात. तशी राजाक-राणयेक 
खुब्ब खोशी जाता. जांब म्हणटात, साधु म्हाराज आमकां पावलो. 

तर णव मास, णव दीस वतात, णव घटका भरतात आनी राणयेगेर एक पुत्र 
जल्माक येता. राजा सामको थाटा-माटान तेजो बारसो करता, नांव-नांवरस 
पळयता, आनी सामक्यो मनांत येता त्यो आनी दिसता दिसता त्यो तेज्यो अर्थ- 
अपुरबायो करता आनी आपल्या गेली पुत्रांची इतक्या तेपाची सामकी उमेद 
भागयता. 

तर पुत्र दिशी-माशी वाडटा. बरो एक वर्साचो....दोन वर्साचो...पांच वर्सांचो 
जाता... .सात वर्साचो जाता. राजा तेका सगळी शस्त्र-विद्या, वाचप-बरप शिकयता 
आनी तो जसो बारा वर्साचो जालो, तेचे एक बरी राजागेली कन्या सोदून तिचेकडेन 
लग्न लावन दिता. 

एक - दोन वर्सा वतात आनी एका दिसा पुत्र राजाक सांगता, “बाप्पा 
आपूण आपल्यागेले सगळें राज्य भोवन येता!” 

तसो राजा म्हण्टा, “बाबा, तुका खंय भोवपाचो आसा, कितें पळोवपाचें 
आसा तितकेंय तूं कर, पूण तूं जे किते करता, जो खंय वता, तें तुगेले बायलेक 
मात केन्नाच सांगनाका. तूं आमकां मागीर मेळचोना, अशें तुगेले नांवरशीचेर 
सांगलेले आसा!” 

पुत्र, “बरें बाप्पा!” अशें म्हण्टा, “तूं सांगता तसोच हांव वागता!” 
` _ तर हेबशेन बरे दीस वतात. पुत्र आनी तेची राणी ती कन्या बरीं हांसतात- 
खेळटात, मौज मस्कर्‍यो करतात, तर चलता! 

करतां करतां पुत्राक चौदावें वर्स लागता. आनी किते जाता, तो मध्यान 
राती सामको बारा वरांचेर घरांतल्यान भायर सरता. म्हणजे न्हिदिल्लेकडेन तो 
हांथुणावयल्यान आपोआप उठून चलूंक लागता आनी फांतोडेर येवन आसलेलो 
तसोच आपल्याल्या पलंगाचेर येवन न्हिदता. अशें सदूदां राती घडटा. तर करतां 
करतां तेका चौदा वर्सा पुराय जावन पंदरावें वर्स लागपाचेर पावता. हे वाटेन ती 
कन्याय बरी न्हाती-धुती जाता. तर एके राती तिका मर्दीच जर जाग यो, पलंगाचेर 
घोव ना. किते करतली? कोणा सांगतली? ती वोगीच रावता. तर मागीर बरे 
फांतोडेर घोव येवन आपल्या जाग्यार न्हिदलेलो तिका दिसता. तर अशें सदूदां 
घड़टा. तिका सामको खेद जाता. घोव खंय वता? कोणा सोदूंक वता? तिका 
कांयच कळना. बरें तोड उगडून कोणा सांगूकय तिका लज दिसता आनी घोवाक 
विचारूकूय भ॑य दिसता. अशें करून करून तिका सामको सुकतडो लागता. 

तर त्या राज्यांत एक म्हातारआज्जी फुलकान्न आसता. ती सदूदां कन्येक 
फुलां घेवन येता. ती कन्येक विचारता, “बाये, कसलो खेद करता तूं? असो 
कित्याखातीर तुका सुकतडो लागला?” 

तशी कन्या म्हण्टा, “कितें सांगू तुका, म्हातारआज्जे, राजपुत्र आसा तो 
सदूदां रातचो खंयतरी भायर उठून वता आनी फांतोडेर हांथुणार येवन न्हिदता. तो 
खंय वता? कोणाक दुसरे बायलेक बी मेळूंक वता काय, हें येवजून म्हाका अन्न- 
उदक चलना! आनी असो जिवाचो सुकून सुकून भातो जाला!” 

“तर तू अशें कर! आज रातची न्हिंदनाका, घोव खंय वता तेचेर पाळत 
धर!” 

“पूण म्हाका न्हीद आयली जाल्यार?” | 

“तशे जाल्यार तू एक काम कर. किरांगुळे बोटाक एक घायो कर, तेचेर 

इल्ली मिरसांग दवर! म्हणजे तुका जाळ पडटले आनी रातभर न्हिद पडचीना.” 

तर कन्या म्हातारआज्जेन सांगलेलें तशेच करता, आनी बोटाक जाळ 
पडटाशिल्ल्यान तिका न्हीद पडना आनी ती जागी उरता. जागी जर उर, तर मध्यान 
राती घोव हांथुणावेलो उठून भायर सरता आनी खंयतरी गुप्त जाता, तो परतो 
फांतोडेर आपल्या जाग्यार येवन न्हिदता. पूण कन्येक तो खंय गेल्लो तेचो पत्तो 
लागना. ती सामकी तळमळटा. करतां करतां सकाळ जाता. म्हातारआज्जी फुलां 
घेवन कन्ये बंगल्यार येता आनी कन्ये विचारता, 

“बाये तुये पळयलें, घोव खंय वता तो?” 

तर कन्या म्हण्टा, “हांवें भायर सरून गेलो तो पळयलो, पूण तो खंय गेलो 
तें म्हाका कळपाक पावलेंना.” 

“तर तूं अशें कर. आज जागी राव आनी घोव जसो वचूंक भायर सरलो 
म्हण्टकच तेका आडाय आनी खंय वता ते विचार!” 

कन्या म्हण्टा, “बरें म्हातारआज्जे!”, ते राती ती न्हिदनासतना जागी रावता 
आनी घोव वचूंक भायर सरलो तशी तेका रातचो खंय वता काय म्हण विचारता. 
तसो पुत्र तिका सांगता, आपणे जर तुका आपूण खंय वता तें सांगत तर आपूण 
तुका परतो मेळचोना. 

“जावू! मेळनाका! पूण तूं खंय वता रातचो, तें पयलीं म्हाका सांग!” 

पुत्र परिपरीन तिका समजायता, पूण कन्या सामकोच हट्ट घेवन बसता आनी 
खय वता तें आपल्याक सांगच म्हण्टा. 

पुत्राचो निरूपाय जाता. किते करतलो? बायलेच्या हट्टा फुडे तेचे शाणपण 
चलना. आनी हेवाटेन दिस्तूच तेका त्याचवेळार चौदावे वर्स सोंपून, पंदरावे वर्स 
लागता. कितें जाता तें जावूं म्हण्टा. पुत्र थोडे तांदूळ मंत्रयता आनी बायलेकडेन 
दिता आनी सांगता, 

“हे तांदूळ दोनूय हातांच्या मुठींत घे! पयलीं दाया मुठींतले मार, हांव कोण 
तो तुका कळटले! मागीर उजव्या मुठींतले मार, हांव आसले तसो तुका परत 
मेळटलो! मात जर तूं हे विसरशी जाल्यार मात हांव तुका परत मेळपाचेर ना!” 

“ना. विसरना!” कन्या म्हणपाक लागता आनी ती दाया हातातले मुठींतले 
तांदूळ घोवाचेर मारता. जाल्यार तो एक विशाळ घोड़ो जाता, सामको धवो फुल्ल, 
मानेक हातभर लांब लव. तो घड-घड करून लागता धावूंक. कन्या पळोवंकच 

उरतां आनी तांदूळ मारपार्चे विसरता. तसो घोड़ो वता दारांतल्यान भायर सरून 
आनी जो वता55 तेचो सामको तसोच पत्तोच ना जाता. 

. सकाळ म्हटल्यार राजा-राणयेक सगळी खबर कळटा. तीं दोगांय दुखान 
सामकी हांथूण धरतात. तर असो म्हयनो ...दोन म्हयने...स म्हयने वतात. पुत्राचो 
पत्तो लागना. परधान - शिपाय गांवा-गांवांनी पुत्राचो सोद घेतात. 

हेवाटेन कन्येक सामको खेद जाता, आपल्याक लागून पुत्र ना जालो म्हणून. 
ती कितें करता? मनांत एक येवजिता आनी मांय-मांवाक सांगता आपूण घोवाचे 
सोदीक वता म्हुणून. राजा-राणयेक कसोय तरी पुत्राच सोद लागलेलो जाय आसता. 
तीं कन्येक वच म्हणून आशिर्वाद दितात. 

कन्या बऱ्यो दासी-बटक्यो, नोकर-चाकर बरोबर घेता, सामान-मेथो भरून 
घेता, थोड्या लोकांक बरोबर घेता आनी राज्याभायर चार रस्त्याचेर एक खानावळ 
घालता. 

तर ते खानावळींत ती कितें करता? येतल्या-वतल्यांक जेवण दिता आनी 
तेच्या जेवणाचे पयशे घेना, ते बदला आज कितें नविदाद पळयली ती सांगात 
म्हण्टा. तर जेवपाक येतलो कोणूय “हाये हे पळयले, तुये ते पळयले” तै सांगतात. 
पूण हिगेली नविदाद कितें म्हणटा ती लोकांक खबर ना. तर अशेतरेन तिगेलो 
नित्यक्रम चलता. 

हेवाटेन किते जाता? कन्येक पळय फुलां घेवन येताली, ते म्हातारेक एक 
पूत आनी सून आसता आनी तेंकां एक ल्हान भुरगो आसता. पूत-सून सदूदां 
कामाक भायर सरून वतात आनी त्या नातवाक सांबाळपाचें काम म्हातारेक 
सांगतात. तर म्हातारी सांबाळटा दिसभर त्या पोराक. एका दिसा ती कितें करता? 
तर, आपल्याक खावंचे पान खावंक चुनो जाय म्हण बऱयो शिपयो हाडटा आनी 
त्यो भाजूक शेणकुटां जाय म्हण तीं पुजोवपाक मळार वता. तर बरीं 55 शेणकुटां 
आसात मळार! तिका तीं पुनयतां पुनयतां काळोख जाता. 

हेवाटेन तिगे पूत-सून घरांत यो, तर भुरगो एकटो आसा आनी तो रडटा. 
म्हातारी खंयच ना. तेंकां मारता संताप. तितक्यात ती येता. येयल्यार पूत-सून 
तिका खंय गेल्ली काय म्हण विचारता. तर म्हण्टा आपूण शेणकुटां पुनोवंक गेल्ली. 
पूत हय काय म्हण्टा, तूं शेणकुटां पुनोवपाक गेल्ली, नातवाक एकटो साणून? 
आनी लागता तिका बडोवंक. बरी भरपूर बडयता आमी अशी जर तूं परत 

आपल्यागेल्या भुरग्याक साणून खंययीय बचत तर सोमतोच धांवडायतलो म्हण्टा 
तुका घरांतल्यान. म्हातारी म्हण्टा, “ना पुता, आनी बडनाका म्हाका. परती नातवाक 
साणून खंयच वचची ना हांव!” 

पूण दुसरो दीस येयनाका, म्हातारी कालचे सगळें विसरता आनी चेड्याक 
थंय साणून परती वयता मळार खोटलो घेवन शेणकुटां पुनोवंक. सांजेपारार पूत- 
सून जर घरांत यो, म्हातारी ना, चेडो एकटोच आसा घरांत. पुताक मारता भिरभिरी, 
तो घालता म्हातारेक धांवडावन घरांतल्या भायर. ती रातभर भायर बसून रडटा 
आनी सकाळ जायनाका खोटलो घेवन वयता मळार शेण पुनोवंक. तिका त्या 
शेणाची सामकी रूच लागलेली आसता. 

तर पुनयता पुनयता तिका सामको काळोख जाता. तिका वाटय कळना, 
गांवय कळना. इतक्यांत किते जाता? एक कपली गाय, घण घण करून त्या मळार 
घांट वाजयत येता. म्हातारी तिका पळयता आनी ही गाय कोणाल्याय पूण गोठ्यांत 
वचपाची, आपूण तिच्या फाटल्यान गेल्यार गांवांत पावतली म्हण्टा आनी तिच्या 
फाटल्यान लागता55 चलूंक. तर ती गाय तें मळ फाटीं साणून आनी स मळां 
सोड़टा आनी निमाणे एका व्हडल्या मळार पावता. तर त्या मळार पावतकच किते 
जाता? थय एक व्हडलो तळप दिसता आनी ती गाय वता आनी त्या तळपार 
असोऽऽ करून आपलो शिंगाडो मारता. ते बरोबर पक्क करून तळप कुशीक 
सरता आनी जमनीत, पाताळांत वचपाखातीर वाट जाता. 

तशी गाय कितें करता? ते वाटेन पाताळांत सकल वचूंक लागता. तेबरोबर 
म्हातारी आनी वेळ करना! गायेच शेंपडेक घट्ट धरून आपूणय तिचेबरोबर सकल 
देंवता. तर सकल सामकें पाताळ, आनी त्या पाताळात सामको चकचक-झगझग! 
आनी ते गायेचेर घर्र घर करून उजवाड येवन पडटा. 

गाय भितर वचनाफुडे सळूळ सळूळ करून तिच्या गळ्यांत आपूणशीच 
सांखळ पडटा. म्हण्टा पासून सळूळ सळूळ करून गायेचें दूद काडप जाता. कोण 
काडटा आनी करता तो मनीस मात दिसना. म्हातारी सामकी भिता. हेवाटेन- 
तेवाटेन लिपपाक जागो पळयता. पूण सगळ्याकच उजवाड-झगझग! ती अशी 
करून एका खांचोटाक उबी रावता आनी मुखार कितें घडटा तें पळोवया म्हणटा. 
इतक्यांत घडघड करून एक घोड़ो येता आनी थंय दोन कुडी आसतात, तेंतुतल्या 
एका कुडीत उडी मारता, जाल्यार तो एक सुदर राजपुत्र जावन वयर सरता. मागीर 

तो दुसऱ्या कुडांत उडी मारून बरो करून न्हाता-धुता आनी थंय तेगेलो पलंग 
आसता, त्या पलंगाचेर येवन बसता. येवन जर बस, तेका जेवणार्चे ताट येता, 
दुदाचो पेलो येता, पान-विडे येतात, आनी तेज्या म्हाऱ्यांत एक दिवो जळटा. तो 
जेवण जेवता, दूद पिता, पान-विडो मोडटा आनी न्हिदचेल्या वेळार असो करून 
सुर्याक पांयां पडटा आनी दिव्याक विचारता, 


“दिव्या दिव्या दिपका, म्हजो आवय-बापूय कितें करता?” 

तर दिवो तेका सागता, 

“पुत्र पुत्र म्हणून शोक करता!” 

“राज्य कोण चलयता?” 

“राज्य प्रधान चलयता!” 

“हजी बायल किते करता?” 

“तिणें चार रस्त्याचेर खानावळ घातल्या आनी येतल्या-वतल्याक 
ती नवीदाद विचारता.” 


दिव्यान अशें सांगताच, तो राजपुत्र “आं! म्हण्टा आनी न्हिदता. 

म्हातारी हें सगळें खांचोटाक रावन पळयता. तिका सामके55 किते जावपाक 
लागता. ती तान-भूक विसरता आनी मुखार कितें घडटा ते पळोवंक लागता. तर 
तशी 55 रात वता आनी फांतोड़ जाता. 

फांतोड जातकच कितें जाता? राजपुत्र उठूठा, परत त्या पयल्या कुडांत 
न्हाता, आसले तसो तो तेचो घोड़ो जाता आनी घड घड करून भायर सरून वता. 
खंय वता तें पूण तिका कळना. मागीर पयले दिसा सारकेंच सळूळ सळूळ करून 
दूद कोण गायेचें काडटा आनी मागीर तिच्या गळ्याची सांखळ सुट्टा. तशी गाय 
घडघड करून धावूंक लागता. म्हातारे फुड्यांतल्यान धांवता. 

म्हातारी “आं” म्हुणूंक लागता. “हांव गायेबरोबर वयर गेल्यार बरी!” ती 
उठूठा गायेचे शेंपडेक धरता आनी वयर मळार वता. गाय मळार वयर सरतकच 
आसले तसो तळप जाग्यार लागता. गाय मागीर थंयच्यान रानांत उठून वता. 

आतां म्हातारी लागता येवजूंक. तिणें चार मार्गाचेर खानावळ घालून एक 
कन्या नवीदाद सोदता ती खबर आयकल्ली आनी आतां तिका ह्या राजपुत्राचीय 
खबर कळ्ळी. पूण ती कन्या राजागेली सून आनी हो राजपुत्र कन्ये घोव म्हणून 


राजशत्नां 75 


तिका खबर ना. आतां म्हण्टा आपूण कितें करतली? पूत-सून काय आपल्याक 
घरांत घेवपाचेर नात. तेन्ना आपूण म्हण्टा चार रस्त्याचेर कन्ये म्हऱ्यांत वयतली, 
तिका ही नवीदाद पळयल्या ती सांगतली आनी आपल्यागेल्या पोटा वाट चलयतली. 
म्हातारी उठ्ठा, चार रस्त्याचेर वयता. तर जर वच, कन्येगेल्या दारांत एक नगारो 
आसता आनी जो पळय कोण नवीदाद सांगपाक येवपाचो आसता तेणे तेजेर बडी 
मारपाची आसता. म्हातारी कितें करता? सामकी ढब ढब करून नगारो धोडयता. 
तशी कन्या मनांत म्हण्टा, “कोण तरी म्हण्टा व्हडली नवीदाद सांगूक आयला सो 
दिसता!” आनी शिपायाक सांगता, “वचात आनी जो कोण आयला ताची बरी 
सरबराय करात!” 

शिपाय धांवतात सकल. तर सकल म्हातारी आसा. “काय गे म्हातारे? 
काय झाला?” 

म्हातारी म्हण्टा, “काय ना रे बाबा, हांगा जेवण मेळटा म्हण आयल्या!” 

“जेवण जाय? दिवया! पूण तुका कितेय नवीदाद सांगची पडटली!” 

शिपाय म्हातारेक घेवन भितर वतात. तेंकां कन्येगेली वोर्द आसता, ज्यो 
कोणी म्हाताऱ्यो-कोतार्‍्यो येतात तेंची चड सेवा करात म्हुणोन. ते सामको तिचो 
थातो-मातो करतात, तिका पोट भर पक्वानां वाडटात. म्हातारी सामकी भुकेल्ली 
आसता ती जेवणाचेर सड्ीक ताव मारता. 

मागीर शिपाय तिका बरें न्हेसूक दितात, आनी न्हेसतकच तिका घेवन वयर 
कन्ये फुड्यांत वतात. तर दोगांय एकमेकांक वळखतात. म्हातारी म्हण्टा कन्येक, 
“बाये तूं?” आनी कन्या म्हण्टा, “म्हातारआज्जे तू?” 

बरो वेळ दोगांय आयल्यो-पयल्यो खबरी करतात आनी मागीर कन्या 
म्हातारेक नवीदाद पळयली ती सांग म्हण्टा. तर नवीदाद किते? आपणे बाये कांय 
पळयले ना म्हण्टा, आनी तुगे जेवणाचे दिवक आपल्याकडेन पयशेय ना म्हण्टा 
म्हातारी. तशी कन्या म्हण्टा, “आपल्याक तुगेले कांयच पयशे नाकात, फकत तुवे 
किते पळयलां पळय ते सांग.” 

हावें कितें पळयलां? खंय किते पळयलां? अशे म्हातारी करता, हेवाटेन 
तेवाटेन मुता मुता आनी सांगता बाये म्हण्टा. तशी कन्या तिका सामकी आपल्या 
पलंगार खाक्यात बसयता आनी तिका सांग म्हण्टा...म्हातारी मागीर पळयल्ली 
तितकीय खबर कन्येक सांगता. कन्येक सामके म्हातारी सांगता म्हटल्यार कितें 

जावंक लागता. तो राजपुत्र आपल्यागे घोव म्हण कळटा तिका. ती म्हातारेक 
म्हण्टा, “म्हातारआज्जे, आमी चल या त्या मळार!” 

“ना बाय, तुका त्या जाग्यार घेवन हांव वचना. तें सामके पाताळ. थंय 
नाग-सोरोप सामके भोंवतात.” 

“कितेय आसूं, तूं म्हाका थय घेवन वच!” 

कन्या सामकी म्हातारेच्या पांयां पडटा. तशी म्हातारी तयार जाता आनी 
कन्येक घेवन त्या मळार वता. येदोळ म्हटल्यार तिळसांज जायत येयलेली आसता. 
आनी गाय ते दिसाबशेनच घड घड करून त्या जाग्यार येता. तसोच ती तळपाक 
शिंगाडो मारता, तळप हालता आनी वाट जाता. गाय ते दिसाभशेनूच घड घड 
करून त्या जाग्यार येता. तसोच ती तळपाक शिंगाडो मारता, तळप हालता आनी 
वाट जाता. म्हातारी म्हण्टा, “चल, चल गो बाये!” आनी गाये शेंपडेक धरून 
दोगांय सकल देंबतात. 

तर सकल सगळें पयले दिसा भशेनच घडटा. तीं दोगांय म्हातारी रावलेल्या 
त्याच खांचोटात लिपून रावतात. ...गायेक सांखळ पडटा... .गायेचें दूद काडटा.... 
घोड़ो येता... .कुडांत न्हाता आनी राजपुत्र जाता. .... 

कन्या त्या घोड्याक वळखता आनी तेचो राजपुत्र जालो तेवूय पळयता. ती 
सामकी घोवा म्हऱ्यांत वचपाक धावता. म्हातारी तिका घट्ट धरून दवरता. 

राजपुत्र दुसऱ्या कुडांत न्हाता आनी पलंगार वचून बसता. तर तेका आज 
दोन ताटां येतात, दोन विडे येतात... सगळेच दोन दोन येता. राजपुत्र तेंतलें एक 
ताट जेवता, एक दुदा पेलो पिता, एकच विडो खाता. आनी मागीर सूर्या हात 
जोडून न्हिदच्या वेळार तो दिव्या विचारता, 

“दिव्या दिव्या दिपका, म्हाजो आवय-बापूय कितें करता?” 

ते बरोबर तो दिवो पालवपाक येता, तो कांयच सांगना. राजपुत्र देवा कितें 
घडला कोण जाण म्हण्टा आनी न्हिदपाक वता. तशी कन्या म्हणटा, “म्हातारआज्जे 
आतां जर आपूण वोगी रावत तर फुडें आनी आपल्याक वाट ना!” 

ती म्हातारेक हात जोडटा आनी धांवता, राजपुत्रा म्हऱ्यांत. सामकी तेज्या 
म्हऱ्यांत वचून तेका हात लावपाक वता. तसो राजपुत्र बायलेक वळखता. 

“नाका! नाका! म्हाका तूं हात लावनाका! जल्माचो घात जातलो!” 

कन्या सामकी राजपुत्राच्या पांया पडटा, आपली चूक जाली म्हण्टा. 
आपल्याक गुन्यांव भोगशीय म्हण्टा आनी एकदांचो घरा चल म्हणटा. तुज्या खेदान 
आवय-बापूय मरणा झडटेक लागल्यात म्हण तेका सांगता. 

राजपुत्र “हेंच्च” म्हण लागता, “तुरवे एकदां चूक केली, आतां परती करनाका.* 
ना तर आतां हांगा तुका दिसता तोवय हांव दिसचोना!” 

पूण कन्या कशीच आयकना. जमनीर कपलां मारूक लागता: तशी राजपुत्राक 
तिची काकूळट येता. तो तिका किते सांगता? तर, 

“हांगाच्यान वयर वतकच तुका स रानां मेळटलीं, तीं काडटकच सातवें एक 
मोठें अटंग्य रान मेळटलें. तर त्या रानांत एक पिंपळाचे पेड आसा. तें पेड सामकें 
झोपांत, गल्लांत, काट्या-खुट्यांत पुरवलां. वाग काय, शिव काय, नाग काय, 
सोरोप काय, त्या जाग्यार, त्या पेडार येवन गोठबणा पडटात. तूं किते कर? तो 
जागो निवळ कर. त्या वाग-शिवाक धांवडाय आनी धूप-हूद, कापूर उजवात्यो, 
दूद-तूप, धंय-हूद, गंध-पिजर, फुलां-पत्री थय त्या पेडार हाडून मांड, आनी 
दनपारच्या बारा वरांकडार तूं त्या जाग्यार बसून सुर्याचे ध्यान कर. तेदेवेळार 
सुर्याचो रथ त्या पेडार देवतलो, आनी सुर्यदेव म्हण्टलो, जाणें कोणें हें काम केलां 
तेका आपूण मागता तें दितलो! तशी तूं मुखार सर आनी तेच्या रथाचो उजवो 
घोड़ो माग! हांव तुका मेळटलों!” 

राजपुत्र इतलें सांगता आनी आपल्या हांथुणार न्हिदता. फांतोडेर तो मागीर 
कुंडांत न्हावन घोड्याचे रूप घेवन आपल्या मार्गान वता. 

कन्या कितें करता? म्हातारेक बरोबर घेवन उजवास्यार ते गायेचे शेंपडेक 
धरून वयर सरता. मागीर आपल्यागेल्या बंगल्यार, त्या खानावळीकडेन येता, 
म्हातारेक थय आपल्यागेर दवरता, थोडे मानाय-शिपाय बरोबर घेता आनी ती 
त्या रानांत वचूक भायर सरता. 

एक एक करून स रानां वलाडून ती त्या सातव्या अटग्य रानात पावता. तर 
राजपुत्रान सांगलेले तशेच थंय एक पेड आसा आनी तें सामकें कांट्या-खुंट्यांनी, 
गल्लां-झोपांत पुरवला. 

ती दिसा भितर ते रान मारून, झाडां-झोपां सांकाळून पेड मेकळें करता. 
सान्न मारून सगळ्याक शेणा-शिंताडो घालता आनी दुसऱया दिसा सकाळीं उठून 
अत्तर-गुलाब, धूप-हूद... जे पळय कितें पुजेक लागता तितलेय थंय मांडटा, 


78 राजशत्नां 


सामको सगळ्याक घमघमाट घालता, आनी बरोबर व्हेल्ल्या मानायांक-शिपायांक 
सांगता आतां तुमी घरा वचात म्हूण. मुखार किते घडटा ते आपूण पळयता म्हण. 

मागीर ती दनपारच्या बारा वरांच्या अदमासाक सुर्याचे ध्यान करूंक बसता. 
जाल्यार घोवान सांगलेलें तेच बशेन घडघड करून सुर्याचो रथ त्या पेडार येवन 
देवता. 

तर रथांत सामको सूर्य बसला आनी तेका तें सगळें वातावरण बरें 5 5 
मानवता. तो कितें म्हण्टा? तर, [ 

“है पळय कोणें ह्या अटंग्य रानांत केलां, तो जर आतां हांगा येवन म्हजेकडेन 
मागत तर हांव तेका म्हण्टा ते दितलो!” 

कन्या आनी वेळ करना. धांवता आनी धरता सुर्याचे पांय आनी म्हण्टा, 

“देवा, हांवूच ती! हारवेंच केलां हे पेड निवळ!” 

“हये! तर तुका जाय ते माग!” 

“देवा, म्हाका तुज्या रथाचो हो उजवो घोडो दी!” 

सूर्य “हेंच्व” म्हण्टा, आपूण तुका आनी कितेय दियन पूण हो घोड़ो दिवंक 
शकना. म्हागे रथाक बारा घोडे आसात. जाय तर हो उजवो घोडो सोडून तूं दुसरो 
खंयचोय माग, हांव तुका दिता!” 

कन्या नाच्च म्हण्टा. दिता जाल्यार आपल्याक फकत उजवोच घोड़ो दी, ना 
तर आपूण तुज्या पांयांकडेन हांगाच जीव सोडटा म्हण्टा. 

सूर्य किते करतलो? वचन दिलें न्ही एकदां! फार्टी घेबंक जाता? 

“चल तर बाये, दिलो तुका तो घोड़ो!” अशे म्हुणून सूर्य तिका सांगता. 
आनीक कितें सांगता? आपणे तुका घोडो दिलो खरो, पूण तो तुका हांगा मेळचोना, 
तो तुर्वे पाताळांत वचून हाडचो पडटलो. 

कन्या ' बरें!” म्हण्टा. पाताळांतच न्ही आनी खंयीय बुसून तो हाडूंक आपूण 
वतां म्हण्टा. सामकी खोश्शाल जाता ती. उठूठा आनी परत आपल्यागेल्या 
खानावळीकडेन येता. आनी सांज जावंक आयली तशी म्हातारेक घेवन त्या मळार, 
तळपाकडेन वता. 

तर नित्य-नेमापरमाण कपली गाय थंय येता. तिचे शेंपडेक धरून ती कन्या 
आनी म्हातारी पाताळांत वतात. पयलीं सारकेंच सगळें घडटा...... 

घोड्याचो राजपुत्र जावन तो न्हावन-धुवन पलंगार बसता. तर तेका आजय 

दोन ताटां.. दोन दुदा पेले.. दोन विडे येतात. 
तो म्हऱ्यांतल्या दिव्याक विचारता, 


“देव्या दिव्या, दिपका म्हाजो आवय-बापूय कितें करता?” 
“तुजो आवय-बापूय पुत्राच्या शोकान मरणाचे झडटेक लागला!” 


“अशें!” धळ्ळ करून पुत्राच्या दोळ्यांत दुकां भरतात. तीं पुसता आनी 
परत तो दिव्याक विचारता, 


“दिव्या दिव्या दिपका, म्हाजें राज्य कोण चलयता?” 
“तुजे राज्य प्रधान चलयता, आनी तेणें तें सगळें नागयलां!” 


पुत्र हय काय म्हण्टा. रागान तेच्यो मुठी आबुळटात. तो कांय वेळान दिव्याक 
परत प्रस्न करता, 


“दिव्या दिव्या दिपका, म्हाजी बायल किते करता?” 
“तुजी बायल तुज्या लागींच आसा!' 


कन्या तें आयकता आनी वेळ करना, धांवत वचून घोवाक वेंग मारता. 

“आत्ता तुका हांव मेळ्ळो!” राजपुत्र तिका सांगता. 

“खरें मूं? तुमचो परत घोड़ो जायना मूं?” 

“ना! परतो घोड़ो जायना! तुर्वे पळय जे कश्ट काडले, त्या कश्टांक लागून 
हांव खऱयांनीच तुका मेळ्ळो!” 

राजपुत्र बायलेक वेंगांत घेवन सामको आशेता-पोशेता, तिचीं दुकां पुसता. 
मागीर सकाळ जावंच्या वेळार तो, ती कन्या आनी म्हातारी तिगांय गायेबरोबर 
वयर सरतात. 

वयर सरून तीं थेट खानावळीकडेन वतात. ती बंद करतात. तेंतुतले सगळें 
सामान-वस्ती काडून लोकांक वांट्टात आनी बदूद आपल्या राज्यांत येतात. 

राजपुत्राक आयलो तो पळोवन प्रधान लागता थरथरूक, राजपुत्र कितें करता? 
प्रधानाच्या हातांतलं राज्य काडून घेता आनी तेका काडून बंदखणींत वडयता. 
मागीर तो आवय-बापायक मेळूंक वता. 

राजा-राणी सामकीं जीं पळय हांथुणाक मरणा-झडटेक लागिल्लीं तीं पुत्राक 
पळयनाका, सामकीं तट्टटीत जावन उबीं जातात आनी “बाबाऽऽ!” म्हण ताका 
वेंगांत काडटात. तेच्या दोळ्यांतल्यान धळूळ धळूळ करून दुकां व्हांवतात. सगळी 

प्रजा-लोक जमतात. तेवूय रडटात आनी राजपुत्र परत आयलो तो पळोवन सामके 
खोशाल जातात. 
मागीर राजा किते करता? आपूण आनी राज्यार बसना, पुत्राकच राजा 
करता, ते कन्येक राणी करता आनी आपूण देव-देव करीत आनंदात रावता. 
राजपुत्र मागीर बरेतरेन राज्य चलयता आनी कन्येबरोबर सुखान संवसार 
करून खाता. 


E 
(ही काणी श्रीमती कुशावती आमोणकार, आमोणें, केपें, गोय हिणें कथन केल्या.) 


राजशत्नां 8] 


10 


भिकशेन राजालो पुत्र 


व राजा आसता. तो सगळेवाटेन सुखी आसता. पूण एकूच वाटेन दुखी. 


तर कसले दूख्ख तेका? जाल्यार राजाक पुत्रफळ ना! तो जायते देव-देवस्पण 
करता, दान-धर्म करता पूण कांय फळाक येना. 

एका दिसा कोण एकटो तेका सांगता, “राजा तुये जायते उपाय केले आतां 
एक सत्यनारायणाची पुजा करून पळय.” 

राजा म्हण्टा, “बरें, करून पळोवपाक किते जाता!” ते प्रमाण राजा रोकडीच 
एक सत्यनारायणाची पुजा करता. केल्यार खऱ्यांनीच थोड्या दिसांनी राणी गुरवार 
जाता. राजाक खूब उमेद जाता. 

तर णव म्हयने भरतात आनी राणी बाळंत जावन एक बरो पुत्र जल्माक 
येता. येयल्यार तेचे आतां नकशतर' पळोवूं नाका? राज वयता भटागेर. गेल्यार, 
त्या पुत्राक घरा दवरू जायना. दवरल्यार राजागेलें सगळें राज्य वयता, धन-दौलत 
वयता आनी तेचे आनी राणयेचे दोळे फुटूटात म्हणोन नकशतराचेर बरयलेले 
आसा...तेका लोकांक दिल्यार तेचे बरें जाता! 

राजा किते करतलो? येदेशें तोंड करून येता घरा आनी व्हरोन वडयता त्या 
बाळशाक एक अटंगी रानांत! 


1. नकशतर = नक्षत्र, जल्म टिपण, जल्मपित्रका 

...तर कितें जाता? एक भिकशेन राजा आसता. भिकशेन म्हटल्यार तो 
पुपेकार! सामको गरीब! तेगे धंदो रानांत वचोन लाकडाचें सोळपे काडपाचे आनी 
बाजारांत व्हरोन इकपाचे. ते इकल्यार तेका एक-दोन पयशे मेळटात आनी तो 
तेचेर कशी तरी आपल्यागेल्या पोटा सवस्थकाय करता. 

असो तो भिकशेन राजा रानांत वयता आनी सोळपे काडपाक लाकूड सोदता. 
सोदल्यार, राजान पळय रानांत सोडलेले तें बाळशें "क्याँ55 क्‍्याँ 5५” करून रडता 
तें तेच्या कानार पडटा. 

“कोण काय बाळशा आवाज?” अशे म्हुणोन भिकशेन राजा त्या बाळशा 
सोदीत गेल्यार तेका एकीकडेन तें बाळशे दिसता. सामके तेका हुमले 
भल्ल्यात...हुमल्यांनी चाबोन तें तांबडें जालां आनी क्याँऽऽ क्याँ55 करून तें 
रंडटा. 

“देवा! देवा! कोणाले काय हें बाळशें!” येवजीत भिकशेन राजा तेका उबारता, 
तेच्या आंगावयले सगळे हमले फांफडिता आनी घेन्न घरा येता. तेकाय भुरगें - 
बाळ कोण नासता. आतां म्हणटा, देवानच आपल्याक हें दिला! आपूण तेका 
लहान-व्हड करतलों. 

भिकशेन राजा तेका इल्ली पेज लायता, तेच्या पोटाक घालता आनी तेका 
पोसता. पोसल्यार कितें जाता? भिकशेन राजागेल्या चुलीर पळय गाडगुलांत एक 
अण्णाटेभर तांदळाची पेज शिजताली, ती त्या भुरग्याच्या सत्वान भरून वोतोंक 
लागता! 

...तर इल्लो इल्लो करून तो भुरगो व्हड जाता, बरो एक पांच-सात वर्साचो 
जाता. तो एक दीस भिकशेन राजाक सांगता, 

“बाप्पा, हांव शाळेंत वयतां!...बरी कला शिकतां!” 

भिकशेन राजा कितें म्हण्टा, 

“बाबा, हांव एक गरीब मनीस. तुका शाळेंत कसो कन्न धाडटलों? शाळेंत 
वयतो जाल्यार बरी पाटी जायी, पुस्तकां जाये, कपड़े जाये! म्हाजेकडेन ते खंय 
आसात तुका दिवोक!” 

पुत्र बाप्पान सांगतरीच वोगी55 रावता. दुसरे दीस सकाणीं उठोन किते 
करता? एक पाट-घेता, बरी धुल्ली घेता, एक बांभळी कांटो घेता आनी शाळेंत 
वयता. वचोन शाळे दारांत भायरच बसता. भुरगीं सगळीं भितर बसतात. तेंकां 

मास्तर भितर बरप शिकयता. | 

हेवाटेन भिकशेन राजालो पुत्र किते करता? आपर्णे व्हयलेलो पाट दवरता, 
तेचेर बरीऽ धुल्ली घालता आनी भितर पळय मास्तर भुरग्यांक कितें अक्षर शिकयता, 
तें आयकोन बांभळी कांट्यान पाटार चिरता. जाल्यार तेका तें बरप रोकडेंच येता. 
बाकी भुरगीं इतको तेप शिकतात. पुणोन तेंकां आजोन कांय कळना. पूण हो पुत्र 
एका दिसामदीं सगळें बरप शिकोन पास जाता. 

मास्तर तें पळयता आनी भुरग्यांक बरोऽ बडयता. तुमकां म्हण्टा आपूण 
इतको तेप शिकयता, पुणोन आजून कांय अक्षर कळना. हो भिकशेन राजालो पुत्र 
एकाच दिसान पळय सगळीं अक्षरां शिकोन पास जाला! मास्तर ते नंतर तिडकीन 
शाळाच सोडून घरा वयता. 

जाल्यार दुसऱया दीस भिकशेन राजालो पुत्र असोऽ55 रस्त्यावयल्यान चलोंक 
लागता. चल्ल्यार तेच्या पांयांक गुंडों लागता. तो गुंडो तो घेता, बरो व्हाळार 
वयता. व्हाळांतली एक बरी फांतर काडटा आनी एक बरो गंदा फांतोर सोदून 
काडटा. ते नंतर तो फांतोर ते फांतरीर झरोवन गंद काड़टा...फुलां हाडटा. एक 
चिनू भन्न उदक हाडटा. मागीर तो गुंडो एका पाटार दवरून अभिषेक करून फुलां 
घालून, गंद लावन देवाची पुजा करता....तर अशेतरेन तो देवाची पुजा करून 
शिकता. बरेंऽऽ भटपण शिकता. 

ते नंतर दुसरे दीस तो मेस्तागेर वचोन मेस्तपण शिकता. . .तिसरे दीस कुमारागेर 
वचोन मड़क्यो करपाक शिकता... 

अशेतरेन तो बाराय विद्या शिकोन सामको पास जाता. जाल्यार तेवाटेन 
आनीक कितें घडटा? ह्या पुत्राच्या सत्वान भिकशेन राजा जो पुपेकार आसलेलो 
तो बरो शिरमंत जाता. तेचें सामकें घर भरोन दार वोत्ता! 

एका दिसा पुत्र भिकशेन राजाक इचारता? 

“बाप्पा, तूं कोणाक कितें दिवंचें बी ना मूं?” 

बाप्पा म्हण्टा, 

“आसा रे पुता, त्या 55 दुश्टपरधान राजाक हांव एक शंभर रूपया दिवचो 
आसा!....हांव पळय कांय ना म्हणोन हांगा थंगा भोवतालो, तेन्ना तेणे ते म्हाका 
दिलेले!” 

“अशे? जाल्यार बाप्पा, ते तुर्वे तेका व्हरोन दिल्यार बरे न्हूँ? ...लोकालें 

केदीच रीण आसूंक जायना! आसल्यार खंय दुसर्‍या जल्मा वचोन पावोवपाक 
जायें! ...सुण्याच्या, मांजराच्या, कुकडाच्या खंयच्याय जल्माक गेल्यार तें 
पावोबपाक जाये!” 

“तशे जाल्यार पुता हांव फाल्यांच वयतां!” 

भिकशेन राजा दुसऱया दिसा सकाणीं उठ्ठा आनी दुश्टपरधान राजागेर वयता. 

तर कितें? ह्या दुश्टपरधान राजाक एक कन्या आसता. ती कन्या म्हणजे 
मोठी दुलप-सुंदर! तेणें कितें केलां? एक मोठो गड बांदला आनी त्या गडांत ते 
कन्येक दवरल्या आनी आपूण तिका भरतार सोदता. त्या दुश्टपरधान राजाक 
भिकशेन राजाल्या पुत्राची खबर कळटा, तो बाराय विद्या शिकोन पास जाला 
म्हणोन. तेका भिरांत जाता, तो येदो मोठो शूर जाल्यार बाराय राष्ट्रां आपूण एकटो 
जिकोन खातो म्हणोन! 

त्याच वेळार भिकशेन राजा ते बरे शंभर रूपया घेन्न दुश्टपरधान राजाल्या 
दारांत पावता. 

“दादो, येयलो? यो. भितर यो.” 

दुश्टपरधान राजा भिकशेन राजाक भितर आपयता. झारी भन्न उदक हाडून 
दिवंक लायता तेका पांय धुवक. नंतर साकर-पाणी दिता. 

“दादो, कित्या येयलेलो?” 

तसो भिकशेन राजा सांगता, 

“तुये बरोऽ तेप पयलीं म्हाका एक शंबर रूपया दिलेले. ते फारीक करपाक 
येयलेलो.” 

“ते तुका हाये दिलेले बेश्टे, तुजेडेन ना म्हुणोन. ते तुका केन्ना हाये फारीक 
कर म्हुणोन सांगल्यात?” 

“तर्शे न्हू रे दादो, आज म्हाजेडेन आसात न्हू? म्हणोन फारीक करूंक 
येयलां हांव. कोणालेय रीण माथ्यार घेन्न मेल्यार ह्या जल्मांत मुक्ती मेळना!” 

भिकशेन राजान तशे सांगनाका, दुश्टपरधान राजा ते पयशे घेता, पूणोन 
तेका मनांतल्यान तिडक मारता. 

ह्या म्हण्टा भिकमाग्याकडेन पुत्राच्या सत्वान पयशे जाल्यात, तेन्ना त्या 
पुत्राकच ना केल्यार बरो! 

तो कितें करता? भिकशेन राजाक म्हण्टा, 

“दादो, तुका तो कोणालो पुत्र मेळ्ळो आनी आज तुर्जे घर भरोन दार 
वोत्ता!...असलो सत्वाचो पुत्र म्हाका केन्ना मेळटलो पळोवपाक?” 

“तूं कित्याक भिला रे, हांव धाडटा तेका फाल्यां तुगेर!” 

“तशे जाल्यार दादो ही चीट तेका दी, ना तर हांव तेका कसो वळखतलो, 
तो तुगेलोच पुत्र म्हुणोन?” 

दुश्टपरधान राजा बेगीबेगीन एक चीट बरयता आनी काडून भिकशेन राजाडेन 
दिता. भिकशेन राजा ती चीट कित्याक उसोन पळयता, व्हरता आनी पुत्राडेन 
दिता. 

“बाबा, त्या दुश्टपरधान राजान तुका आपल्याक पळोवूं जायो म्हटला 

“हय बाबा, तूं फाल्यां तेगेर बच. तेणें तुका ही वळखीक चीट दिल्या.” 

“बरें दादो, हांव वयता फाल्यां. ती चीट तूं मातशी म्हागे पुडव्या गांठीक 

बांद. 

भिकशेन राजा ती चीट व्हरता आनी पुत्राल्या पुडव्याक बांदून दवरता. 
मागीर उठोन आपल्या वावराक वयता. 

दुसर्‍या दीस सकाणीं पुत्र उठूठा, बरी अप्रंगोळ करता. धोतर न्हेसता, आपली 
आंगी घालता. माथ्याचो रूमाल बांदता. ते नंतर घोड्यां पार्गेत वचोन आपलो 
भोवचमत्कारी घोड़ो काडटा. घोड्याक आंगणांत उबो करता. आनी त्या घोड्यार 
आपूण सुंवार जावन दुश्टपरधान राज्यांत चलो लागता. 

बरोऽ दीस आसतना तो दुश्टपरधान राजाल्या राज्यांत पावता. पावल्यार, 
तो किते येवजिता? असो दीस आसतना लोकांल्या घराडेन वचप बरें न्हू! आपूण 
सांजेचो दुश्टपरधान राजागेर बयतलों! 

तो कितें करता? बरो आपल्या घोड्याक उदक पिवयता, आपूण पिता 
आनी असोऽ तळ्या धडेर आड पडटा. पडल्यार तेका थंगाच न्हीद लागता. 

त्याच वेळार दुश्टपरधान राजाली कन्या आपल्यो दोग दाश्यो बराबर घेन्न 
त्या तळ््यार न्हावपाक येता. बरी ती न्हाता-बिता आनी घरा परतुचे येळार तिची 
नदर पुत्राचेर पडटा. तो गोरो-गोमटो पुत्र तिच्या मनांत भरता. ती किते करता? 
आपल्या दासयांक म्हण्टा, 

“दाश्यो, दाश्यो....ती पळय खेतां-भुतां येतात! धांवा ! धांवात! फाटीं 

वळून चोयनाकात! ...लोकांक सांगात!” 

ते बराबर त्यो दाश्यो लागतात धांवूंक. मागीर कन्या तो पुत्र न्हिदलेकडेन 
वयता. तेका बरोऽ लागींच्यान पळोवन घेता. आतां म्हण्टा, तेच्या पांयांवयलें 
पुडवें सारके करतली!... ती जर पुडवें सारके करूंक वच, तिका ती गांठ दिसता. 
ही आनी कसली गांठ? अशें म्हणोन ती उसोन पळयता. पळयल्यार आपल्याच 
बाप्पान त्या कागदार अक्षर माल्लां! किते म्हुणोन? तर “हो भिकशेन राजालो पुत्र. 
हेका दिसता शेणी, कांय इचार ना पाचार नासतना, इश घान्न मारचो!” 

कन्या तें वाचता. आतां म्हण्टा, आपलो बाप्पा ह्या कागदार अक्षर मारूक 
इसरला. ती तो कागद पिनून वडयता. दुसरो कागद घेता. अशेंऽ कन्न आपल्या 
दोळ्यांचें काजळ काडटा आनी नाकटान त्या कागदार बरयता, 

“हो भिकशेन राजालो पुत्र. हेका दिसता शेणी कांय इचार ना, पाचार नासतना 
वयर वयर मंचकार-मेजार बसोवचो, तेका च्या-उंडो दिवचो आनी तीन दीस 
जावचे पयलीं इशयाकडेन तेचें लगीन करून सोडचें!” 

तर त्या दुश्टपरधान राजाले कन्येचे नांव आसता इशया. ती आपलीं तितकी 
कामां करता आनी घरा येता. येयल्यार दारांत धनीण येयलीना म्हणोन दोगूय 
दाश्यो बसोन रडटात. कन्या कितें म्हण्टा, 

“ये दाश्यो, तुमी कशी कन्न धांवत येयलीं गो? ...फाटल्यान बायलमनीस 
येता ते पावलेचो आवाज तुमकां आयकोंक येना गो? ...धांवात म्हटलें म्हणोन 
सामकींच धांवलीं?” 

दाशयांक बाबड्यांक कन्येन चिकानां केलीं तीं कांय एक खबर ना. तेंकां 
आपूण धांवलीं म्हुणोन गुन्यांवकारी जाता. 

हेवाटेन भिकशेन राजालो पुत्र सांजे येळाचो उठूठा आनी राजा घराकडेन 
वयता. गेल्यार राजा आंगणांत शिपाय आसात. तो पुडव्याची चीट सोडयता 
आनी शिपायांडेन दिता. शिपाय ती उसोवन वाचतात आनी ती चीट घेतात, पुत्रा 
घेतात आनी त्याऽ गडार वचोन कन्येडेन दितात. कन्या म्हणटा, 

“शाब्बास! रामजी गोमजी शिपायांनो, भले शाब्बास! तुमी आत्ताच्या आत्तां 
वचोन मळी-माटोव जपात!। ...रयत-कुळाक लग्नाचे आमंत्रण दियात! ... आनी 
तुमी गो दासी-बडकुरांनो, पुत्राक बेग्गीन च्या-उंडो तयार करात!” 

ते बराबर शिपाय-दासयो बेगी-बेगीन आपल्याक दिल्ल्यो शिरइसो करपाक 

धांवतात. 

शिपाय गांवांत बचोन उले करतात, 

“ये भावांनोऽऽ!” 

“ओऽऽ!” 

“आमगेल्या राजान, कन्येचे तीन दिसां भितर भिकशेन राजाल्या पुत्राकडेन 
लग्न करात म्हणोन चीट दिल्या तेन्ना तुमी सगळ्या रयत-कुळांनी येवन लग्नाचो 
मळी-माटोव जपों जायो!” 

राजाली वर्द म्हण्टकच लोक उळठूठात बेगीन. ते किते येबजितात, राजागेर 
वचोन मागीर माटवाक सामान सोदूंक गेल्यार येळ जावचोना! ...लोक सगळें 
वयतनाच एक एक वस्त व्हरतात. कोण एक खूंट॒ व्हरता! कोण म्हेड व्हरता! कोण 
चुडीत! ...कोण वांसूट? ....अशे तरेन एक एक वस्त व्हरोन लग्नाची तयारी 
करतात आनी तीन दीस जावचे पयलीं कन्येचे पुत्राडेन लग्न लायतात. 

तर राजा पळय असोऽ तिळसांजेर शिकारेसाकून परत घरा येतालो, तो तेका 
लग्न लावन परतो गांवांत वयतलो भट वाटेर सांपडटा. 

“ये भटमामो, खय गेल्लो रे इतके गडबडीन?” 

“खंय आनीक? तुगेले, राजाले कन्ये लग्न लावपाक?” 

“म्हागे, राजाले कन्ये लग्न? ...आनी म्हाका खबर ना? कितें सांगता रे 
हो?” 

राजा भटागेल्या पोल्यार हेवाटेन तेवाटेन दोन दोन थापटां फुलयता आनी 
मुखार सरता. सरल्यार तेका सव्याचे नाल्ल-तांदूळ भन्न, तेची पोटली माथ्यार घेन्न 
गडबडीन वयतलो मडवळ मेळटा. 

“ये मेस्त्रीऽ5, खंय गेल्लो रे? आनी ही पोटली कसली?” 

तर तोवूय राजाक तुगे कन्ये लग्ना गेल्लो सांगता. राजा तेच्याय पोल्यार दोन 
दोन थापटां फुलोवन मुखार सरता. सरल्यार तेका म्हालो खांदाक हडप लावन 

धांवता तो दिसता. आनी जाता किते? तेगे तें हडप धांवतना घड्क्क! घड्क्क! करून 
आवाज करता. 

“ये खरकट्या55, खंय गेल्लो रे इतको काळोख जावंक?” 

“हांव तुगे राजा कन्ये लग्ना गेल्लो!... थंगा सगळ्या जाण्ठ्यां - भुरग्यांगेले 

केंस मारता म्हणसर काळोख जालो.” 

कितें तङ्डकां सांगता काय म्हुणोन राजा तेच्याय पोल्यार थापटां फुलयता 
आनी मुखार वयता. ...मुखार तेका एक एक करून गांवचो सगळोच लोक मेळटा. 

आतां म्हण्टा कन्ये गडार वचोनच कितें कात तें दोळ्यांनी पळयल्यार बरें! 
राजा अशें येवजिता आनी कन्ये गडार वयता. गेल्यार दारांत मळी-माटोव जपून 
तन्नां-मखरां लावन आसात आनी लोकांनी जेवन-खावन खोले-बिले वडयल्यात. 

दुश्टपरधान राजाक सामकें कितें जावपाक लागता. तो सामको धुयेचेर तापता. 

“बायेऽ 5 ! आज तुका हायें सांगले कितें आनी तुये केले किते?" 

ते बराबर कन्या बापायक सांगता, 

“ना बाप्पा! .....तुयें अक्षरां माल्लेलीं तेचपरमाण हायें कामां केल्यांत.” 

कन्या चीट काडून राजाकडेन दिता जाल्यार खरेंच चिटयेचेर कन्येडेन लग्न 
करचे म्हटलां. 

“देवाऽऽ! देवाऽऽ! हांवूच अक्षर मारूक चुकलो!” 

तो वयता तोंड वाकडें कन्न, पुणोन तेचो राग वचना. ह्या भिकशेन राजाल्या 
पुत्राक म्हण्टा, असो मेकळो सोडल्यार तो बारा राष्ट्रां एकटो खातलो. तेका कशाय 
बशेन ना करूंक जायो! तो वयता आनी पुत्राक मारूक बरे माराणे काडटा आनी 
तेंकां काकादेवते देवळांत लिपोवन दवरिता. नंतर येवन पुत्राक सांगता, 

“बाबा, आमगे घराण्यांत लग्न जाले म्हण्टकच जांवयान रातचें, काकादेवते 
देवळांत निवूद करू जायो. ना तर व्होर, सुखाशीना येना! देवाक पडना!” 

पुत्र म्हण्टा, 

“घराण्याची रीत आसा तर करया निवूद बाप्पा!” 

भिकशेन राजा पुत्र बरो सोमारा रातचो निवूद रांदता, ते नंतर पोशाख घालता, 
माथ्या रूमाल बांदता आनी निवूदाचें ताट घेन्न देवळांत वर्चोक भायर सरता. 

सरल्यार, आंगणांत वाटेर एक भुजंग धोलता आनी तेका वचोंक वाट दिना. 
पुत्राक शकून जाता. किते करतलो? देवळांत वचों तर जाये! तो म्हणटा, 

“आरे धोलता कित्याक? म्हाका वाट सोड! कितें घडपाचें तें घडटलें!” 

भुजंगाच्या खंय दाव्यान गेल्यार तो दाव धरता. हो उठूठा आनी तेच्या 
उजयान वयता. मातसो मुखार वयतनाच तो भुंयेःआदळटा आनी उमथो पडटा. 
तेच्या हातांतलो सगळो निवूद सकल पडटा. ते बराबर तो उठोन भरूक लागता. 

तेद्याच येळार कितें घडटा? राजालो पुत्र पळय शिकारे गेल्लो तो परतो येता 

आनी थंगा पावता. 

“आरे भावडे, कितें जालें?” 

तर तो पुत्र मेवण्याक खबर सांगता. मेवणो म्हण्टा, “तूं हे धुल्ला कपडे घान्न 
देवळांत वचनाका! तूं घरा वच! तुगे निवूद काकादेवतेक हांव पावयतां!' 

मेवण्यान सांगळे म्हण्टकच पुत्र घरा परतता आनी हेवाटेन मेवणो तो निवूद 
घेन्न देवळांत वयता. गेल्यार तो देवळाच्या दरवंजा आपटता. “घड्डक' असो 
आवाज येता. हे पळय माराणे देवळांत लिपलेले, ते आसतात न्हिदे दोळ्यांचे! ते 
समजतात राजा जांवयच येयला म्हुणोन. ते हातांतल्यो तरसादी काडून राजापुत्राचें 
शीर वडयतात. 

....काकादेवती बरी55 पाशाणाची शिळा घेन्न, मनशाची ही करणी बारीक 
दोळे करून पळयता! 

सकाळ जायनाका, ते शीर एका ताटांत धांपून घेन्न माराणे राजाडेन वयतात 
आनी राजाक तें दितात. राजाक दिसता जांवयाचें शीर म्हणोन. तो बरो उमेदीत 
जाता आनी ताटाचेर धांपलेलो कपडो कुशीन करता. तर किते? आपल्याच पुत्राचे 
शीर! 

“आरे म्हाज्या बाबा रे! म्हाज्या राजपुत्राचो घात जालो!” 

आतां राजा येवजिता, आपलो पुत्र मरून आपणे आनी कित्याक जितो 
रावपाक जार्ये? ...तो आपलेच तरसादीन आपले शीर कापता. 

.... काकादेवती बरी55 पाशाणाची शिळा घेन्न मनशाची ही करणी बारीक 
दोळे कन्न पळयता! 

भिकशेन राजाल्या पुत्राक ही खबर कळनाका, आपल्याचेर म्हण्टा हे बसलेडेन 
अपशरण येयलें. तेन्ना आपूणच आपलो जीव ना करतां! 

तो एक बरो फरसो पेटयता. एक सुरी घेता आनी त्या फरसाकडेन बसोन 
आपल्या आंगाचो एक एक मांसा कुडको काडून त्या फरश्यांत वडयता. ते बराबर 
भरभर जावन ते मांसा कुडके जळोन वयतात. 

हे वाटेन काकादेवती बरी55 पाशाणाची शिळा घेन्न, मनशाची करणी बारीक 
दोळे कन्न पळळता! 

...सगळे आंगाचे मांस काडून सोंपले, तशें अखेरेक पुत्र आपले शीर कापपाक 
वयता. त्या येळार काकादेवती म्हण्टा, 

“खबरदार! .. देह कार्पोक जायना! जायें ते माग 

“तुयें दिलेलें खूब आसा! ...देवते म्हाका तीन वर जाये 

“पावले! ...कसले ते सांग!” 

पयल्या वरान म्हण्टा मेवणो जिवंत जावूं जायो, दुसऱ्या वरान मांव आनी 
तिसऱ्या वरान आपल्या आंगाचें मांस पयलीं सारके येवूं जायें!... .अशें म्हुणोन 
पुत्र काकादेवतेक सांगता आनी देवता मागलेलें तेका रोकडेंच दिता. 

दुश्टपरधान राजा आपूण जिवंत जालो तें पळयता, आपलो पुत्र जिवंत 
जालो तें पळयता. हें सगळें म्हण्टा भिकशेन राजाल्या पुत्राच्या सत्वान जालें. 
वयता आनी तेच्या पांयार उडी घेता, आपूण चुकलो म्हण्टा. 

पुत्र म्हण्टा, “शी! शी! बाप्पा! तशे करनाका! तूं जाण्टो मनीस! ...तुजे 
शिकवणेन आमी चळपाचें! ....जाल्लें गेल्लें इसरून आमी सगळे बरी कोन्न रावया!” 

दुश्टपरधान राजा, “बरें, पुता” म्हण्टा. 

मागीर भिकशेन राजालो पुत्र आपले बायले घेन्न आपल्या बापायल्या राज्यांत 
वयता. वचोन बापायक सगळी खबर सांगता. भिकशेन राजाक पुत्राच्या सत्वा 
खबरी आयकोन उमेद जाता. पुतान बायल जोडून हाडल्या ती पळोवन तेका उमेद 
जाता. तो आपलें सगळें राज्य काडून पुताच्या सुवादीन करता. पुत्र मागीर तें राज्य 
बरेतरेन चलयता आनी सुखान संवसार कन्न खाता. 


| £) 


हः 
(ही काणी श्री. म्हाळगो बेळीप, काजूर, केपें, गोंय हांणी कथन केल्या.) 

11 


रस्तोबा 


ए, 
क राजा आशिल्लो. तो एका राजाल्या सात जाणीं धुवाकडेन लग्न जालो 


आनी तेंका आपल्यो राणयो केल्यो. तर आसा! राजा आपल्या राणयांबरोबर बरो 
उमेदीन आसता. 

कांय दिसांनी राजाली व्हडली राणी गुरवार जाली. राजाक सामकी उमेद 
जाली. पुराय गांव-देश खूश जालो. राजान तिका सात म्हयने भरतकच गांव- 
देशाच्या लोकांक आपोवन साडी-चोळी, फुलां केलीं. आनी म्हणलो, म्हाका 
चेडूंच जाय. 

म्हण्टा पुसून राजाले दुसरे राणयेक दीस गेले, मागीर तिसरेक...अशे तरेन 
राजाल्यो सवूय राणयो गुरवार जाल्यो. राजान तेंकां बरीं थाटान फुलां माळळीं 
आनी सगल्यांगेर चेडवांच जाल्यार पुरो म्हटले. 

राजान म्हटलेले प्रमाण सगल्यांचेर चेडवांच जाली. राजाक सामकींऽऽ उमेद 
जाले. तेणे आख्ख्या गांव-देशाक, किडेक आनी मुयेक म्हणनासतना आपोवन 
तडाख्यान तेंचो बारसो केलो. 

कांय दिसांनी, एका स म्हयन्यान सुमार कितें घडले? राजाले निमाणे, सातवे 
राणयेक दीस गेले. राजाक ह्यावूय वेळार उमेद जाली. पूण तेणें म्हणले किते? 
तर, “म्हाका हेवूय राणयेगेर चेडू जाल्ले जाय. म्हाका सगळीं सात चेड़वां जाय. 
जर हे राणयेगेर चेडो जायत तर तिका आनी भुरग्याक दोगांयकय हांव घरांतल्यान 

धांवडावन घालतलो. 

ते आयकून सातवे राणयेक सामको घपघपो सुटलो. देवा म्हाका चेडूंच 
जाल्यार पुरो. अशें म्हणून ती देवाकडेन मागत रावली. तर तिका फुलां-बिलां 
जालीं, वेळ -घटकां भरून तिगेर चेडो जालो. तें पळोवन सातवी राणी आनी 
तिगेल्यो सवूय भयणी भिल्यो. तेमी कितें केळे? वैजिणीक सुपलीभर द्रव्य दिलें 
आनी तिका सांगले, | 

“सातवे भयणीगेर चेडो जालो म्हणून तूं राजाक सांगनाका. ह्या सव भयर्णीक 
` भाव जाय. राजाक कळ्ळ्यार राजा तेका मारून वडयतलों.” 

वैजिणीन “बरें” म्हटलें. तर राणी बाळंत जाल्ल्याची खबर राजाक कळ्ळी. 
तो बेगीबेगीन धांवत राणये म्हालांत येयलो आनी तेणें वैजिणीक विचारलें, 

“राणयेगेर कितें जालां?” 

वैजिणीन सांगले, “चेडू जालां!” 

राजा खूश जालो. सात जाण चेड़वांचो बापूय म्हणून तेणें हड्डे मुखार काडले. 
नंतर रितीप्रमाण भुरग्याचो बारसो जालो. तर हयो राणयो तेका चेडवाचे कपडे 
- घालूंक लागल्यो आनी तेचे केंस वाडोवंक लागल्यो. अशे तरेन तो चेडो, चेडवां 
म्हणून बाकीच्या चेड्यांबरोबर वाडूक लागलो. 

कांय तेंपान राजान आपणाल्या चेडवांक शाळेंत घातलीं. स्यावूय भुरग्याक 
घातलें. तर भुरग्यां शाळेंत शिकूक लागलीं. पयली, दुसरी, तिसरी....करून तीं 
पांचवेक पावलीं. ती पाचवेक पावतकच एक दीस राजाच्या मनात जालें, चेडवां 
शाळेंत किते शिकतात तेची खबर घेवन येवया. अशें म्हण चितून तो शाळेत 
गेलो. त्याच वेळार भुरग्यांक मदले सुटयेक भायर सोडिल्लें. तेन्ना राजालो तो चेडो 
चेड्यांचे मुतारेंत गेलो आनी चेडवां आसलेलीं ती चेड़वांचे मुतारेंत गेली. तें 
पळोवन राजाक गूढ़ जालें. तो आनी शाळेंत गेलो ना. सरळ घरा येयलो. येवन 
तेणें सगल्या राणयांक आपोवन हाडलीं आनी तेंकां विचारलें, “आज हांव भुरग्यांले 
शाळेकडेन गेल्लो. थंय हांवें व्हडलीं सगळीं चेडवां चेडवांचे मुतारेंत गेल्ली आनी 
धाकटे चेडू चेड्यांचें मुतारेत गेल्लें पळयलें. हें कशें तें सांगात! तें चेडूं काय 
चेडो?” 

तें आयकून राणयांक कडकडो भरलो. पूण तीं तोंड उगडना जालीं. त्या 
वेळार राजान प्रधानाक वर्जीभर चिंचेची सोपां हाडूक सांगलीं आनी राणयांक 

सांगले, तुमी खरें तें सांगना जाल्यार तुमकां आपूण चिंचे सोपांनी बडयतलो म्हुणून. 
तें आयकून सातवी राणी चक्कर येवन ढब्ब करून सकल पडली आनी बाकीच्या 
स राणयांनी, सातवे भयणीगेर चेडो जाल्लो म्हुणून कबूल केलें. 

तें आयकून राजाक सामको राग भरलो. तेणें शिपायाक आपयले आनी हे 
राणयेक आनी त्या चेड्याक अटंग्य रानांत, मनशां जाग ना, उदक ना..अशा 
जाग्यार व्हरून सोडात म्हण सांगले 

सांगतरेच दरबारांतले लोक खूब रडले. सवूय भयणी रडल्यो. सगळ्यांनी 

राजाचे पांय धरले. तेंकां रानांत धाडनाका म्हण सांगले. पूण राजा आयकलो ना. 
शिपायांकडल्यान राणयेक आनी चेड्याक तेणें अटंग्य रानांत धाडून दिलेंच. 

शिपाय दिल्ल्या वर्दीप्रमाण राणयेक आनी पुत्राक घेवन गेले आनी तेकां 
उदक नासलेल्या अटंग्य रानांत सोडले. मागीर तीं आवय-पूत थंय उरलीं. थय का 
करतलो कावळो ना, शी करतली शिल्ली ना. मनीस ना, कोण ना. राणयेचेर 
सामकें संकश्ट येयलें. जगल्यार जगता, मेल्यार मरता अशें म्हण ती, चेड्याक 
घेवन रातभर रडत रावली. 

म्हण्टा म्हण्टा उजवाडले. खाण ना, जेवण ना. विचारतलो कोण ना. किते 
करतली? सकाळ उठून राणयेन बरो जागो हातान साफ केलो आनी थंय इल्ली 
तायखिळ्यांची खोप तयार केली. रानांत भोवन कंदमुळां हाडलीं आनी मागीर 
पुतान आनी तिणें खालीं. अशे तरेन तेचे दीस वचूक लागले. चेड्याक शाळा ना, 
शिक्षण ना जालें. पूण चेडो खूब हुशार जालो. एक रान सोडून, दुसरें रान सोडून 
गांवांर रस्त्यार येवन बसचो आनी राणी मागीर कंदमुळां हाडून, तीं काडून तेका 
खावूक म्हणून आपोवची. “खंय गेलो रे? यो रे खावूंक यो!” तेन्ना चेडो धांवन 
येवचो आनी आवयले मांडयेर बसचो आनी विचारचो, 

“आई, तूं म्हाका खंय गेलो रे! यो रे! म्हण कित्याक आपयता? नांवान 
कित्याक आपयना?” 

आवयन सांगले. 

“पुता तुका आसा तें नांव तुगेल्या बापायन दवरिल्ले. आतां बापायक तूंच 
नाका जाला, तर तेणें दवरिल्ले नाव तरी आमकां कित्याक?” 

तेन्ना चेड्यान म्हटले, 

“आई, तूं तरी एक नांव म्हाका दवर.” 

“हयी. हांव नांव दवरू? बरें दवरता.” आवयन म्हटले. 

“तर तूं कायम रस्त्यारच रावता. रस्त्यारच बसता म्हण तुका हांव रस्तोबा 
म्हणूनच नांव दवरतां!” 

चेडो तयार जालो. मागीर आवय तेका रस्तोबा म्हणून आपोवंक लागली. 
तर रस्तोबा आज एका रस्त्यार बसता, म्हटल्यार फाल्यां दुसऱ्या...परां 
तिसऱ्या. ..अशें करतां करतां तो विटी -तोंड्यांनी खेळूंक लागलो. एकटोच खेळटां 
खेळटां एक दिसा तेची विटी उसळोन बाजून गेली. तर चेडो धांवन ते विटयेकडेन 
वच तर थंय एक व्हडली रोयण जाल्ली आसा. सामकी कांट्या-खुट्यांनी वेडिल्ली. 
लिंगान भरिल्ली ती रोयण पळोवन चेडो भिलो . पूण पळयत रावलो आनी पळयतां 
पयळतां मुखार गेलो आनी हो कसो घुडो कांट्यान भरिल्लो? म्हगेली विटी ह्या 
कांट्यांत शिरकला म्हण ती विटी काडूंक कांटे हातान सोडोबंक लागलो. हात 
कांस्यान भरलो. एका हातान हाताचे कांटे काडटा आनी परत त्याच हातान रोयणीचे 
कांटे काडटा. अशें करतां करतां तेका वेळ जालो. रात जाली. नंतर आवयन उलो 
मारतकच तेका घरा येवचें पडले. घराकडेन तो जेवन-खावन न्हिदलो पूण तेची 
विटी कांट्यांत उरली. 

दुसरे दीस रस्तोबा परत त्या जाग्यार वचून कांटे काडटा, रोयण फोडटा! 
कांटे काडटा, रोयण फोडटा। कांटे काडटा, रोयण फोडटा...! करून करून सगळी 
रोयण फुटली आनी तेका भितर एक लांब केंसाचे तकलेचो बुड्डोसो दिसलो. 
पयलीं तेका कितें म्हण कळ्ळें ना. मागीर तेका भितर कोण मनीस आसा म्हण 
दिसले. तेन्ना हातानच तो रोयण खणूंक लागलो. तेतूंत तेका बारा वांव हाताचो 
दाड़ी-मिशी पिकिल्लो ऋशी बसलेलो दिसलो. 

त्या रूशीन पोराक घट्ट मिठी मारली आनी तो खूब रडूक लागलो. बारा 
वर्सा जालीं आपूण हें रोयणींत आसा. आपल्याक कोणे उदूदारलो नासलो. तुवें 
आज आपलो उद्दार केलो. तेन्ना तुका जाय तें माग म्हुणून तेणें सांगले. 

तेबराबर रस्तोबान म्हटलें, 

“बाप्पा, म्हाका कांय नाका. म्हागेली विटी हे रोयणींत शिरकल्या. ती म्हाका 


जाय. 


रूशीन तेका ती काडून दिली आनी तेची खबर विचारून घेतली. तशी 
पोरान तेका सगळी खबर सांगली. रूशी म्हुणूंक लागलो, 

“पोरा, तूं कांयच भिनाका. हांव तुमकां ह्या रानांत घर-दार बांदून दितां. 
तुमकां जेवपाक-खावपाक सगळें तयार करून दितां.” 

तर तूं अशें कशें तयार करून दितलो? अशें चेड्यान विचारलें. रूशीन 
रोखडेच मंत्र म्हटले आनी हातांत तांदूळ घेवन मंत्रयले. चेड्याक सांगले, “पोरा, 
हे तांदूळ घे आनी घरा वच. उजव्या हातांतले तांदूळ काड, तुमी ज्या जाग्यार 
रावतात थंय उबो रावन, दोळे धांप आनी तुका कसले जाय तें घर माग. जातलें! 
दाव्या हातांतले तांदूळ व्हर आनी घरांत दवर. तुजेर कसलेंय संकश्ट आयल्यार ते 
मार. संकश्ट निवारण जातले. मात पोरा एक गोश्ट लक्षांत दवर. तूं ह्या रस्त्या 
पर्यंतच येवन थांब. मुखार केन्ना वचनाका. एक तर फुडें वाट ना आनी गेल्यार तूं 
त्रासांत पडटलो.” 

रूशीक पांयां पडून रस्तोबा घरा गेलो. वचून तेणें आवयक घडलेली खबर 
सांगली. मागीर उजव्या हातीचे तांदूळ मारून, आपल्याक घर-दार, बाग-बगीचो, 
उदक-पाणी मागले. मागल्या बरोबर रणरण करून सगले तयार जालें. राणयेक 
सामकीं उमेद जाळी. ती आनी चेड़ो थंय सुखान रावंक लागली. 

कांय दिसांनी रस्तोबाक फुडल्या रस्त्याक वचपाची सामकी इत्सा जाली. 
तो रूशी फुड्यांत गेलो आनी म्हणलो, 

“बाप्पा, हांव फुडल्या रस्त्याक वतां.” 

तेजेर रूशीन सांगले, 

“पुता, असली चूक करनाका. त्या रस्त्याक गेल्लो मनीस परत येना.” 

रूशीन तेका सगळी खबर सांगली. त्या रस्त्यान पांच गांव फुडे वयतकच 
सगळे लोक शिळा जावन पडटात त्या पांच गांवां फुडे एक अटंग्य रान आसता. 
त्या रानात एक राजालो व्हड राजवाडो आसा. त्या राजवाड्यांत एक राजकन्या 
आसा. ती गेल्ल्या गेल्ल्याक शिळा करून दवरता. तेन्ना तूं त्या गांवांत वचनाका. 
ती तुकाय शिळा करून दवरतली . 

पूण रस्तोबा कसोच आयकना जालो. आपूण वतलोच म्हुणूंक लागलो. 
तेन्ना रूशीन तेका परत तांदूळ मंत्रोवन दिले. “हे घे आनी मारीत वच. तुका वाट 
जातली. वाटेर म्हजेसारकोच एक रूशी मेळटलो. तेका उद्धरय. तो तुका फुडलो 
मार्ग दाखयतलो.” अशे म्हणून रूशीन तेका सांगले. 

रस्तोबा ह्या रूशीन सांगिल्लें तशेंच करीत गेलो. तांदूळ मारतकच तेका 

वाट जायत गेली. वाटेर तेका कांट्यांनी भरलेली एक रोयण मेळ्ळी. ती निवळ 
करून रोयण फोडटच तेंतल्यान एक रूशी भायर सरलो. त्या रूशीन म्हणले, 

“पुता, तूं कोण? हांगा कसो पावलो? हांव हांगा बारा वर्सा पर्यंत हे रोयणींत 
आशिल्लों. तुवें म्हाका उदूदरलो. तेन्ना तुजेर कसले संकश्ट आयलां तें सांग.” 

त्या वेळार रस्तोबान घडलेली सगळी खबर सांगली आनी आपल्याक 
मुखावयली वाट दाखय म्हटलें. रूशीन तेका जायतो समजायलो. तूं फुडे वचूंक 
शकतलो. परत येवंक शकचोना. म्हणूनय सांगलें. पूण रस्तोबा कसोच आयकना 
जालो. तुमच्या आशिर्वादान आपूण परत येतलोच म्हणलो. स्यावूय रूशीचो 
नाईलाज जालो. तणे रस्तोबाक तांदूळ मंत्रोवन दिले आनी हे मारीत वच. फुडलो 
मार्ग तुका मेळटलो म्हण सांगले. 

ते बरोबर रस्तोबान रूशीक पांयां पडून ते तांदूळ हातांत घेतले आनी मारीत 
मुखार गेलो. तेका वाट जाली. वाटेर आशिल्ल्या वाग, शिव, कोलो, वाशेल 
अशा सगल्या रानवटी सावदांक भूल पडली. रस्तोबा कायच आडखय नासतना 
बंगल्याकडेन पावलो. बंगलो राखूक आसलेल्या शिपायांक भूल पडली. 

रस्तोबा बंगल्यांत पावलो. जाल्यार व्हडलो बंगलो. बंगल्यांत सगळी 
गिरेस्तकाय भरल्या. तेणें सगळ्या दास-दासयांक भूल घातली आनी तो बंगलो 
भोबूंक लागलो. 

तर त्या बंगल्यात एके कुडींत पलंगाचेर एक सुंदर राजकुंवरी तेका न्हिदलेली 
दिसली. आनी थय कितें घडलां तर तबकांत एक पानां डबो आसा आनी पत्रिका 
आसा. ते पत्रिकेचेर बरयलां, “खऱ्या एका बापायलो कोणूय हांगा येत तर तो ह्या 
पानां डब्यांतलं पान खातलो आनी पानाचे पिकेन आपलें हांगा नांव बरोवन 
दवरतलो!” 

रस्तोबान तें वाचलं आनी पानां डब्यांतलं पान खालें आनी राजकुंवरीच्या 
पोल्याचेर पान खावन, पिकेन बरयलें, हांव अमूक एक बापायलो चेडो रस्तोबा, 
हांगा येवन तुर्वे बरयिल्लें वाचून पान खावन तुज्या पोल्याचेर बरोवन दवरून वतां. 

इतकें काम करून बंगल्यांत रांदून दवरिल्लें जेवण बी जेवन रस्तोबा भायर 
सरलो. दारांत रावन व्हडल्यान गवजी मारूक लागलो. तें आयकून सगळे भूल 
पडलेले शिपाय जागे जाले आनी तेच्या फाटीक लागले. सगळीं सावदांय जागी 
जावन तेच्या फाटीक लागलीं. तेन्ना तो धांवन पयल्या रूशीकडेन येयलो. रूशीक 

तो काम करून येयला म्हण कळळें. तेणें तेका शाबासकी दिली आनी मांडयेपोंदा 
लिपोवन दवरलो. तेच्या फाटल्यान लागलेले सगळे शिपाय-सावदां तो खंय ना 
जालो म्हणून परतीं गेलीं. मागरी रस्तोबा आपल्या घरा गेलो. 

हेवाटेन राजकुंवरी जागी जाली. तर आपल्या पोल्याचेर नांव बरयलां म्हण 
तिका कळ्ळें. खरो दादलो म्हणली ती. तिणें आपल्या बापायक वचून सांगले. 
तिगेलो बापूय रस्तोबाल्या बापायलो मित्र. तेकाय उमेद जाली. तेणें बेगीबेगीन 
प्रधानाक लग्न थारावपाखातीर तेगेर धाडलो. थंय गेल्यार रस्तोबाल्या बापायन 
आपल्याक कोण पुत्र ना, आसा त्यो सगळ्यो कन्याच म्हणून पयलीं सांगले. पूण 
नंतर प्रधानान सगळी खबर सांगतकच तेकाय उमेद जाली. आपलो पुत्र खरो शूर- 
वीर म्हणलो आनी आपूण स्वता प्रधानाक शिपायांक बरोबर घेवन, तेंकां सोडलेल्या 
त्या रानांत गेलो. गेल्यार थंय कितें? पुत्र आनी बायल सामकीं एका राजवाड्यांत 
रावतात. 

राजान वचून राणयेची आनी पुत्राची चूक मागली आनी जालें तें जाळं आतां 
आमी सगळीं बरी करून रावया म्हण सांगले. रस्तोबानय बापायक भोगशिलें. 
नंतर रस्तोबालें ते राजकुंवरीकडेन मोठ्या तडाख्यान लग्न जालें. 

लग्ना नंतर कांय दिसांनी रानांतलो आपलो बंगलो शिपायांक दिवन रस्तोबा 
आपल्या आवयक घेवन राज्यांत गेलो. राजान तेका रोकडोच शिंवासनाचेर बसोवन 
सगळे राज्य तेच्या सुवादीन केले. 

रस्तोबान मागीर आपल्या सवूय भयणींचीं बरेकडेन लग्नां करून दिलीं. आनी 
आपूण आपल्या आवय-बापायक आनी सवूय मावशांक घेवन सुखांत रावलो 
आनी बरे तरेन राज्य केलें. 


जि 
(ही काणी सर्गेस्त श्रीमती मंजुळा गोसावी, सदाशीवगड, कारवार हिणें कथन केल्या.) 

दोन प्राणांची राजकन्या 


एङ SR SERS A 
ए आसता राजा, तेका तीन पुत्र आसतात. राजा तेंचीं लग्नां करपाचे 


थारायता. जाल्यार ते बापायक किते सांगतात? तर, 

“बाप्पा, लग्न करचे पयलीं आमी चार राज्यां भोंवन येतात.” 

ते बराबर बापूय म्हणटा, 

“वचा रे पुतांनो, तुमकां जाय थय भोंवात, चार राज्यां पळोवन येयात. 
मागीर लग्न संवसार जातकीच खंय भायर सरूक मेळटा!” 

बापायन उतर दिलें तशे तिगीय पूत तान-लाडू, भूक लाडू करून बरोबर 
घेतात आनी घरांतल्यान वचूक भायर सरतात. सरल्यार, पयलो पुत्र बापायक 
सांगता, आपल्याक जर किते वायट बरें जायत तर दारांतली तुळस बावतली. 
दुसरो सांगता, आपल्याक किते जाल्यार देवाकडेन जी तलवार दवरिल्ली आसा 
तिका तांब येतली. 

तिसरो किते सांगता? तर बाप्पा म्हण्टा, “म्हाका काय एक जावंचेना. हांव 
जसो वता तसोच बरे तरेन घरा परततलों.” 

राजाले तिगूय पुत्र तीन वचनां सांगून घरांतल्यान भायर सरतात. 

व्हडलो पुत्र किते करता? आपले बरोबर प्रधान पुत्राक घेता आनी नीटूट 
वाट मेळटा तेवाटेन चलूंक लागता. चलतां - चलतां तो एका रानांत पावता. 
येदोळ म्हणसर काळोख पडटा. त्या काळखांत तेका एक पेड दिसता. त्या पेडाचेर 

ते अशे सुशेग घेवंक बसतात. जाल्यार तेंकां एक उंट दिसता. राजपुत्र प्रधानपुत्राक 
सांगता, आपल्याक म्हणटा हें उंट जाय आनी तो तेका धरूक वता. तशे तें तुरू 
तुरू करून धांवता. राजपुत्रय धांवता तेच्या फाटल्यान. 

बरो वेळ जाता. प्रधानपुत्र राजपुत्राची वाट पळयता. पूण राजपुत्राचो पत्तो 
ना आनी ते उंटय ना. कितें करतलो? तो काळखांत खंय म्हुणून सोदतलो? बाबडो 
दीस जावपाची वाट पळयता. एकदांचो दीस जाता. दीस जातकच तो सोदता 
तेका हेवाटेन तेवाटेन. खंयच मेळना. बाबड़ो येदेशें तोंड करून परतो राज्यांत 
वता. जाल्यार राज्यांत राज्याल्या दारांतली तुळस बावलेली आसता. 

हेवाटेन कितें जाता? दुसरो जो राजपुत्र आसता, तेणें बराबर सरदार पुत्राक 
घेतलेलो आसता. तोवूय भोंवत भोंवत त्याच रानांत पावता. तसोच काळोख 
जाल्लो आसता. तोवूय पेडार सुशेग घेवपाक बसता. तर तें उंट तर्शेच थंय येता 
आनी दुसऱया राजपुत्राक घेवन वता. सरदार पुत्र बाबडो दुसर्‍या दिसा रडत राज्यांत 
परत वता. थंय राजाले देवाले तलवारीक तांब येयलेली आसता. सगळी जाणां 
किते समजुवपाचें तें समजतात. 

तिसऱ्या दिसा राजालो तिसरो पुत्र त्या पेडार पावता. तो एकटोच आसता. 
बरोबर कोण साथीदार नासता. तर तोबय पेडार विसव घेवंक बसता. जाल्यार तें 
उट तशेच थय येता. तो राजपुत्र तेका पळयनासलेले बशेन करता. तर कितें घडटा? 
ते उंट राजपुत्राच्या मुखार नाचूंक लागता आनी पळयतां पळयतां त्या उंटाची एक 
सुंदर 55 राजकन्या जाता. तसो तिका पळयतकच राजपुत्र सामको पिसो जाता 
आनी तिका धरूक वता. जाल्यार ती राज्यकन्या नाच करत करत एका समुद्रा 
देगेर पावता आनी पळयतां पळयतां खंय तरी गुप्त जाता. 

राजपुत्राक अजाप जाता. कन्या खंय गेली? कोणे तिका व्हेली? कांयच 
तेका कळना. तो हेवाटेन तेवाटेन पळयता. जाल्यार एक जितो मूस बुसून ना. 
समुद्रा पलतडीन मात तेका खूब दिव्यांचो झगझगाट दिसता . 

आतां किंते करतलो? परतय त्या रानांत वचूंक वाट कांय कळना. अदीक 
बरें त्या पलतडच्या राज्यांत गेल्यार! असो विचार करून तो राजपुत्र समुद्रांत उडी 
मारता आनी पेवन पलतडीन वता. 

राजपुत्र त्या राज्यांत पावता म्हटल्यार दीस उजवाडटा. तो असो गांवांत 
भोवन त्या राज्याची खबर घेता. तें राज्य कोणाले? कशे चल्लां? विचारता तो 
भोवन. तर तेका कळटा. त्या राज्याचो राजा खूब दुखी आसा म्हुणून. तर कित्याक? 

लोक सांगातात, 

“गजाली राजकन्या खूब दुर्येत आसा, पूण तिका मरणय येना. तिच्या जिवाचे 
सामके हाल जातात. राजान तिका एका हारशा पेटयेंत दवरल्या. जर कोणेय 
शिवाजी पर्वताची काणी सांगत तर तिका मुक्‍ती मेळटा. आनी राजा त्या मनशाक 
मागता तें धन, राज्य सगळें दिता. कोणाकडेन जालें ना तर मात तेका फाशी 
मेळटा.” 

हो राजपुत्र म्हणटा, बरें आसा. आपूण वचून पळयतां, कितेय जाता जाल्यार. 
आनी तो राजा दारांत वचून नगारो बडयता. ते बराबर राजाक कळटा, कोणूय 
पुणून राजपुत्र आपले धुवेक शिवाजी पर्वताची काणी सांगूंक आयला म्हणून. तो 
शिपायांक सकल धाडून तेका वयर हाडूंक लायता. तर राजपुत्राक कन्येक पळोवन 
वायट दिसता. देवा देवा म्हणटा, काय बरी सुंदर कन्या आनी किते ही तिची 
दशा! आपल्याच्यान म्हण्टा जाता ते उपाय करून तिका मुक्ती दितलों. 

राजाकडल्यान एक आठ दिसांचो वेळ घेवन राजपुत्र शिवाजी पर्वत सोदूंक 
भायर सरता. 

चलून चलून तो सात राज्यां आनी सात समुद्र वलांडता आनी एका राज्यांत 
पावता. पावले बरोबरच तेका एक व्हडलो पर्वत दिसता. त्या पर्वताच्या मुळसांत 
एक पाटी लायलेली आसता आनी तिचेर बरयलेले आसता, “शिवाजी पर्वत'. 

राजपुत्राक कळटा होच शिवाजी पर्वत म्हुणून. आं! म्हण्टा आपूण सारक्या 
जाग्यार पावलों. पूण पर्वताची काणी कळटली जाल्यार पर्वतार वचूंक जाय. कशे 
वचप? सगळे तटबंद शिपाय राखतात! 

राजपुत्र तकली लड़यता आनी दपत दपत वयर पर्वतार वयता. पूण तो 
पळयता किते? वाटेर सगळ्याक शिपाय आसात. पूण कोण कांयच उलयनात. 
सगळो मोन्याचो वेपार. तो आनीक मुखार वता. एक बांय मेळटा. तिवूय शिपाय 
राखतात. तेवूय मोने. तो बांयचें उदक काडून पिता...आनीक मुखार वता, एक 
बाग मेळटा. तिवूय शिपाय राखतात, तेवूय मोने. 

राजपुत्र बागेतली चार पेरां काडून खाता आनी वयर वता, जाल्यार तेका 
एक मोठो बंगलो दिसता. तोवूय मोने शिपाय राखतात. ते कांय हालनात, उलयनात. 
राजपुत्र बंगल्यांत भितर सरता. जाल्यार बंगल्यांत कोण नात. तो सगल्यो कुडी 
भोवता. घरांत सामान-मेथो सगळें आसा. रांदचे कुडींत पंचपक्कानाचें जेवण रांदून 
दवरिल्ले आसा. 

तो सगळ्यो कुडी भोंवता. जाल्यार तेका एके कुडींत पलंगार एक राजकन्या 
न्हिदून आसा ती दिसता. तो लागीं वचून तिचें तोंड पळयता तर कितें? ती सारकी 
त्याच राजाले कन्येबशेन दिसता. आ! म्हणटा, अशें नाटक तर! बरें आसा. | 

राजपुत्र त्या बंगल्यात रांदून दवरलेले सगळें जेवण जेवता आनी राजकन्ये 
कुडींत येता. थंय एका तबकांत पानविडे करून दवरलेले आसतात. तो एक विडो 
खाता आनी पच्च करून पीक तिच्या तोंडार थुंकता आनी परत आसले तसो पर्वत 
देवून, सात राज्यां, सात समुद्र वलांडून त्या राज्यांत येता. 

राजा सगल्या शिपायांक-परधानाक, आनी परजेक आपयता आनी राजपुत्राक 
शिवाजी पर्वताली काणी सांग म्हणटा. 

राजपुत्र एक एक पळयलेली खबर सांगता, तशे राजकन्येचे एक एक आंग 
घट जाता. शेवटाक सगळी काणी सांगून सोंपतकच राजकन्या प्राण सोड़टा. 

राजा-राणी, परजा सगळीं रडटात खरीं, पूण राजपुत्रान कन्येक मुक्ती दिली 
म्हणून देव बरें करू म्हणटात. राजपुत्र कितें म्हणटा, “राजा, कांय भिवनाका, तुजे 
कन्येक परत जिवंत करपाचें म्हजेर पावलें.” तशें म्हण्टा आनी तो कन्येचे प्रेत 
खांदार मारून घेवन आसलो तसो परत शिवाजी पर्वतार वता. जाल्यार आतां 
सगळे शिपाय तेका तरसार्द घेवन मारूक येतात. तो तेंचेकडेन दोन हात करता 
आनी अखेर बंगल्यांत भितर सरता. तर किते? ती कन्या जिवंत जावन पलंगार 
बसलेली आसा. राजपुत्राक पळयनाका ती माळ काड़टा तीच तेच्या गळ्यांत 
घालता. 

राजपुत्र मागीर खांदावयले कन्येचे प्रेत काडून पलंगार न्हिदयता आनी हे 
कन्येक बरोबर घेवन परत त्या राज्यांत येता आनी राजाक सांगता ही पळय तुजी 
धूव म्हुणून. तुजे धुवेक दोन प्राण आसलेले. एक गेलो तरी दुसरो आसा म्हणून. 
राजाक सामको आनंद जाता. तो मोठ्या थाटा-माटांत आपले कन्येचे लग्न त्या 
राजपुत्राकडेन करून दिता आनी अर्द राज्य तेच्या नांवार करता. 

राजपुत्र कांय दीस मावोड्या रावन मागीर बायलेक बरोबर घेवन आपल्या 
राज्यांत परतो वता. तेका पळोवन राजाकय खूब उमेद जाता. मागीर सगळीं जाणां 
सुखान रावतात. 


ह 
(ही काणी श्रीमती कुशावती आमोणकार, आमोणें, केर्पे, गोंय हिणे कथन केल्या.) 

राजा चंद्रहास 


केः नांवाचें एक राज्य आसलेले त्या राज्याचेर पुरू नांवाचो राजा राज्य 


करतालो. त्या राजाक एक राणी आनी एक पुत्र आसलेलो. त्या पुत्राचे नांव 
चंद्रहास. 

तर पुरू राजा खूब बरो. गरीबाक पावपी, जेवपाक नासलेल्याक जेवपाक 
वाडपी, न्हेसपाक नासलेल्यांक न्हेसपाक दिवपी...असो. तेच्या राज्यांत कोणूच 
दुखी म्हण नासलेले. सगळे जाण सुखान -समाधानान रावताले. 

ह्या राज्याचो एक परधान आसलेलो. त्या परधानाचें नांव दुश्टबुध्दी. 
नांवाप्रमाण तो दुश्ट आसलेलो. तेच्यान राज्याचे हैं सूख पळोबंक जायना जाले. 
तेणें किते जेवजिले? ह्या पुरू राजाक आपूण जितो मारतलो आनी आपूण तेच्या 
राज्यार बसतलो म्हणून. येवजिल्ल्या प्रमाण तो एका दिसा रातचो पुरू राज्याच्या 
म्हालांत भितर सरलो आनी तेचो वध केलो. राजाच्या म्हऱ्यांत राणी न्हिदलेली 
आसलेली. तिचोय बी दुश्टबुध्दीन जीव घेतलो. आतां म्हणूंक लागलो बाळ 
चद्रहासाकय मारतलों आनी पुरू राजाचो किल्लकोंबय ना करतलों. पूण घडलें 
किते? तो पळय राजाक मारूक राजाचे कुडींत भितर सरलेलो, तेच्या थोड्याच 
वेळा आदीं बाळ चंद्रहास रडटा म्हणून राणयेची दासी तेका घेवन भायर गेल्ली, 
म्हणटकच दुश्टबुद्धीक तो सांपडलोना. 

आतां दाशीन पळयलें, परधानान राजा-राणयेक जिवानशीं मारल्यांत आनी 

तो आतां बाळ चंद्रहासाकूय मारूक पळयता म्हुणून. तिणें आनीक वेळ केलोना. 
बाळाक खाक्यांत माल्लो आनी ती वाट मेळटा तेवाटेन धावूक लागली. धांवन 
धांवन ती एका अटंग्या रानांत पावली आनी थंय एका दाट गल्लांत लिपून बसली. 

दुश्टबुद्धीन तिका खूब सोद सोद सोदली आनी मागीर ती खंयच मेळना तें 
पळोवन, ती खंयीय उदकांत बी पडून मेली आसतली वा कोणाय वागा-कोल्यान 
खाल्या आसतली अशें समजून तो उठून राज्यांत परतो गेलो. वचून पुरू राजाच्या 
शिंवासनाचेर बसलो. 

हेवाटेन किते जालें? दासी पळय जी बाळ चंद्रहासाक घेवन गेल्ली ती 
धांबन धांवन सामकी जाम जाली. घुंवळ येवन सकल पडली. तिच्या तोंडातल्यान 
फेणेर येयलो आनी ती थंयच पडून मेली. जाल्यार बाळ चंद्रहास तेन्ना सामको स- 
सात म्हयन्यांचो ल्हान भुरगो आसलेलो. तेका सामकी भूक लागली. माथ्यावेल्या 
वतान तो भाजलो, तो थंय तिच्या प्रेताकडेन बसून ऊँ आं... ऊँ.. आं करून रडूक 
लागलो. तसो थंय एक देवालो शेशनाग येयलो आनी आपली फडा तेच्या माथ्यार 
फुलोवन दवरून तेका सावळी धरली. मागीर कांय वेळान देवाली कपली गाय 
येयली आनी तेच्या तोंडांत आपली दुदाची धार सोडली. तशे तें बाळक पोट 
भरलेल्यान बरें खेळूक लागलें. 

थोड्या वेळान किते जालें? तर दुसऱया राज्याचो एक राजा त्या रानांत 
शिकारेक येयलो, तेणें त्या बाळ चंद्रहासाक पळयलें. त्या राजाक भुरगें-बाळ 
कांय नासलेले. तेणें कितें म्हणले, जांब देवानच आपल्याखातीर हो भुरगो ह्या 
रानांत दवरला! आनी बाळ चद्रहासाक घेवन तो आपल्या घरा गेलो. त्या राजाले 
बायलेकय चद्रहासाक पळोवन खूब उमेद जाली. तेणी दोगांयनीय तेचो मोठ्या 
थाट-माटान बारसो केलो. तेका 'कुंटलेश्वर' अशें नवें नांव दवरलें. कांय तेंपान 
ह्या राजा-राणयेक बाळ चंद्रहास हो कोण म्हणपाची खबर कळळी . 

तर चंद्रहास तेंच्या घरांत इल्लो इल्लो करून बरेतरेन वाडलो. ह्या राजा- 
राणयेक तो आपलो आवय-बापूय म्हणूनच समजलो. राजा-राणयेन तेका बाराय 
विद्यांचें शिक्षण दिलें. तोबय बरेतरेन सगळ्या विद्यांचें शिक्षण घेवन तेतूत प्रवीण 
जालो. 

चंद्रहासाक पोसलेलो राजा दुश्टबुध्दीचो मांडलीक आसलेलो. चंद्रहास बारा 
वर्सांचो आसतना घडलें किते? राज्यांत पावस-पाणी बरें जालें नाशिल्ल्यान पीक 

थोडी आयली. लोक मोटे तरासांत पडले. त्याच वेळार दुश्टबुध्दीन बरो मोटो 
“कर' लायलो आनी चंद्रहासाच्या बापायक सांगले, अमूक अमूक दिसा हो कर 
` घेवन तूं आपल्या राज्यांत यो म्हुणून. ते आयकून तो राजा चितेस्त जालो. प्रजा 
_ तरासांत आसा, तिचेकडेन कर कसो मागप? 

बापूय चिंतेस्त आसा तें पळोवन चंद्रहासान बापायक कितें घडलां काय 
म्हुणून विचारलें. त्या वेळार बापायन तेका घडलेली खबर सांगली. तर्शे चद्रहासान 
बापायक म्हणले, 

“बाप्पा, तूं कांयच भिनाका. त्या दुश्टबुध्दीक हांव बुध्द शिकयन तर 
शिकयन!” 

च्या वेळार राजान तेका तेची जल्मकाणीय सांगली. कशेतरेन दुश्टबुध्दीन 

चंद्रहासाल्या खऱया आवय-बापायक मारलो आनी कशेतरेन तेची दैना केली ती. 
ती आयकून चद्रहासाक आनीकय मस्तकाक तिडक मारली. दुश्टबुध्दीक मारून 
आपूण आपल्या खरेल्या आवय-बापायच्या वधाचो बदलो घेन तर घेन म्हणले. 

आपल्या आवय-बापायक पांयां पडून चंद्रहास केर राज्यांत वचूक भायर 
सरलो. त्या वेळार घडले किते? तर दुश्टबुद्धी प्रधानाक एक कन्या आसलेली, 
तिचें नांव 'विशया'. ती बरी उपवर जाल्ली आसलेली. तिचेखातीर फावो असो 
न्हवरो सोदपाक दुश्टबुद्धी भायर सरलो. ताची आनी चद्रहासाची वाटेर एका जाग्यार 
भेट जाली. चंद्रहास दुश्टबुद्धीक वळखलो ना. पूण दुश्टबुद्धी चंद्रहासाक वळखलो . 
कारण तेच्या गळ्यांत तेच्या घराण्याची खूण म्हणजे, पुरूराजाच्या घराण्याचो 
शाळीग्राम, आसलेलो. 

दुश्टबुद्धीन चद्रहासाकडल्यान सगळी खबर काडून घेतली, तो खंय वचूक 
भायर सरला काय म्हणून विचारलें. चद्रहासान भोळेपणान ताका खरी खरी खबर 
सांगली. तशे दुश्टबुद्धीन म्हणले, 

“हांव केर राज्याच्या राजापुत्राक वळखतां ताचें नांव मदन. तूं ताका हांव 
दितां ते पत्र व्हरून दी. तुजे काम सोपें जातलें.” 

आनी दुश्टबुद्धीन एक पत्र बरोवन चंद्रहासाकडेन आपल्या पुत्राक 
दिवपाखातीर दिलें. त्या पत्रांत तेणें बरयले, “हे पत्र घेवन येवप्याक वीश दी.” 

चंद्रहासाक हांतले कांयच खबर नासलेलें. तो तें पत्र हातांत घेवन मुखावेल्या 
प्रवासाक भायर सरलो. चलून चलून तो केर देशाचे राजधानीत पावलो. 

ताका खूब पुरो जाल्ले. तो तानेन सामको तानेल्लो, भुकेन भुकेल्लो. तो 
खंयीय उदक दिसता काय म्हणून पळोबंक लागलो जाल्यार तेका थंय एक 
फुलझाडाचें वटूट दिसलं आनी त्या वट्टांत एक तळें आसलेलें. चंद्रहास त्या 
तळ्याचे उदक पिलो आनी असो उश्याक हात घेवन न्हिदलो. तेचो थंयच दोळो 
लागलो. 
तर जालें कितें? त्या वटूटांत दुश्टबुद्धीली कन्या आपल्या दासयांक बरोबर 
घेवन फुलां खुटूंक येयलेली आसलेली. तिचें लक्ष चंद्रहासाचेर गेलें. तिच्या तो 
सामको मनांत भरलो. ती तेच्या म्हऱ्यांत गेली. अशी लागींच्यान तेचें रूप नियाळूक 
लागली. जाल्यार तिची नदर तेच्या हातांत आसलेल्या त्या पत्राचेर गेली. तिणे तें 
हळूच काडून वाचलें. वाचल्यार तें बापायलेंच पत्र आनी बापायन ह्या राजपुत्राक 
वीश दिवन मार म्हण भावाक बरयलां म्हुणून तिका समजलें. तिणे कितें केले? 
अशेंऽऽ दोळ्यांचें काजळ, किरांगळेच्या नाकटान काडलें आनी बापायन 'वीश' 
दी म्हणून ज्या जाग्यार बरयलेलें थय वीश ह्या उतराक काजळान 'या' जोडून 
'वीशया दी' अशे केलें, आनी उठून नीटूट घरा गेली. 
बर्‍या वेळान चंद्रहास न्हिदलेलो तो जागो जालो आनी तें पत्र घेवन मदना 
म्हऱ्यांत गेलो. मदनान तें पत्र घेवन वाचले. तर बापायन ह्या पुत्राकडेन भयणीचें 
लग्न कर म्हण सांगला अशे तेका दिसले. आनी तेणे मोठ्या थाटा-माटान विशयेचें 
लग्न लायलें. 
लग्नाची माळ-बीळ पडली. सगळी विधी-शास्त्रां जालीं आनी दुश्टबुद्धी 
आपल्या घराकडेन पावलों. तेणें जायते देश भोवन धुवेक न्हवरे सोदलेले पूण 
मनासारको एकूय मेळना म्हणून तो तसोच घरा परतलो. घराकडेन यो जाल्यार 
तेका ही लग्नाची खबर कळळी. तेच्या सामकें आंगाक जाळ पडले. लग्न जाल्यार 
जावू म्हणले, कितेय तरी करून ह्या चंद्रहासाक आपूण ना करतलों! 
त्या राज्यातली रीत कितें? तर नव्या लग्न जाल्ल्या जोडप्यान लग्ना नंतर 
येतले पयले उमाशेक मध्यान रातचें गांवच्या काली देवतेच्या देवळांत वाजप- 
गाजप घेवन वचपाचें आन देवतेची भेट घेवपाची. चंद्रहासय उमाशेक आपले 
बायलेक घेवन वचपाचो आसलेलो. दुश्टबुद्धीन मनांत एक कावो केलो आनी 
देवळांत काळखांत लिपून बसलो. 
योदोळ म्हटल्यार चंद्रहासाक, दुश्टबुद्धी म्हणजे आपलो मांव आपल्याक 

अशेय तरेन ना करूंक पळयतलो म्हणपाची सुलूस लागलेली आनी तो पयलींच 
शादूर रावलो. 

ते रातचो वाजप-गाजप घेवन चंद्रहास काली मातेच्या देवळांत पावनाका, 
दुश्टबुद्धीन तेचेर तरसादीन वार केलो, पूण तेची तरसाद आपल्याक तेकचे आदींच 
चंद्रहासान आपल्या कमराची तरसाद काडून तेची तरसाद घेवन बयर उखलिल्लो 
तो हातूच कापून वडयलो . 

मागीर बोवाळ जालो. सगळे लोक, शिपाय-परधान धावन येयले. मदनय 
येयलो. सगळ्यांक हें आनी किते? काय म्हुणून अजाप जाले. ते बराबर चंद्रहासान 
फाटली सगळी खबर लोकांक सांगली. 

लोकांक चंद्रहास होच आपलो खरो राजा म्हण समजले. तेच्या दोळ््यांतल्यान 
सामकीं उमेदीन दुकां व्हावंक लागली. तेणी चंद्र्हासाचो जयजयकार केलो. 

चंद्रहासान मागीर किते केले? दुश्टबुद्धीक काडून बंदखणींत घातलो आनी 
आपूण राज्यार बसलो. नंतर मदनाक आपलो परधान केलो. विशयेक पट्टराणी 
केली. आपल्या पोशिल्ल्या आवय-बापायन आपल्या म्हऱ्यांत हाडले आनी दोगूय 
राज्यां बरेतरेन सांबाळून सुखान रावलो.. 


E 
(ही काणी सर्गेस्त भिमाबाय देसाय, आमोणें, केपें, गोंय हिणें कथन केल्या.) 

14 


वीस पुत्र आनी एक कन्या 


ए, डा 
का गांवांत एक भट रावतालो. त्या भटाक सात जाणी धुवो आशिल्ल्यो. 


तर तो भट कितें करतालो? गांवांत लोकांगेर भटपणाक वतालो आनी थंय कितें 
मेळटा ते हाडून, आपलें आनी आपल्या धुवांचें पोट भरतालो. 

एका दिसा भटाक भटपणाक गेल्लेकडेन एक केळ्यांचो फेणो मेळ्ळो. त्या 
फेण्यांक दिस्तूच सात केळीं आशिल्ली. तीं केळीं पळयतांच भटाच्या मनांत आयले, 
हांव चेडवांखातीर इतके त्रास काडटा, तेन्ना चेडवां आपल्याक कितकीं मानतात 
तीं पळोवया. अशें म्हणून येबजिले आनी तो घरा आयलो. येवन ताणें सातय 
धुवांक आपल्या फुड्यात आपोवन हाडलें, तांकां एक एक केळे दिले आनी 
विचारलें, “तुमी केळे कोणा नशिबान खातलीं?” 

व्हडल्या सवूय धुवांनीं सांगले, 

“बाप्पा, तुज्या नशिबान खातलीं!” 

पूण धाकटे धुवेन म्हणले, 

“हांव केळे म्हज्या नशिबान खातले!” 

तें आयकून भटाक आयलो राग. ताणें किते केलें? तर सातवे धुवेक काडून 
रांदचे कुडींत बंद करून घातली. खावंक-जेवंक न्हेसूंक-पांगरूक सारके कांयच 
दिलें ना. उलट सगळें रांदपाचें, उमळपाचें, आयदनां घासपाचें बी काम तिका 
दिले आनी व्हडल्या सवूय धुवांक मात बरीं काडून शिकपाक घातलीं. बरे कपड़े- 

भांगर बी हाडून दिले. 

तर आसा. सातकी धूव आपल्या नशिबाचेर भार दवरून पडिल्ले कश्ट 
उसपिता. कांय तेंपान कितें घडलें? त्या गांवचो राजपुत्र बरो पालखेंत बसून राज्य 
भोवंक भायर सरलो. भटाल्या सवूय धुवांक ही खबर कळ्ळी. त्यो बऱयो न्हेसल्यो- 
नटल्यो, भांगर-शिंगर घातल्यो आनी घराचे पडवेर येवन उब्यो जाल्यो. 

राजपुत्राली पालखी रस्त्यावयल्यान वचूंक लोली. भटाल्या धुवांनी त्या 
राजपुत्राक पळयलो आनी त्यो सामक्यो तेचेर भाळळ्यो. 

व्हडले कन्येन कितें म्हणले? तर, 

“जर राजपुत्र म्हाका घोव म्हण मेळत तर हांव ताका म्हज्या हातान एक बरो 
पोशाख शिंवन दितले.” 

ते बराबर दुसरे म्हणले, 

“म्हाका राजपुत्र मेळव्व्यार हांव ताका एक बरोऽ5 रूमाल विणून दितलें.” 

...अशे तरेन सवूय कन्यांनी एक एक वस्त दितले अशें म्हण उलयलें. 
राजपुत्रान तें आयकलें पूण तो बोगीच रावलो. त्याच वेळार कितें घडलें? सातवी 
पळय कन्या आशिल्ली, तिणेय राजपुत्र येतलो म्हण आयकल्ले. पूण ती आशिल्ली 
कुडींत बंद. तिच्या आंगार धड सारके न्हेसण नाशिल्लें. गोबोर-शेण लागून तिचो 
गोरो रंग काळो पडलेलो. केंसांचीं भिसड़ां जाल्लीं. पूण राजपुत्र येवपाची खबर 
आयकून तिकाय ताका पळोवपाची उमेद जाली. ती तशीच रांदचे कुडींतल्या 
जनेलाकडेन वचून उबी रावली. तिच्याय मनांत राजपुत्र गेलो. तिणें म्हणले, 

“जर म्हजेकडेन राजपुत्र लग्न जायत तर हांव ताका वीस पुत्र आनी एक 
कन्या दितलें.” 

राजपुत्रान तें आयकले, कोणाचो आवाज काय म्हण ताणें हेवाटेन तेवाटेन 
पळयलें तर ताका भटाल्या घराच्या रांदचेकुडींच्या जनेलांत ती कन्या उबी आशिल्ली 
दिसली. ताणें बेगीबेगीन पालखी परत घुवडायली. घरा वचून बापायक घडलेली 
सगळी खबर सांगली आनी आपल्यालें त्या भटाले कन्येकडेन लग्न कर म्हणले. 

पुत्राले मागणे प्रमाण राजान रोकडेंच भटाक आपोवणें धाडलें आनी सगळी 
खबर सांगली आनी सातवे कन्येक मागणी घातली. राजान आपल्या पुत्राखातीर 
मागणी घातल्या म्हण भट ना कशे म्हण्टलो? तो तयार जालो. रोकडोच म्हुर्त-वेळ 
काडून राजपुत्र आनी सातवे कन्येचे लग्न जालें. पुत्राले लग्न लागतकच राजाय 

आपल्या जबाबदारेंतल्यान मुक्‍त जालो आनी आपलें सगळें राज्य-प्रजा पुत्राकडेन 
सोंपोवन, ताका राजा करून तो तिर्थयात्रेक गेलो. 

हेवाटेन राजपुत्र आनी सातवी कन्या बरी उमेदीन, मौज-मजेन रावूंक लागली. 
कांय तेंपान कन्या गुरवारय जाली. ते बरोबर तिणें घोवाक सांगले, “हांव तुका 
दिल्ल्या उतराप्रमाण वीस पुत्र आनी एक कन्या दितलें!” 

आयकून राजपुत्राक, म्हणजे आंतां तो राजा जाल्लो आसा, ताका खूब 
उमेद जाली. पूण घडलें कितें? त्याच वेळार ताका तारू घेवन भायल्या देशांत 
एका कामाखातीर वचचें पडलें. तें पळोवन बायलेन ताका सांगले की, तूं बरे 
भशेन वच. दिल्ल्या उतराप्रमाण म्हगेर जर भुरगीं जायत तर तुज्या तारवार माणकां- 
मोतयांचो पावस पडटलो . 

प्रधानाक, आपले राणयेचेर सारकें लक्ष दी म्हुणून सांगून राजा तारू घेवन 
गेलो. फाटल्यान योग्य वेळार दीस-भरून राणी बाळंत जावपाकडेन पावली. तर 
राणयेल्यो ज्यो व्हडल्यो स भयणी आशिल्ल्यो, त्यो आजूनय लग्न जायनासतना 
आशिल्ल्यो. तांकां ही खबर कळून सामके जाळ पडले. तांणी आपली तकली 
चलयली. वैजिणीक बरें सुपलीभर द्रव्य दिलें. राणयेचें बाळंत जावपावेळार दोळे 
बांदले आनी तिगेर पळय जीं एकवीस भुरग्यां जालीं तीं पेटांनी भरून न्हंयेत व्हरून 
सोडूंक लायलीं. नंतर त्या भुरग्याच्या जाग्यार वीस बेबे आनी एक शिल्ली दवरली. 
राणयेन दोळ्यांचो पाट सोडटकच भुरगीं कशीं जाल्यांत काय म्हण कुशीक पळय, 
तर बेबे आनी शिल्ली आसा. तिका खूब दूख्ख जालें. 

हेवाटेन राजाल्या तारवाचेर माणीक-मोतयांचो पावस झडलो. तें पळोवन 
राजा सामको उमेदीत जालो. आपलें काम बेगीबेगीन सोंपोबन तो घरा परतलो. 
तर बायलेगेर बेबे आनी शिल्ली जाल्या म्हण मेवण्यांनी ताका खबर दिली. आयकून 
राजाचें तोंड सामकें काळें पडलें. ताणें बायलेक काडून भटाल्या घरा परत धाडली 
आनी भटाल्या व्हडल्या सवूय कन्याकडेन तो लग्न जालो. 

तेवाटेन भुरग्यांक भितर घालून ज्यो एकवीस पेटो न्हंयत सोडलेल्यो त्यो 
सगळ्यो व्हांवन वचून एके न्हंयेचे धडेक लागल्यो. ते धडेर एक साधू बसून तप 
करतालो. त्या साधूक त्यो मेळळ्यो. साधून त्यो उगडून पळय तर भितर सामकीं 
सुंदर अशीं बाळकां. कोणालीं काय हीं? म्हण ताणें अंतरज्ञानान पळयलें. तर 
ताका सगळी खबर समजली. योग्य वेळ येतकच आपूण राजाक तीं परत दितलों 

म्हण साधून तांकां आपल्या आश्रमांत व्हेलीं. 

तर आसा. साधूच्या आश्रमांत भुरण्यां बरेतरेन वाडटात. करतां करतां चार 
वर्सा सांपून पांचवें वर्स लागलें. राजा आपल्या ते पयले बायलेक साप्प विसरून 
गेलो. एका दिसाक, राजा असो भोंवता भोंवता त्या न्हंयेचे धडेर पावलो. तर थंय 
न्हंयच्या उदकांत हीं भुरग्यां खेळटालीं. राजान तांकां पळयलीं. ताका आपल्याक 
बायलेन दिल्ल्या उतराची याद जाली. ताणें भुरग्यांक विचारले, 

“तुमी कोणालीं भुरग्या?” 

तेबरोबर भुरग्यांनी आपूण अमूक अमूक साधुलीं भुर्यां म्हुणून सांगळे. ते 
आयकून राजा तोंड येदेशें करून घरा गेलो. 

तर जालें कितें? राजाबरोबर पळय शिपाय आशिल्ले, ते मदीं एकटो ह्या 
सवूय भयणींगेलो सामको विस्वासाचो आशिल्लो. तो त्या भुरग्यांची खबर जाणां 
आशिल्लो. न्हंयेंत सोडिल्ली तीं हींच भुरग्यां आसतलीं म्हणून दुबावानूच ताणें 
ह्या भुरग्यांक वीख घाल्ले लाडू हळूच काडून खावंक दिले. वीस व्हडल्या भावांनी 
ते घेतले. जाल्यार धाकटी भयण शिटूक. तिणें भावांक सांगलें, “तुमी हे लाडू 
खावनाकात. कोणी कितेंय दिल्यार खावनाकात म्हणून आमकां बाबान सांगला." 

भावांनी भयणीचें सांगणें आयकलें ना. तांणी लाडू खाले. तशे ते पटपटीत 
मरून सकल पडले. भयणीचेर आकांत आयलो, धांवट वचून तिणे घडलेली 
खबर साधूक सांगली. आयकून साधू धांव धांवट आयलो. येवन ताणें भावांक 
उबारून आपल्या आश्रमांत व्हेले आनी तिर्थ मारून तांकां जिवदान दिले. नंतर 
तांकां प्रत्येकाक काडून एक एक लाकडाचो घोड़ो दिलो आनी कन्येक काडून 
सुपली -दांडो दिलो. परत सगळी भुरगीं साधून दिल्ल्यो वस्ती घेवन न्हंयेचेर गेलीं 
आनी धडेर बसून खेळूक लागली. 

हेवाटेन तो शिपाय गेलो आनी ताणें त्या सवूय भयणींक घडलेली खबर 
सांगली आनी तुमी न्हंयेत सोडिल्ली भुरग्यां जिती आसात आनी अमूक अमूक 
रूशीच्या आश्रमांत वाड़टात म्हणून सांगले. आयकून खरेंपण पळोवपाक सवूय 
भयणी उठून ते न्हयेचे धडेर आयल्यो. जाल्यार भुरग्यां खेळटात. तातुतल्या भावांनी 
कितें केलां? ते त्या लाकडाच्या घोड्यांचेर बसल्यात आनी तांकां उदक 
पिवोवपाखातीर उदकांत व्हेल्यात. ते पळोवन भयणींक आयलें हांसूंक. तांणी 
म्हणले, 

“आरे भुरण्यांनो, लाकडाचे घोडे म्हुणून केन्ना उदक पितात रे?” 

तशी त्या लाकडाच्या घोड्यांनी तांकां जाप दिली, 

“जर राणयेगेर बेबे-शिल्ली जावपाक शकता तर लाकडाचे घोडे कित्याक 
उदक पिवपाक शकनात!” 

ती जाप आयकून भयणींचें, म्हणजे भुरग्यांच्या मावशांचें तोंड काळें- निळं 
जालें. हीं भुरण्यां आपल्याल्या भयणींलींच म्हणून तांची खात्री जाली. आतां कितेय 
श करून म्हण लागलीं ह्या भुरग्यांक ना करूक जाय. 

उठल्यो घरा गेल्यो आनी राजाक लटूट - फटूट कितें कितेंय सांगले. अमूक 
अमूक न्हंयेचे धडेर एकवीस भुरग्यां खेळटात म्हण लागल्यो, तांणी आपल्याक 
आज गेल्लेकडेन आरत्याक परत्यो जापो दिल्यो तेन्ना तांकां मारून, तांच्यो गोमट्यो 
आमकां हाडून दी. ना तर आमी अन्न-उदक तोंडांत घेवचें ना म्हण सांगले. 

बायलांनी हट्ट धरलो म्हणटकच राजाक आयकुवचे पडलें ना? उठलो आनी 
ते न्हंयचे धडेर गेलो जाल्यार, खऱ्यांनीच थंय एकवीस भुरग्यां खेळटात. 
आपल्यागेल्या पयलीं बायलेसारक्याच रूपाची तीं एकवीस भुरग्यां पळोवन राजाक 
ते बायलेची आनी तिणे दिल्ल्या उतराची याद आयली. मागीर ताणें येवजिले, हीं 
भुरग्यां कोणालीं म्हणून कोण जाणां? आपल्या बायलेगेर तर बेबे-शिल्ली जाल्ली 
अशे म्हुणून चितून ताणें ह्या भुरग्यांक मारूक तलवार उबारली. जाल्यार त्याच 
वेळार थंय साधू उबो जालो. ताणें बेगीबेगीन राजाचो हात धरलो आनी सांगले, 

“राजा, हीं तुगेलींच भुरम्यां. तांकां मारून तूं घात करून घेतलो!” 

तें आयकून राजा अजाप जालो. तशी साधून ताका सगळी खबर सांगली 
आनी अमूक दिसा तूं राज्यभर लोकांक जेवणाक आपय. तुज्या पयले बायलेकय 
आपय आनी ह्या सवूय बायलांकय थंय उब्यो कर. आपूण भुरग्यांक घेवन ते दीस 
थय येतां आनी तुका खरेपण दाखोवन दितां अशें म्हण सांगलें. 

राजान ते प्रमाण केलें. एक दीस थारोवन राज्यभर लोकांक जेवणांक 
आपल्यागेर आपयलें. बरें पंचपक्कानाचें जेवण रांदलें, पानां-बिनां वाडलीं. लोक 
जेवपाक हात घाळचे वेळार राजान तांकां सांगले, “लोकांनो मातशें जेवपाक 
रावात. तुमकां आज एक सत्य दाखयतां.” 

राजान शिपायांक सांगून भटागेर वचून आपले पयले बायलेक थंय हाडूंक 
लायली. मागीर बाकीच्या सवूय बायलांक थंय उब्यो केल्यो. 

हें इतलें करतकच तो साधू त्या एकवीस भुरग्यांक घेवन थंय उबो जालो. तर 
कितें मजा? ह्या भुरग्यांचेर नदर पडटाच राजाले व्हडले राणयेच्या छातयेतल्यान 
दुदाच्यो एकवीस धारो उसळ्ळो आनी वचून ह्या एकवीसूय भुरग्यांच्या तोंडांत 
पडल्यो. 

तें पळोवन राजा आनी प्रजा किते समजुवपाचें ते समजली. तांकां आनी 
साधूक किते सांगपाची गरज पडली ना. 

हेवाटेन सवूय भयणींचेर आयलो कलकलो. त्यो भ॑यान थरथरूक लागल्यो. 
राजाक म्हण लागल्यो, आपल्याक भोंगशीय, चूक जाली. पूण राजान तांची 
काकळूट केली ना. तांकां काडून सुळाक दिल्यो मागीर आपले व्हडले राणयेक 
आनी एकवीसूय भुरग्यांक घेवन सुखान आनंदान रावलो . 


E 
(ही काणी सर्गेस्त श्रीमती राजाई नायक, आमोणें, केपे, गोंय हिणें कथन केल्या.) 

15 


बाळ चिल्लया 


र्जा खूब वर्सा पयलीं श्रीयाळ नांवाचो राजा आशिल्लो. त्या राजाक 


एक राणी आशिल्ली. तिचें नांव चांगुणा. तांकां दोगांयकय एक चलो आशिल्लो. 
ताचें नांव चिल्लया. 

तर तो श्रीयाळ राजा सामको देव भक्त आशिल्लो. तो गोरगरिबांक 
आपल्याच्यान जाता तो आदार करतालो. ताच्या दारांत येवन केन्नाच कोण रिकाम्या 
हातान परतून गेलो म्हुणून जाल्ले ना. हे खातीर श्रीयाळ राजाचे तिनूय लोकांत 
नांव जाल्ले आनी ताका पुण्यवान राजा म्हुणून लोक वळखताले. 

एक दीस किते जालें? नारद श्रीयाळ राजाच्या दारांत आयलो. त्या वेळार 
श्रीयाळ राजाची वृत्ती-वागणूक पळोवन तो सामको खूश जालो आनी सर्गात 
वचून ताणें थंय देवलोकांत ताची खूब स्तुती केली. त्या वेळार श्रीयाळ राजाची 
सत्व परिक्षा घेवची म्हुणून ईश्वराच्या मनांत जालें आनी तो एका रूशीचो वेश 
घेवन श्रीयाळ राजाच्या दारांत आयलो आनी आंगणांत उबो रावन ताणें भिक्षा 
वाड म्हणले. 

ते बराबर, “अतिथी देवो भव” म्हूण मानून श्रीयाळ राजा एके सुपलेंत 
माणीक-मोतयांची भिक्षा घेवन ताका घालूंक गेलो. तर तो रूशी भिक्षा घेना 
जालो. तेन्ना राजान विचाल्ले, 

“म्हाराज, तूं म्हगेली भिक्षा कित्याक घेना?” 

ते बराबर ख्शीन सांगले, 

“राजा, म्हाका तुगेली ही माणिक-मोतयांची, धन-धान्याची कसलीच भिक्षा 
नाका. म्हाका नरमांसाचें भोजन जाय. पूण कितें? नर मांस जाय म्हुणून तूं, तुज्या 
दरबारांले चोर, खुनी, फटींग वा आनी कोणाय वायट मनशागेलें मांस दिवशीत! तें 
म्हाका नाका.” 

रूशीन तशें म्हणनाका, राजान म्हणले, 

“मागीर तुका कसल्या मनशाचें मांस जाय?” 

“म्हाका तुगेल्या चल्याचे मांस जाय.” 

“ आनी तेय बी तुज्या बायलेनच म्हाका रांदून वाडूंक जाय! पूण किते? 
तें रांदतना तुमच्या दोगांयच्या दोळ्यांत एक दूक येवंक जायना.” 

आयकून श्रीयाळ राजाक किते करचें म्हण कळना. तो विचारांत पडलो. 
एकटोच अपुरबायेचो चलो. तेका मारचो कसो? बरें मारलो ना तर, अतिथी विन्मुक 
जावन वतलो, आनी माथ्याक पाप लागतलें! सगळो विचार करून ताणें बायलेक 
उलो केलो आनी तिका घडिल्ली खबर सांगली. चांगुणा राणीय मोठी पतित्रता. 
ती घोवाल्या उतरा भायर वचपी म्ही. ती मांस रांदूक तयार जाली. 

चांगुणेन कितें केलें? चिल्लयाबाळ भायर खेळूंक गेल्लो, ताका आपोवन 
हाडलो आनी सांगले, 

“बाळा, आमच्या दारांत एक अतिथी आयला. तो तुजेखातीर खोडवून 
आसा. ताका तुजे मांस खावंक जाय.” 

तेन्ना चिल्लयान म्हणले, 

“कांयच हरकत ना आई, अतिथीक जर म्हार्जे मांस खावर्चे आसा तर ताका 
तूं ते करून वाड. देवान हो जो देह केला तो केन्ना ना केन्ना तरी वचपाचोच. तो जर 
ताचे इच्छेखातीर गेलो तर म्हाका आनंदूच आसा. तू मनांत कांयच दुख्ख 
धरनासतना म्हजे मांस कर.” 

तसो चांगुणेन पुत्राक मांडयेर घेतलो आनी गळ्यापर्यंत कापलो आनी ताचें 
शीर काडून वयर दवरले आनी धड़ाचेंच मांस रांदलें. पुत्राची याद जाल्यार केन्ना 
शीर पळोवन तरी समाधान मेळत म्हण तिणे शिराक हात लावंक ना. 

रांदून जातकीर तिणे ताट-पाट मांडलो आनी घोवाक सांगळे, रूशीक जेवणाक 
आपय म्हण. ते बर घेवान रूशीक आपयलो. जाल्यार रूशी येवन पाटार बसलो 

आनी तडूड करून उठून उबो रावलो. 

श्रीयाळ राजा भिलो. 

“महाराज, किते जालें? पाटावयलो कित्याक उठलो?” 

“तुमी वाडिल्लें हें जेवण म्हाका नाका. ह्या जेवणाक रूच ना. मनशाची 
रूच आसलेली तकली काडून दवरून तुगेले बायलेन हैं जेवण रांदलां. हें जेवण 
म्हाका नाका.” 

तें आयकळें बराबर राजान-राणयेन त्या रूशीचे पांय धरले. चूक जाली, 
नाक घांसता पूण असो जेवण घेनासतना उठून वचनाका म्हणले. आपूण परती 
तुका शेश्टी रांदून वाडटां म्हण सांगलें. तसो रूशी तयार जालो. नंतर चांगुणेन 
पुत्राची शेश्टी काडून दवरिल्ली ती वानांत घालून कांडून, बारीक कुड़के करून 
रांदली आनी परतून रूशीक पान वाडलें. हें करतना तिणे सामको काळजाचेर 
फांतोर दवरलो. दोळ्यांत एक दूक येवंक दिलें ना. पूण तिणे मनांतल्या मनांत 
पुत्राक सांगले, 

“बाळा, अतिथीखातीर म्हाका तुका जितो मारून तुर्जे मांस रांदचें पडटा. 
तेन्ना तो जेवन गेलो म्हणटच हांवूय तुज्या म्हऱ्यांत येतां.” 

आतां परतून ताट तयार करतकच ईश्वरान राजाक गळ घातली, 

“राजा, दारांत आयिल्ल्या अतिथीक केन्ना एकटो वाडपाचो नासता. ताच्या 
बरोबर यजमान्यानय जेवंक जाय. तेन्ना तूं म्हाज्या बरोबर जेवपाक बस.” 

राजा परत विचारांत पडलो. स्वताच्याच भुरग्याचें मांस कशे खावचें ? त्या 
वेळार राणयेन सांगलें, 

“तू कांय अनमन नाका. बाळ आमगेल्याच पोटांतल्यान जल्माक आयिल्लो. 
ताचें मांस तुवें खाल्यार तो तुज्याच पोटांत उरतलो.” 

बायलेचें सांगर्णे आयकून राजा जेवपाक तयार जालो आनी पानार बसलो. 
जाल्यार आतां रूशीन परत तोंड फिरयलें. तशें कितें जालें काय म्हण राजान 
विचाल्लें. 

“राजा, तूं आतां निपुत्रीक जाला! तेन्ना एका निपुत्रीकागेर हांवें जेवण घेवचें 
कशे?” 

तेन्ना राजान सामके रूशीचे पांय धरले, 

“म्हाराज, म्हगेर एकटोच पुत्र आशिल्लो तोवूय गेलो आनी तूंबय आतां 

दारांतल्यान उपाशीं परतता! तेन्ना हें पाप माथ्यार घेवन हांव कसो जगू? अदीक 
बरो हांव म्हजो जिवूच सोंपयतां!” 

अशें म्हणून राजा कमराचें खडग काडून आपली गोमटी कापूंक पळोवंक 
लागलो. तेन्ना ईशवरान ताका आडायलो आनी आपलें खरें रूप प्रगट केलं आनी 
तुका जाय तें माग म्हूण सांगले. 

राजान म्हणले, 

“देवा, म्हाज्या माथ्याचो हो निपुत्रीकपणाचो कलंक काड. लोक म्हाका 
जगूंक दिवचेनांत.. म्हाजो चिल्लया बाळ म्हाका परत दी.” 

देवान चांगुणेक पुत्राक उलो मार म्हूण सांगलें, ते बरोबर तिणें उलो मारलो. 
तसो दुडू दुडू करून धांवत चिल्लया बाळ भितर आयलो आनी ताणें आवयक 
मिठी मारली. 

मागीर ईश्वरान प्रसन्न जावन श्रीयाळ राजाक आनी चांगुणा राणयेक जायते 
वर दिले आनी तो आनंदीत जावन देवलोकांत गेलो. 


(ही काणी श्रीमती प्रेमाबाय विष्णू पै, हळगा, उत्तर कन्नड जिल्हो, कर्नाटक हिणें 
कथन केल्या.) 

16 


मदनमंदिरी 


ए तेचे ना ] hs 
क आसता राजा. तेचे नांव इक्रामत. तेका गंगा नावाची राणी आसता 


आनी एक परधान आसता. परधान मोठो बुदवंत आसता. 

तर राजा सर्व अर्दान सुखी आसता. तेका खातेली-मातेली, दासी-बडकुरां, 
रयत-कुळवाडी.. पुश्कळ आसतात. बाबऱ्या वोठांचे, धनपट पोटाचे, कानपट 
मिशयांचे जायते शिपाय-पेदे आसतात. गंगा राणयेक चापेला, धुपेला, सपेला.. 
दासयो आसतात. 

राजाडेन धन-दौलत, भांगर-शिगर, बाग-बागशेर, पुश्कळ आसता. तेच्या 
राज्यांत पावस-पाणी भरपूर पडटा, शेतां-भाटां भरपूर पिकतात... अशे तरेन 
राजा जेयन-खावन सुखान आसता. 

राजाक एक सात जाण पुत्र आसतात. ते बरे व्हड जायनाका, राजा कितें 
करता? परधानाक आपयता आनी सांगता, 

“परधाना, ह्या म्हागे सातय पुत्रांक तूं बरें फावो अशें शिकप दिवन तयार 
कर.” 

परधान “बरें” म्हण्टा आनी तेंकां सातय इद्या शिकोवंक लागता... कांय 
दीस वयतात आनी पुत्र शिकोन बरे तयार जातात. एक एकटो, एके इद्येत परवीण! 

एकटो 'माग' काडटा, दुसरो पुनयता', तिसरो 'घडयता' , चवथो 'न्हेसयता', 
पांचवो 'शिरंगारता', सवो 'जिवदान दिता'. सातवो मात अमुकच म्हुणून ना. तो 

- शिकप शिकता. 

शिकून जातकच तेंकां परधान राजा मुखार उबे करता आनी राजाक सांगता, 
 '"शाजधनया, तुका उतर दिल्ल्या परमाण हाये राजपुत्रांक शिकोवन परवीण 
केल्यात.” 

राजाक तें पळोवन उमेद जाता. तो परधानाक “देव बरें करू” म्हणटा आनी 
पत्रांक सांगता, 

“तुमी सात इद्या शिकले खरे, पूण तुमी बारा गांव फिरू जायें! गांव-देश 
भोंवल्या बगर मनशाक खरी अक्कल येना. तेन्ना तुमी एक चार गांव भोंबन-पळोवन 
थेयात. पूण कितें? तुमी चार वाटांनी, चार मती-बुद्धी करून वयचें न्ही, शेणून 
पडटले. तेन्ना तुमी एका राज्यांत, एक तोळ, एक वांगोड धरून वचचें!” 

मागीर राजाची गंगा राणी, म्हणचे पुत्रांची आवय बरे तांदूळ भाजता आनी 
तेंकां तान-लाङू, भुक-लाडू करून, बऱ्यो भुतयो बांदून दिता. बापूय पयसो- 
आटको, ना ना तरेचे कपडे दिता. बारा ते चोईस वर्सा भोंबल्यार सोपचें ना इतकें 
तेच्या बरोबर दिता. 

भोवंडेक वचपाच्या दिसा पुत्र किते करतात? सकाळीं उठून न्हावन-धुवन 
देवाक नमस्कार करतात, आपल्या आवय-बापायक नमस्कार करतात. ते नंतर 
आंगाक पोशाक चडयतात, पांयांचें नाकूट तें माथ्याचे केस मेरेन आपलो सगळो 
शिरंगार घालतात... हातांची कडीं घालतात, माथ्याचो मुकूट घालतात, कमराचो 
कमरपट्टो घालतात आनी बरे आनंदीत-खोशाल 55 जावन दोडी मार्गान वयतात. 

गेल्यार एक-दोन गांव सोडून ते तिसर्‍या गांवांत पावतात. पावल्यार किते 
जाता? त्या गांवांत तेका एक पिंपळापेड मेळटा. त्या पेडार ते सगळे बसकार 
करतात. 

ते पिपळापेड म्हणचे मोठे व्हडलें पेड. तेच्या सकल तळय बांदून बी उदक 
तयार आसा. थंय बसून हे सगळे भाव गोश्टी करूंक लागतात. त्या येळार 
धाकट्याच्या मनांत कितें इचार येता? तर हेंच्या सगळ्यां बरोबर जर आपूण गेलो 
तर एकूच खबरी करतलो, एकूच गांव पळयतलो तेन्ना हें उपेग ना. आपणें दुसऱ्या 
मार्गान वोचों जायें. ते परमाण तो भावांक सांगता, 

“दादो, तुमी सगळे एक जावन तुमच्या मार्गान वचात. हांव म्हाज्या मार्गान 
वयतां!” 

भाव “बरें” म्हण्टात, “तुजी खोशी.” 

भोवन जातकच सगळ्यांनी परत त्याच जाग्यार मेळपाचें थारोवन सवूय 
भाव फुडल्या वाटेक वयतात आनी हो सातवो भाव थंयच पेडार बसून उरता. 
उरल्यार तो येवजीत येवजीत सकाळीं बसलेलो तो सांजमेरेन थयच बसून उरता. 

सांज जातकच कितें जाता? चांद-सूर्य अस्तबना वयतात आनी सगल्याक 
काळोख नेट्टा. ते बरोबर कुवरा मनां येता, जितें-जिवार काळखांत आपल्या 
पोटा भरवण्याक भायर सरता. तें येवन आपल्याक चाबत बी जाल्यार? तो भंयान 
पिंपळाचेर चडटा. चडल्यार तो ताळये धरून वयर वयर पावता. कुवराक तेच्या 
मुखार आनी वचोंक मार्ग मेळना. तो पानांनी घुस्पोन उरता. ते बराबर कुंवर | 
काडटा तीच सकल नागधन्नी तळयेंत उडी मारता. तसो कुंवर उदकांत बुचकळपाक 
लागता. बुचकळटा, बुचकळटा , बरो रात भर बुचकळटा आनी मागीर तळयेच्या 
पांवड्याचेर वचोन पडटा. 

कांय येळान फांतोड जाता. कोंबो साद घालता मोर बांग सोड़टा. गाय- 
वासरांक हामराट पडटा आनी सूर्य देव आसा तो सातय खंडा पिरथी, मिर्तखंडा 
राज्यां कांय आपलीं बत्तीस किरणां सोडटा. बारा खंडा सागरा काय सुर्यदेव उजवाड 
घालता. आनी जिते-जिवदान आसा तें माणिक-मोतया, केंप-वज्राच्या चरवा 
वयता. धन्नी वयलो मनीस आसा तो आपल्या काम-धंद्या, वावराक उठोन भायर 
सरता. 

पोर पळय तळयेंत पडलेलो त्या राज्याची राजकन्या बरी दुलप-सुदर आसता. 
तिगेल्यो काय एक चार-पांच दासयो आसतात. त्यो सकाळीं उठून घागर-चिबळ 
घेवन उदक हाडूक त्या नागधन्नी तळयेर वयतात जाल्यार कन्या आसा ती माणिक- 
मोतयां माळा घेवन उप्रासंगी माळ्यांत उबी आसता. 

त्या दासयांक तळये पांवड्यार कडकडत पडलेलो तो पुत्र दिश्टी पडटा. 
काय बरो सुर्या वर्णाचो पुत्र म्हणटात. कपली चांद-सूर्य नियाळटात. हो पुत्र आमगे 
धनीणीक घोव म्हणून फावो. तश्योच त्यो परत्या पावलांनी कन्ये म्हालांत परततात 
आनी तिका घडले खबर सांगतात. ते बराबर कन्या तेंकां सांगता, 

“वचात आनी त्या पुत्राक हांगा घेवन येयात.” 

दासयो सांगले उतराच्यो. त्यो परत तळयेर वयतात आनी राजपुत्राक म्हण्टात, 
“आमगे धनीण आसा ती माणिक-मोतयांची माळा घेवन उपरासंगी माळयांत 

वाट पळयता. तेन्ना तूं आपच्या बराबर चल. 

तसो पुत्र तेकां सांगता, 

“बाये गो, हांव आसा तो रस्त्यासूर. रस्त्यान वचपाचो! हांव तुमगे कन्ये 
-हालांत कसो येतलो?” 

तें आयकून दासयो परत्यो कन्ये म्हऱ्यांत वयतात आनी पुत्रागेलें सांगणें 
तिका सांगतात. तशी कन्या मनांत एक येवजिता आनी भरभर करून उपरासंगी 
पाळी देवन नागधन्नी तळयेर येता आनी येवन हातांतली माळ काडटा तीच पुत्राच्या 
]ळ्यांत घालता. आतां पुत्र किते करतलो? कन्येन तर ताका आपलो भरतार म्हण 
जोडलो. तेका कन्ये फाटोफाट तिगेल्या मंदिरांत वयर्चेच पडलें. 

तर त्या कन्येचे नांव आसता मदनमंदिरी. तिणें दासयांक सांगून बरें न्हाणयांत 
उदक तापोवपाक घातलें. पुत्राक बरें आंगाक तेल बी चोळून न्हाणयलो. बरें पंच 
क्कान्नाचें जेवण रांदून घातलें. ते नंतर आपूण जेवली आनी मागीर पलंगार बरीं 
दोगांय मौज -मस्कर्‍्यो करूंक लागलीं. मौज-मस्कऱयो करतां करतां तिणें पुत्राक, 
तो खंयच्या देशाचो, खंय वर्चोक भायर सरलेलो, त्यो सगल्यो खबरो काडून. 
घेतल्यो. पुत्रानय तिका आपल्यो सगल्यो खबऱ्यो सांगल्यो. 

अशे तरेन पुत्र मदनमंदिरी मंदिरांत बरो मौज-मस्कर्‍यो करून आसा.. करून 
करून म्हयने सोंपतात... वर्सा सोपतात.. पुत्र थंयच आसा. तो खंयच राज्यां 
फिरोक पावना. तो मदनमंदिरी भोवतणी गुल्ल जावन पडटा. 

एक दीस किते घड़टा? पुत्र आनी कन्या दोगांय समुद्रार न्हातात. न्हाल्यार 
हाता न्हाता कन्या आपल्या केसावयल्यान उदकाचो असो 55 हात वोडटा. तसो 
तिगेलो एक केंस तुटून तिच्या हातांत येता. तर कन्येचे केंस आसतात भांगराचे. 
ती तो आपल्यागेलो भांगराचो केस घेता, एक बरो झाडाचो खोलो काडून तेचो 
दोणो करता आनी तेंतूत तो केंस घालता आनी तो दोणो उदकांत सोडटा. 

जाल्यार घडटा किते? एक वीरचंद्र राजालें राज्य हे कन्ये राज्याक तेंकून 
आसता. त्या वीरचंद्र राजालो कुवर आनी परधानालो पुत्र एक जावन दुसऱ्या 
बाटेन समुद्रार गरोवपाक बसलेले आसतात. तेच्या म्हऱ्यांत तो दोणो व्हांवत 
हांत येता. परधान पुत्र तो असोच हातांत काडटा आनी राजपुत्राकडेन दिता. 
पजपुत्रान जर पळय तर दोण्यांत भितर एक लांब भांगराचो केंस. तेचे दोळे सामके 
रशे जातात. तो कितें म्हण्टा, “हो केस पळय जे कन्येचो, तीच म्हाका बायल 

म्हणून जाय. ना तर हांव अन्न-उदक घेय नासतना प्राण सोडटलो.” 

पुत्र अशें म्हण्टा आनी गरोवप सोडून तसोच फाटीं परतता. पूण तो 
घर म्हालांत वचना, तर वचून घोड्या गोटलांत लिपता. 

हे वाटेन राजा-राणयेक हुस्को. गरोवपाक गेल्लो पुत्र घरा परतलो ना! 
जालो, आख्खी रात उलगली तरी पुत्राचो पत्तो ना! खंय गेलो काय? ; 
करतीच आसात. र 

तर कितें मजा जाता? सकाळ जातकच राजागेली दासी गोठ्यांत शेण भरूक 
वयता. शेण भरतां भरतां ती एका हातान भाकरी खाता. पुत्राक तें पळोवन सामकें 
ओकोंक येता. तो म्हण्टा, “आगो राणला, शेण भरता जाल्यार शेण भर! भाकरी 
खाता तर भाकरी खा?” 

तो आवाज कानार पडनाका, कोण काय म्हूण जर दासयेन पळय तर राजपुत्र 
लिपोन बसला. ती तशीच हातांतली भाकरी आनी बुटी थंयच वडोवन राजा 
म्हऱ्यांत धांवता आनी राजाक खबर सांगता. ते बराबर राजा आनी राणी दोगांय 
धांव धांबट थंय येतात आनी पुताक म्हणटात, 

“पुता, तुका कोणें किते म्हणले तें सांग. तेणीं जर तुका तोंडान उलयलां तर 
हांव तेचे तोंड काडटा, जिबेन उलयल्यार जीब काडटां!” 

तशे पुत्र सांगता, 

“म्हाका कोणे काय केलें ना. कोणें कांय म्हणळें ना. हांव एका कारणापासत 
हांगा बसला!” 

“कसले कारण? आमकां सांग! आमी तूं म्हण्टा आनी सांगता तें दितात.” 

आवय-बापायन उतर दिनाका, राजपुत्र खबर सांगता. आपल्याक भांगरा 
केसांची कन्या बायल कर म्हण्टा. 

पुत्र मागीर आवय-बापाय बरोबर घरा येता. राजा नंतर किते करता? तुळशीत 
एक इडो दवरता, आनी गांवभर जगांट वाजयता, जो कोण हो तुळशींतलो विडो 
उखलतलो आनी पुत्राक भांगरा केसांची कन्या हाडून दितलो तेका आपूण आपलें 
अर्द राज्य दितलो. 

एक दीस वयता, दोन दीस वयतात. कोणूच तो इडो उखलूंक मुखार सरनात. 
तिसऱ्या दिसा किते घडटा? त्या राज्यांत एक म्हातारी आसता. सामकी आंगाक 
घाणी-बुङ्ाणी पडलेली, बोतरां न्हेसलेलीं, माथ्याक अश्यो55 उवो पडलेली .. 

तिच्या तें कानार पडटा. ती सामक्यो कुयो घालीत रस्त्यावयल्यान वयता आनी 
` राजागेल्या वाड्यार वचोन तेगेल्या तुळशींतलो इडो उखलिता आनी इडयाची सूय 

मोडटा. ते बरोबर सगळो लोक तोंडांत बोट घालतात. बरी म्हण्टा कापास्तादिची 
ही म्हातारी! व्हडल्या व्हडल्यांक छाती ना, तें करूंक फुडें सरल्या! 

दुसर्‍या दिसा म्हातारी उठ्ठा आनी मदनमंदिरी मंदिरांत वयता आनी तिका 
“धुबड़े, धुवडे” म्हणून उलो करूंक लागता. कन्ये जर कोण काय म्हुणून पळय तर 
म्हातारी. 

बाये म्हण लागली, आपूण तुगेली पयसुल्ली मावशी. कन्येक तें खरेच 
दिसले. तिणे तिका आपल्यागेर दवरून घेतली. एक चार दीस म्हातारी तिगेर कांय 
दुबाव लागूं दिनासतना रावता. पांचव्या दिसा किते करता, कुंवराल्या न्हावपाच्या 
न्हाणये उदकांत कांकणां फोडून कंवच्याचो पिठो करून घालता आनी तेलांत 
विशे घालता. कुंवराक-कन्येक हेतलें कांयच खबर ना. कुंवर सांजेचो कामाक 
साकून येता आनी आंगाक तेल चोळून न्हाता. जाल्यार तो रणांत पडटा. 

कन्येक किते करचें म्हूण कळना. ती सामकी कपलां धोडायता. जाल्यार ही 
म्हातारी तिका समजायल्लेबशेन करता, 

“बोगी राव बाये, वोगी राव! देवा मुखार कोणाले चलता? देवा जाय जाल्ली 
वस्त देवान व्हयली!” 

कन्येचो रडून रडून वोग सरलो तशी कन्या उठ्ठा आनी कुंवराचें, म्हणचें 
घोवाचें पिरेत घेता आनी देयी देवळांत वयता. थंय त्या पिरेताक सूम गुठलावन 
बांदता. पळोवंक वयल्यान खंयच माग मेळना. मागीर ती शिराप मारता, 

“बारा तें चोईस वर्सा हें पिरेत कुसोक जायना, आसा तशेंच उरोंक जायें!” 

नंतर ती देवळांतल्यान भायर सरता. तेबराबर म्हातारी तिका फुसलायता, 
“बाये, तुगे भरतार आसा तो रणांत पडलो, तूं एकटें रावन हांगा किते करतलें? तूं 
म्हाज्या बराबर म्हागे घरा चल!” 

कन्येकय ते पट्टा, ती म्हातारेगेर वयता. थंय म्हातारी तिका सामकी फुलगार 
दवरता. 

दुसऱ्या दिसा, कन्येक कळनासतना म्हातारी राजागेर वयता आनी राजाक 
सांगता, तुगे पुत्रालो व्होर घेन्न यो. तसो राजा दुसरे दीस व्होर घेन्न येता. 

कन्या दारांतच बसलेली आसता. तिच्या कानार वाजपाचो आवाज पडटा. 

“मावशे, वाजप शे म्हणे वाजता!” 

“खंय गो बाये! म्हाका कांय आयकूंक येना!” वाजप आनी इल्लें लागीं 
पावता. 

“मावशे लागीं लागीं पावलें म्हगे!” 

“हें! ना गो बाये! म्हाका काय दिसना!” 

शेवटाक म्हातारेल्या घराडेन व्होर पावता आनी पुत्र येवन कन्येक माळ 
घालूक फुडे सरता. तशी कन्या तेका सांगता, 

“खबरदार म्हाका हात बोट लावशीत जाल्यार! बारा ते चोईस वर्सा म्हाका 
कोणें हात बोट लावंक जायना! लायल्यार तुजो तीन चिमटी गोबोर करतले. बारा 
ते चोईस वर्सा सोपतकच हांव तुज्या सुवादीन जातले!” 

ते बराबर व्होर परतून वयता. मागीर राजा म्हातारेक जाय तो पयसो आटको 
दिता आनी कन्येक जाय तें बरें बरें रांदून वाडटा. तिची सेवा करता. तर चल्लां! 

हेवाटेन ते सवूय पुत्र, राज्यां-देश भोवन सांगलेल्या दिसाक पिंपळा पेडार 
जमतात. जाल्यार सातवो भाव पावलोना. ते बसून भावाची वाट पळयतात. बरो 
वेळ वाट पळोवन जातकच 'मागेली' आसा तो भाव माग काडूंक लागता आनी 
पिंपळा रूखाचेर चडटा. तेचे फाटोफाट सगळे भावूय चडटात. नंतर तो झाडाचे 
शिवडेक धरून सकल तळयेंत उडी मारतात. जाल्यार सवूय जाण बुचकळत 
पांवड्याचेर वचून बसतात. थंयच्यान पळयल्यार तेंका मदनमंदिरी गड दिसता. 
त्या गडार गेल्यार ते मदनमंदिरी देवळांत पावतात. मागेल्याक थंय माग लागता 
की भावान आसा ती भावज जोडल्या म्हणून. आमी म्हण्टा ते गांव-देश भोवन 
येयले आनी भावान म्हण्टा, बायल जोडून नांव जोडलें. 

ते नंतर ते भावाक आनी भावजयेक सोदूंक लागतात. मागेली आसा तो 
माग काडटा आनी घरान घर सोदून ते देयी देवळांत पावतात थंय तेंकां भावाचे 
पिरेत मेळटा. थंय पुनावपी पुनायता. जिवदान दिवपी तेका जिवदान दिता, 
न्हेसोवपी, न्हेसयता आनी शिरंगारपी, शिरंगारता. 

तेबराबर पुत्र जिवंत जाता. पळय तर आपले सवूय भाव मुखार उबे. तो 
“दादो 55” म्हणून भावांक येंग मारता. मागीर घडलेली सगळी खबर भावांक 
सांगता. 

सगळे भाव नंतर एक जावन कन्येक सोदूंक वयतात. मागेल्याक रोखडोच 

माग लागता. कन्या म्हातारेगेर आसा म्हणून कळटा तेका. तो भावांक सांगता. 
मागीर ते म्हातारेगेल्या घरा कुशीक मंत्र सादन करून एक बंगलो बांदतात आनी 
| रावतात. 

हेवाटेन कितें मज्जा घडटा. हे पुत्र म्हातारेगेल्या शेजराक रावतात आनी 
म्हातारेगेले फुलांचे मळे फुलून लब्ध जातात. तेबराबर म्हातारी सगळीं फुलां 
काडटा, बरे झेले गांतता आनी कन्येक करंड घेन्न ते इकपाक धाडटा. धाडल्यार 
कन्या ह्या पुत्रागेल्या बंगल्यार पावता. पूण तिका खबर ना, ते आपल्यागेले देर 
म्हुणून. देर फुलां मोलायतात आनी त्याच वेळार तिगेलो घोव आसा तो एक 
पत्रिका बरोबर तिगेल्या फुलां करंडांत घालता. कन्या ती पत्रिका वाचता, जाल्यार 
तिका ती आपल्याल्या घोवानच बरयल्या म्हुणून कळटा. तेतूंत तिका कितें करपारचे 
तें सगळे सांगलेले आसता. 

कन्या उमेदीन जावन घरा येता आनी म्हातारेकडल्यान राजाक सांगून धाडटा, 
“बारा तीं चोईस वर्सा जालीं पूर्ण जालीं तेन्ना तूं लग्नाची तयारी कर! पूण किते लग्न 
म्हागेले आकाशांत जावंक जाय. तेन्ना लग्ना खातीर सात माळयांचो बंगलो बांद. 
तो अर्दो सर्गात वचो जायो, अर्दो पाताळांत आनी अर्दो मृतखंडा वचों जायो!” 

ते परमाण राजा थवयांक-मेस्तांक आपयता आनी बंगलो घडयता. लग्नाचो 
महुर्त-वेळ काडटा आनी रयत -कुळांक लोकांक आमंत्रण दिता. 

लग्ना दिसा हे सातूय पुत्र हळूच वचोन बंगल्याच्या एका खणांत बसतात. 
न्हंबरो-व्हकल म्हातारी, एक खणांत आनी उरलेलो लोक एक खणात, मागीर 
चावी घुडवडावन मदनमंदिरी बंगलो वयर आकाशांत व्हरता. 

बरो वयर बंगलो व्हरतकच कन्या कुंवराचे शेणयेक धरता आनी “बरी जायी 
तुका भांगरा केसाची कन्या? घे आतां!” अशें म्हणून तेका वयल्यान सकल वडयता. 
पुत्र सकल पडून मरता. नतर म्हातारेकय वडयता. तिवूय मरता. मागीर लोक 
आसलेलो तो माळो सकल देंवोबन उरलेलो घेवन मदनमंदिरी गडार वयता. थंय 
आपल्यागेलें सगले राज्य - बंगलो, दासी-बडकुरांक दिवन, त्याच बंगल्यार बसून 
आपल्या घोवा देरांसयत घोवाच्या राज्यांत वयता. 

राज्यांत पावतकच सातय भाव आनी ही मदनमंदिरी राजा मुखार वचोन 
उबीं रावतात. त्या वेळार सवूय भाव राजाक सांगतात. 

“बाप्पा, आमी आसा ते देश-राज्यां भोवोन येयले, जाल्यार आमगेल्या 

धाकट्या भावान ही कन्या बायल म्हुणून जोडली!” 
आयकून राजाक उमेद जाता. तो तेचें परत तडाक्यान लग्न लावन दिता. 


उरलेल्या सवूय पुतांकय व्हंकलो पळोवन लग्न करता. नंतर सातय जाणांचेर राज्याची 
एक एक जबाबदारी सोंपयता. मागीर सगळे जाण आपल्यागेल्या बायलांक घेन्न 


सुखान रावतात. 


5 
(ही काणी श्री. जानू गांवकार, कर्ल, केपें, गोंय हांणी कथन केल्या.) 

_ अअअजामससलवससकककॅसक 


17 


सातवो कुंवोर 


ए र 
राजा आसता, तेका सात जाण कुंवर आसतात. ते बरी ना ना तरेची 


विद्या शिकतात आनी व्हड जातात. एका दिसा ते बापायक सांगतात, 

“बाप्पा, आमगेली सगळी विद्या शिकून सोंपली. आतां आमी वेपाराक 
वयतात.” 

राजा आयकून बरो खोशाल जाता आनी तेका वचात म्हुणून उतर दिता. ते 
परमाण ते सात तारवां घडयतात, त्या सातय तारवांनी बरो म्हाल भरतात आनी 
एके बरे येळेर आवय-बापायक, सोयऱ्यां-दायऱयांक सगळ्यांक सागून तारवां 
दर्यात लोटतात. 

तारवां लोटलीं तर्शी बरी मुखार वयतात. सामकीं समुद्रांत मदेकाक पावतात 
आनी जाता किते? एकदम वारो सुट्टा आनी तारवां मेळत तशीं हालूक लागतात. 
हालता हालता स जाणालीं तारवां वचून पयस एका राज्यांत पडटात आनी एक 
तारू आनीक एका राज्यात पडटा. 

तर जाता किते? त्या राज्यांत एक कलवंत आसता. तेणें कितें केल्ले आसता? 
आपल्या दारांत एक नगारो बांदलेलो आसता आनी त्या नगाऱयाकडेन एक पाटी 
लायलेली आसता. ते पाटयेचेर तेणें बरयलेले आसता, 

“हेवाटेन जो कोण वयता, तेणें जर ह्या नगाऱयाचेर बड़ी मारत तर तो येश 
पावत, ना तर तो म्हज्या गांडीपोंदच्यान वचत!” 

तेगे तकली किते? लोकांक भुलोबन तेगे सगळो म्हाल लुटपाचो! तर हे 
सवूय भाव ती पाटी वाचून नगाऱ्याचेर बारा बडयो मारतात. स भावाल्यो दोन 
दोन! एक बडी म्हणचे मातसो शिरमांत, दोन बडयो म्हणजे चड शिरमंत! 

कलवंत तें आयकता आनी म्हण्टा, “आ! कोण तरी मोटे शिरमंत, राजाले 
कुंबर आयल्यात आसतले!” धांवता बेगीबेगीन भायर आनी येता तेंकां घेवन 
भितर. 

...आनी हे स जाण कुंवर कितें? त्या कलवंतागेलें रूप पळोवन सामके 
पिशे जातात. ते सांगता तेका “हय” म्हण्टात. तें सांगता, 

“आज रातचे तुमी हांगाच रावात. आमी बरें जेवया-खावया, खेळया.” 

ते बराबर कुंवर तयार जातात आनी रावतात थंय. जाल्यार जेवणां-खाणां 
जातकच कलवत तेका म्हण्टा, 

“आतां आमी फाशांनी खेळया. जर खेळांत हांव हारत म्हागे घरदार तुमगेले, 
जर तुमी हारत तुमगेलें सगले 55 म्हागेले.” 

कुंवर तयार जातात, जाल्यार पयल्याच डावांत ते तेंगेलीं तारवां - पयसो 
हारतात. मागीर ते आपल्यागेलो प्राण लायतात, तर तोवूय बी ते हारतात. तशे 
कलवंत तेंचेकडलें, सगळें काडून घेता. तेच्या फाटीर लोखण तापोवन डागता 
आनी तेंकां काडून बंदखणींत वड़यता... 

हेवाटेन सातवो कुंवर पळय ज्या राज्यांत पावता त्या राज्यांत कितें घड़टा? 
तर थय एक मोठी नागीण चवताळलेली आसता. ती गोरू म्हणनाका, वासरू 
म्हणनाका, जाण्टो म्हणनाका, भुरगो म्हणनाका...मेळत तेका खायत सुटलेली 
आसता. खावन खावन तिणे अर्दे राज्य काबार केल्लें आसता. 

त्या राज्याच्या राजान एक वर्द दिल्ली आसता, “जो पळय कोण ते नागणीक 
मारून राज्य वांचयतलो तेका आपूण म्हार म्हणनासतना, चामार म्हणनासतना, 
गवळी म्हणनासतेना, गावडो म्हणनासतना आपल्यागेली कन्या आनी अदे राज्य 
दितलों!” 

आनी हो सातवो कुंवर समुद्रादेगेवयल्यान असो चलत वयर सरता तर तेका 
सूऽऽ सूऽऽ करून व्हडल्यान सलाम मारीत ती नागीण तेचेवटेन येता ती दिसता. 
कुंवराकडेन आसता शस्त्र! तो कितें करता? उखलता तेंच, ते नागणीचेर घालता 
आनी तिका वधता. 

नागीण मेली तशी तो कुंवर तिची तीन कुडके करता, एक बोडकी, एक शेंप 

आनी तिसरें मदलें लूंड. मागीर बोल्सांतलो रूमाल काडून ती बोडकी आनी शेप 
` तेतूंत गुटलायता आनी व्हरून समुद्रांत आपल्या तारवांत दवरता. मागीर असो 
_ राज्याची वासपूस करीत भोंवता. 

हेवाटेन कितें घडटा? कुंवरान पळय नागणीक मारून लूंड वडयलेलें, ती 
वाट त्या गांवच्या म्हाराची, वजीं-सुपां घेवन विकूंक वचपाची. तो म्हार सदचे 
भशेन त्यावूय दीस ते वाटेन बयता जाल्यार तेका तें नागणीचें लूंड दिसता. 

ते बराबर तो आनीक वेळ करना. माथ्यावयलीं बरजीं-सुपां थंयच वडोवन 
घरा धांव मारता आनी आसले तसो एक कोयती घेन्न त्या जाग्यार येता. मागीर ती 
कोयती सामकी रगतान बुडयता आपल्या आंगाकय रगत सारोवन घेता आनी 
राजागेर वचून राजाक सांगता, “राजधनया, हाये नागीण मारली.” 

राजाक सामकी खोस जाता. तो परधानाक घेता, शिपायांक घेता आनी 
वचून त्या जाग्यार पळयता. जाल्यार खरेंच थंय नागणीचें कातरलेलें लूंड आसा. 

“शाब्बास!” 

राजा म्हाराक शाबासकी दिता आनी आपणे दिल्ल्या उतरापरमाणें अर्दे 
राज्य आनी कन्या तेका दिवपाचे थरोवन, लग्नाची तयारी सुरू करता. 

म्हुर्त-दीस काडटा, मळी-माटोव जपता, भांगर-शिंगर करता, सामान- 
मेथो पुनायता, सोयऱ्यां-धायऱ्यांक, गांवभर लोकांक आमंत्रण दिता. 

एकदांचो लग्नाचो दीस उजवाडटा आनी म्हुर्ताचो वेळ भरून व्हंकल- न्हवरो 
एकमेकांक माळ घालपाचें तयारेंत आसतात. 

त्याच वेळार सातवो कुंवर थंय येता आनी राजाक विचारता, 

“राजा, नागणीक कोणें मारली?” तर राजा म्हण्टा, 

“ह्या म्हारान!” 

“हय? जाल्यार तेका विचार पळोवया तिचें बोडूक आनी शेंप खंय आसा 
काय म्हुणोन?” 

राजा विचारता, तसो तो म्हार तत पप करता. तेन्ना राजाक दुबाव लागता. 
तो तेका काडटा बडीर. खरें कितें तें सांग म्हण्टा, नातर तुका दितां सुळार! तसो 
म्हार भिता आनी सांगता, आपणे मारली ना म्हण नागीण. ती आपल्या आदीं 
कोणें तरी मारलेली म्हुणोन. मागीर राजा ह्या कुंवराक विचारता, ते बराबर कुंवर 

“हय” म्हण्टा, आपणेंच मारली म्हण्टा ते नागणीक. आनी तो परतो तारवार येवन 
ती बोडकी आनी शेंप बांदलेली पोटली व्हरोन राजाक दाखयता. 

राजाक सामकी उमेद जाता. कोणाल्या तरी बापायलो बरो हुशार कुंवर 
म्हण्टा हो आनी तेका आपल्यागेलें अर्दै राज्य घे आनी कन्या घे म्हण सांगता. 

कुंवर म्हण्टा, 

“म्हाका तुगेलें राज्य नाका आनी कन्याय नाका. म्हागे बापायकडेन खूब 
धन-दौलत आसा.” 

राजा कसोच आयकना, कन्या घेवकूच जाय म्हण्टा आनी फोर्सान तिका 
तेगेल्या तारवार दवरता, तसो कुंवर तारू घेवन मुखावयल्या मार्गाक लागता. 

वाटेर तो आपल्यागेलो व्हेल्लो सगळो म्हाल बरो फायद्यांत विकता आनी 
घरा येवंक येता जाल्यार तशेंच वारें सुटून, तेगेळें तारू भावागेलें तारू पावलेले त्या 
गांवांत पावता. 

आतां म्हण्टा, पावलाच न्हूं ह्या गांवांत तेन्ना ह्या गांवची किते - कात 
खबर ती पळोवया, केन्नाय वेपाराक येवंक बरें. जाल्यार तेका गांवांत भोवंक 
गेल्लेकडेन एक म्हातारी मेळटा. कुंवर तिका विचारता, “म्हातारआज्जे, ह्या 
गांवची किते खबर?” 

“खबर आनी किते पुता? ह्या गांवांत एक कलवंत मातलां. तें येयल्या- 
गेल्ल्यांक भुलोवन तेगे सेळें काडून घेन्न तेंकां बंदखणींत वडयता. पयरच कोणा 
राजागेले स कुंबर हिंगा पावलेले, तेंकां भुलोवन घेन्न तेंगेंलीं सवूय तारवां नाडून 
तेणें तेंकां बंदखणींत वडयल्यात!” 

कुंबराक कळटा ते आपल्यागेलेच भाव म्हुणून. तो म्हातारेचे पांये धरता 
आनी तिका काकुटेक येता. 

“आज्जे, किते करप तें सांग.” 

ते बराबर म्हातारी सांगता तेका, तें कलवंत म्हण्टा आपल्यागेर जो कोणीय 
येता तेका फाशांनी खेळों आपयता. तेगेळे एक मांजर आनी हुंदीर पोसलेली 
आसात. तेकां तेणें सारके शिकोवन दवरलेले आसा. खेळोंक बसतना कलवंत 
किते करता, हुंदीर आपल्या गेल्या न्हेसणांत लिपोवन दवरता आनी मांजरा तकलेर 
दिवो दवरता. खेळ कलवंताचेर पडटा अशें दिसलें म्हणटकच तें माजराक कुरू 
करता, मागीर माजर हळूच तकली हालोवन पाटार काळोख घालता, ते बराबर 

कलवंताच्या न्हेसणांत लिपलेलो हुंदीर भायर सरता आनी घुलो बदलून आसले 
तसो वचोन तेच्या न्हेसणांत लिपता. अशे तरेन तें कलवंत लोकांगेल्या दादल्यांक 
नाडटा. तेन्ना तूं कितेंय करून तो हुंदीर घुलो बदलना अर्शे कर. कुंवर म्हण्टा, “बरे 
आसा. हांव कितें करपाचें तें ज्युस्त करता.” 

आनी तो दुसऱया दिसा उठून बाजारांत वयता, एक मुंगूस विकते घेता, तेका 
बरें न्हेसयता. भांगरा पयशांची एक पोटली तेच्या फाटीर दवरता आनी घेवन 
कलवंता घराकडेन वयता आनी तेच्या नगाऱयाचेर ढबो-ढबो -ढबो करून बड़यो 
मारता. तशे कलवंत धांवत येता भायर, कोण म्हण्टा व्हडलो सावकार येयलो 
आसतलो बऱ्यो 55 म्हण्टा बड़यो मारल्यात. 

कलवंत कुंवराक घेवन वयता भितर आनी तेच्या भावांकडेन केल्ले तशेच 
लाळे-गोळे करून तेका रातीकडेन दवरून घेता आनी मागीर फाशांचो खेळ काडटा. 

खेळ सुरू जाता, कुंवर खेळांत बरो हुशार आसता. आनी खेळ कलवंताचेर 
पडटाशें दिसूंक लागता. ते बराबर कलवंत मांजराक कुरू करता, मांजर तकली 
हालयता आनी पाटाचेर काळोख करता. तसो कलवंताच्या न्हेसणांतल्यान हुंदीर 
भायर सरता. 

हुंदीर भायर सरनाका, तेची नदर पडटा ज्युस्त मुंगसाचेर. तो भिता आनी 
हेवाटेन तेवाटेन धावंक लागता. ते बराबर कलवंतागेली नाडपणां उक्ती जातात. 

आतां तें किते करतले? लागता पायां पडूक कुंवराच्या. मागीर कुंवर तेगेलें 
सगळें भांगर-शिंगर, पयसो - आटको, घर-दार काडून घेता आनी तेका धांवडायता. 
नंतर तेणे बंदखणींत वडयलेल्या सगल्यांक सोडटा. तेतूंत तेजेय स जांणी भाव 
आसतात. तेंकां घेन्न तो मागीर आपल्या तारवार येता आनी आपलें तारू बापायल्या 
राज्यावटेन वचपाक घुंवडायता. 

पूण वाटेर जाता कितें? ह्या सवूय भावांचे तकलेंत वायट येता. येवजितात, 
समज जर आमी अशे रिकाम्या हातांनी परत घरा गेले तर आपल्याक बापूय 
दवरचोना, सामको सात समुद्रा भायर धांवडावन घालतलो. तेन्ना ह्या धाकट्या 
भावालें किते आसा तें आमी लुटून घेन्न या. 

येवजितात आनी ते परमाण सातवो कुंवर रातचो न्हिंदलो आसतना तेचे 
हात-पांये बांदून तेका समुद्रांत बडयतात. आनी तेगेलें तारू घेन्न आपूण घरा 
वयतात. 

घरा तर वच, पुतांनी भरलेलें तारू आनी ती राजकन्या हाडली ती पळोवन 
बापूय सामको खूश जाता. तो गांवभर लोकांक जेवण घालता आनी ते कन्येचें 
आपल्या पुतांकडेन लग्न करपाचें थारायता. जाल्यार ती कोणाली बायल करची 
हेचेर भावांमदीं वादावादी जाता. एकटो म्हण्टा तिका आपर्णे जिकून हाडल्या, 
दुसरो म्हण्टा तिका आपणे जिकून हाडल्या.... 

हे वाटेन कितें जाता? समुद्रांत पळय वडयलेलो तो सातवो कुंवर, तेगेलीं 
हात-पायांचीं बांदपां काडूडुकां कातरतात आनी तेका मेकळो करतात. ते बराबर 
तो पोंबत पोंबत तडीर येता आनी थंयच्यान अन्न ना उदक, अशे स्थितींत एक 
भिकारी कसो जावन आपल्या घराकडेन पावता. 

पाव जाल्यार घराकडेन भावांगेलो लग्नाचो बोवाळ आनी कोणें ते राजागेले 
कन्येकडेन लग्न जावचें हेचेर भावांमदीं झगडीं चलल्यांत. 

सातव्या कुंबराक तो भिकारी समजून कोणूच शिपाय भितर सरूक दिनात. 
त्या वेळार तो आपल्यागेली बोटाची मुदी काडून तेकां दाखयता, तशे शिपाय 
तेका भितर सोड़टात. पूण भितर गेल्यार बापूय तेका हल्ल हल्ल करूंक लागता, 
तारू भरून म्हाल व्हेल्लो खंय घातला आनी रिकाम्या हातान आपल्याक तोंड 
दाखोवक येयला काय म्हुणूं लागता. ते बराबर तो घडलेली सगळी खबर बापायक 
आनी जमलेल्या लोकांक सांगता. 

पयलीं राजा आयकून घेवंकूच तयार ना जाता. पूण मागीर परधान राजाक 
म्हण्टा, 

“राजधनया, होवय म्हुणोन तुगेलोच पूत. तेचेंय किते सांगणें तुये आयकोन 
घेवूंक जायें.” 

तसो राजा तेगेले सगले सांगणें बरेतरेन आयकून घेता. अखेरेक कुंवर सांगता, 

“बाप्पा, त्या कलवंतागेर हे तुगे सवूय पूत बंदे जावन आसलेले. तेच्या 
बंदेपणाचो कुरू म्हणून त्या कलवंतान तेच्या फाटीर धाणयो दिलेल्यो आसात. 
त्यो पळयल्यार तुका खरेंपण येतलें.” 

राजा रोखड्या रोखर्डी आपल्या सवूय पुतांक आंगाचीं खोमसां काडपाची 
वर्द सोडटा. पूत कशे काडनासतना रावतले? काडटात थरथरत आपल्या आंगाचीं 
खोमसां आनी रावतात उबे मान सकल घालून. 

राजा पळयता पुताच्या फाटीर खऱ्यांनीच धाणयो आसात. तशे समजता 

कितें घडलां ते. तो तिडकन आपल्या सवूय पुतांक सात समुद्रां भायर लावन 

. नंतर सातव्या कुंवराचें ते कन्येकडेन मोठ्या दबाज्यान लग्न लायता, आनीक 

थोड्या दिसांनी तेका आपल्या राज्याचो राजा करून सगले राज्य-परजा तेजेडेन 
सोंपोबन आपूण सुखान देव देव करीत रावता. 


E 
(ही काणी श्री. जानू गांवकार, कर्ल, केपें, गोंय हांणी कथन केल्या.) 

18 


बेब्या कंवच 


ए, 
क राजा आसता, तेका धन-दौलत, खावपा -जेवपाक खूब आसता पूण 


वंशाक भुरगें नासता. तेका लागून राजा-राणी दोगांय खूब दुखी आसतात. तीं 
जायतो देव-धर्म करतात पूण तेंकां कांयच फळाक येना. 

तर एक दिसा एक संज्ञाशी भिक्षा मागपाक तेच्या राजवाड्यार येता. सदचे 
भाशेन राणयेची व्हडली दासी भिक्षा घेवन तेका घालूक भायर वता. गेल्यार तो 
संज्ञाशी तिका म्हण्टा, आपूण तिचेकडल्यान भिक्षा घेना, आपल्याक भिक्षा 
घालतली जाल्यार राणयेनच येवन घालूंक जाय. ते बरोबर ती दासी भितर वचून 
राणयेक ती खबर सांगता, तशी राणी बेगीबगीन आपूण भिक्षा घेवन भायर येता. 
आयल्यार सुपांतली भिक्षा त्या संज्ञाश्याचे झोळयेत वोततना राणयेच्या दोळ्यांत 
एक दूक उबे रावता. तें पळोवन संज्ञाशी तिका विचारता, “कितें जालां बाये तुजे? 
तुज्या दोळ्यांत दूक कित्याक? कितें उणें आसा तुका?” तेचेर राणी म्हणटा, 

“म्हाराज, देवान दिलले म्हाजेकडेन जेवंक-खावंक, न्हेसूंक-पांगरूक, धन- 
दौलत खूब आसा...म्हाका उणें आसा तें एकूच, म्हाज्या कुश्याक भुरगें ना! तेन्ना 
तें जावंचे म्हुणून तुवें म्हाका आशिर्वाद दिवंचो!” 

आता संज्ञाशी सामको रागान तांबडो जाता आनी झोळयेंतली भिक्षा सगळी 
सकल वोत्ता. तेका इतलो वेळ राजागेर भुरगें ना म्हणून खबर नासता, आतां 
राणयेन सांगतकच कळटा तेका. तो म्हण्टा, 

“तू वांझुटी!... तुवे म्हाजे झोळयेंत भिक्षा घालून म्हाका भश्टिलो!” 
| संज्ञाशी रागान वता आनी दर्यार वचून आपली झोळी धुवपाक लागता. बरी 
` आपटून आपटून झोळी धुता तो. जाल्यार तेका ते झोळयेंत एक तांदूळ उरलेलो 
` दिसता. तो तांदूळ काडून हातांत घेतल्यार तेका दिश्टावो जाता, राणयेच्या नशिबांत 
एक भुरगो आसा म्हुणून. 
संज्ञाशी दुसर्‍या दिसा राणयेगेर परत वता आनी राणयेची चूक मागता. 
“रशाणीसायबिणी, काल हांव तुका खूब वायट उलयलों, तेन्ना रागार जावं 
नाका! वाझुंटे बायलेकडल्यान भिक्षा घेवपाक आमकां गुरूलें उतर ना... पूण तूं 
बाझुटी न्ही....तुज्या नशिबांत एक भुरगो आसा!” 
तें आयकनाका, राणयेक सामकी उमेद जाता. ती त्या सज्ञाश्याच्या पायार 
घालून घेता. पूण त्याच वेळार संज्ञाशी उलयता, 
“राणीसायबिणी...तुज्या नशिबांत पुत्रफळ आसा हें म्हाका दिसता खरें, 
पूण तें तुज्या वांट्याक चड तेप मेळचें ना!...तुजो भुरगो बारा वरसांचेर ना जातलो!” 
आयकून राणयेक दूख्ख जाता. ती परत त्या संज्ञाश्याचे पांय धरता आनी 
तेका म्हणटा, “म्हाराज, ह्या संकश्टांतल्यान भायर सरपाचो म्हाका मार्ग सांग!” 
तसो तो सज्ञाशी तिका सांगता, 
“तूं तेका अकरा वरसांचेर लग्न कर! तेची बायल देवधर्मी सभावाची आसूंक 
जाय, जाल्यारच ती आपल्या देवभक्तीचच्या नाड्यार तेका परत हाडूक शकतली!” 
इकते सांगून तो संज्ञाशी आपल्या मार्गान वता. मागीर राणी घडलेली सगळी 
खबर राजाक सांगता. राजा म्हण्टा, 
“मुखार किते घडटलें ते घडू! पयलीं देव आमकां पुत्र दितलों तेंच पुरो!” 
खऱ्यानीच त्या संज्ञाश्यान सांगलेल्या प्रमाण थोड्याच दिसांनी राणी गुरवार 
जाता आनी णव म्हयने भरून तिगेर एक सुंदर पुत्र जल्माक येता. राजा-राणयेक 
सामकी55 खोश्शी जाता. राजा राज्यभर मिठाय वाट्टा. बारा दिसांकडेन मोठ्या 
थाटा-माटान पुत्राचो बारसो करता. 
राजालो तो पुत्र इल्लो इल्लो करून वाडटा. एक वर्स... दोन वर्सा. ..करून 
करून तेका इकरावें वर्स लागता... राजा-राणयेचे तकलेंत संज्ञाश्यान सांगलेली 
खबर आसताच. ती बरी एक देव-धर्माचेर विस्वास आसपी, दिसभर देवाची 
भक्ती करपी अशी एक राजकन्या पळोवन, तिचे कडेन पुत्राचे लग्न करतात. 

तर घडटा किते? संज्ञाश्यान सांगलेल्या प्रमाण राजपुत्राक बारावें वर्स लागताच 
तो घरांतल्यान ना जाता. राजा शिपायांक गांव-गांवांनी धाडून तेचो बारीकसाणेन 
सोद घेता. पणू हेंच्च! पुत्राचो पत्तो लागना. 
राजा-राणी दुख्खान हांथूण धरतात आनी ती कन्या किते करता? सामकी 
उपाशी रावन, अन्न-उदक घेयनासतना देवीची भक्ती करता. दिसभर देवळांतच 
देवीच्या पांयांकडेन बसून रावता. 
एक कांय दिसांनी, देवी ते राजकन्येक प्रसन्न जाता आनी सांगता, 
“बाये, तुजी भक्ती पळोवन हांव तुजेर प्रसन्न जाल्या. तेन्ना तूं तुका किते 
जाय तें माग.” 
कन्या म्हण्टा, “देवी, म्हागेलो घोव खय तरी ना जाला. तो म्हाका परत 
दी!” 
“पाताळांत एक देवूळ आसा. त्या देवळांत तूं वच. तुजो घोव तुका थंय 
मेळटलो!” 
इतकें सांगून देवी अदृश्य जाता. तशी ती कन्या आपल्या मांय-मांवाक 
घडलेली खबर सांगता आनी तेंचो आशिर्वाद घेवन पाताळांत वता. पाताळांत 
वचून ती तें देवूळ सोदून काडटा. 
तर हेवाटेन पाताळांत किते जाता? तो राजपुत्र सदांच रातचो सारखो बारा 
वरांचेर त्या देवळांत भितर सरता आनी देवाक पांयां पडून प्रदक्षणा घालता. ते 
नंतर देवीच्या देवळात पेट्टल्या दिव्याकडेन आपल्या आवय-बापायची आनी 
बायलेची खबर घेवन तो परत वता. 
तर तेदूस ती कन्या देवळांत पावन देवीची खूब भक्ती करता आनी रातची 
थंयच बसून रावता. तेन्ना ...ज्युस्त बारा बरांचेर तिचो घोव येवन देवीक पायां 
पडून दिव्याक विचारता, 
"दिव्या .. दिव्या. . .म्हाजी माता आनी पिता कशीं आसात?” 
दिवो म्हण्टा, 
“तीं पुत्रा... पुत्रा म्हणून शोक करतात!” 
"दिव्या. .दिव्या...म्हाजी बायल कशी आसा?” 
“ती भरतारा....भरतारा म्हणून शोक करता!” 
आयकून पुत्राक वायट दिसता. हेवाटेन कन्येक घोवाक पळोवन सामकें 

कितें जाता. ती धांवट फुडें वता आनी तेका घट्ट धरूं पळयता. तसो पुत्र बायलेक 
वळखता आनी तिका सांगता, 

“तू म्हाका हात लाव नाका! म्हाका हात लायल्यार तू म्हाका भश्ट करतली!... 
म्हाका म्हाज्या लोकांत परत वचपाक जाय!” 

इतकें सांगून तो थंयच्यान वता. कन्येक खूब दुख्ख जाता. ती देवीची पयलीं 
परस चड भक्ती करता. ह्यावूय वेळार देवी तिका प्रसन्न जाता आनी विचारता, 

“बाये, तुका किते जाय? कित्याक याद केल्ली म्हजी?” 

कन्या विचारता, 

“देवी म्हजो घोव हांगा आसा खरो पूण तो म्हाका कसो मेळटलो?” 

त्या वेळार देवी तिका सांगता, 

“तुजो घोव दिसाचो बेबो आसता आनी रातचो बारांक मनीस जाता! तो 
सदूदां रातचो हांगा म्हाजी पुजा करपाक येता. ज्युस्त बारा वरांचेर तो आपलें 
कवच काडून देवळाच्या भायर दवरता आनी मनीस जावन देवळाच्या भितर सरता. 
तेन्ना तूं रातची भायरच लिपून राव आनी तो कंवच काडून दवरून देवळांत भितर 
सरलो म्हणटकच तेका उजो लाय. कंवच लासून गेलें म्हणटकच तो परतून केन्ना 
बेबो जावंक शकचोना!” 

कन्या देवीन सांगलेले परमाणे दुसर्‍या दिसा देवळा भायर लिपून रावता. 
ज्युस्त रातच्या बारा वरांचेर तो बेब्या रूपांत देवळाकडेन येता आनी कंवच भायर 
दवरून मनीस जावन देवळांत भितर सरतां. मागीर सदचे प्रमाण आपली देवाची 
पुजा प्रदक्षणां करता. 

हेवाटेन कन्या किते करता? तर त्या कंवचाक उजो लावन तें लासून वडयता. 
राजपुत्र जर पुजा करून देवळांतल्यान भायर यो आनी कंवच घालूंक सोद, तर तें 
ना! तो हांगा थय सोदता. तशी बायल धांवत वचून तेच्या हाताक घट्ट धरता आनी 
या म्हण्टा आमच्या घरा परत. 

राजपुत्राक कळटा आपले कवच गेलें आतां आपूण परत बेबो जावंक शकना 
म्हणून. तो मागीर बायलेबरोबर घरा येता. 

पुत्राक पळोवन राजा-राणयेक सामकीऽऽ खूब्ब खोशी जाता. तांकां आपले 
सुनेक खंय दवरू खंय नाका जाता. सगळे प्रजेक आनी राज्यभर लोकांकय आपलो 
राजपुत्र परत आयलो म्हुणून उमेद जाता. ते सामको फोग मारतात...वाजपां 

वाजयतात. 

मागीर राजपुत्र आपल्या आवय-बापायक आनी बायलेक घेवन सुखान 
संवसार करता आनी आपले प्रजेक कितें जाय-नाका तें पळोवन बरे तरेन जायतीं 
वर्सा राज्य चलयता. 


(ही काणी श्रीमती श्यामल श्यामसुंदर नायक, सातोरें, शिरोडें, गोंय हिणें कथन 
केल्या.) 

19 


भुजिंगबाळ 


एङ तकि 
ए मोठो शेख आसता. एकदां तेच्या मनांत कितें येवजता? तर आपल्याक 


य्या शेखा जल्मांत पडलेल्यान म्हण्टा कितें मेळटा तें खावंचें पडटा. तेन्ना आपूण 
दुसरो खंयचो तरी जल्म घेतलों. 

पूण दुसरो खंयचोय जल्म घेतलो म्हुणून तेणें येबजिल्यार तेका एकूय 
जनावराचो जल्म बरो दिसना. तो जायते येवजीय येवजीय येवजिता. निमाणें 
तेच्या मनांत आपर्णे मनशाचो जल्म घेवचें म्हणून जाता. मनशा जल्माक पडल्यार 
-हण्टा आपल्याक जाये तें हातीन करून खावंक मेळटलें. 

येवजिल्ल्या परमाणें तो रोकडोच मृतखंडांत॑ वयर सरता आनी एका अटंग्या 
रानांत बऱ्या चंदणारूखाचेर चडून बसून रावता. 

तर घड़टा किते? त्या राज्यांत एक गरीब लाकूडमारो आसता. तो ते दीस 
सकाळफुडें उठ्ठा आनी इल्लो पेज-नीस पिता, आपलें कांबळी फटें खांदार वडयता, 
आकडी-कोयती घेता आनी त्या अटम्या रानांत वयता. गेल्यार, तेका त्या 
चंदणारूखाचो एक बरो सुकलेलो खांदो दिसता. होच्च खांदो म्हण्टा आपूण मारतलो 
आनी लाकडां करतलो. अशे तो येवजिता आनी खांदावयलें कांबळीफटें अशें 55 


1. शेख = शेश, शेष, नाग 
2. मृतखंड = धर्तरी 

एका खांद्याचेर दवरून, रूखाचेर वयर चडटा. 

चडल्यार कितें? तो शेख तेका पळोवन आपलीं बारा तोंडांची फडा ः | 
आनी सामके मोठ-मोठ्यान फोस्स 55! फोस्स 55! करून तेचेर फुस्कार सोडटा. 

लाकूडमाऱ्याचे भंयान हात-पांये कडकडटात. हो आतां आपल्याक खातलो, 
कसोच जिवंत सोडपाचेर ना म्हणटा. त्याच वेळार तेका बायले-भुरग्यांची याद 
येता. आपूण मरून तीं उरून कितें उपेग? आतांच तेंकां पोटाक सारकें मेळना, 
आपूण मरतकच तेंचो आनी कितें परिणाम? तेन्ना आपल्याबरोबर तिवूंय मेल्यार 
बरीं! अशे म्हण तो चिंतता आनी कांबळीफर्टे काडून त्या शेखाचेर घालता. तेका 
बरो तेतूंत गुंटलायता आनी घेन्न घरा येता. 

घराकडेन कितें जाल्ले आसता? तर बायल बरी भुरग्याच्या माथ्यांक तेल 
घालता आनी आंगणांत बसून उयो काडटा. 

ती घोवाक हातांत बरी एक पोटली घेन्न येता ती पळयता. आ! म्हण्टा, 
घोवान कितेंय तरी भुरग्यांक बरें खावपाक हाडलां. तिका बरी उमेद जाता. 

तर लाकूडमारो दारांत पावताच, हातांतली पोटली काडून बायले हातांत 
दिता. 

“कितें हाडलां भुरग्यांक खावपाक? खय मेळळें ? ” बायल घोवाक विचारता. 

“ही पोटली हातांत घे आनी भितर घरांत वचून सोडय. भितर किते आसा तें 
कळरलें तुका!” अशें म्हणून तिका घोव सांगता. 

ते बराबर तेची बायल ती पोटली घेन्न घरांत भितर वयता आनी सोडटा. 
सोडल्यार तेतुंतल्यान खळ्ळ करून एक माणीक-मोतयांचो सुंदर असो हार सकल 
पडटा आनी त्या माणीक-मोतयांच्या उजवाडान लाकूडमाऱ्याचें घर सामकें 
उजळटा. 

बायलेक अजाप जाता. हें आनी कितें? ती धांवत भायर येवन घोवाक 
खबर सांगता. लाकूडमारो भितर वचून पळयता, जाल्यार खरीच खबर. जांब 
म्हण्टा, देवानच हें केलां. तो हार काडून आपल्या शेल्याक बांदता आनी तेदेचवेळार 
भायर सरून वचून राजाक अर्पण करता. 

राजाक तो हार सामको खूब्ब आवडटा. हो म्हण्टा आपूण राणयेक दितलों. 
काडटा आनी एके पेटेंत घालून दवरता आनी त्या लाकूडमाऱ्याक बरें द्वियें-धन 
दिवन खोशाल करून परतो धाडटा. 

तर आसा. कामाच्या बोवाळांत राजा त्या हाराची खबर इसरून वयता. 
बऱ्या दिसांनी कितें घडटा? शेजारच्या राजाच्या लग्नाची त्या राजाक होंवळीक 
येता. ते बराबर राजाक त्या हाराची याद जाता. आरे म्हण्टा, राणयेक लग्नाक 
वयतना घालूंक मेळटलो. काडटा आनी ती हाराची पेट राणये सुवादीन करता. 
तर लग्नाक वचपाखातीर राणी बरी न्हेसता - करता आनी तो हार गळ्यांत 
घालतली म्हुणोन पेट उगडटा. जाल्यार किते? ते पेटेंत एक सुंदर बाळक आसा. 
तिका सामकी खोशी जाता. ती राजाक सांगूंक बेगी-बेगीन दासयांक धाडटा. 
राजा येता. तेकाय तें बाळशें पळोवन खूब उमेद जाता. तेंकां भुरगें - बाळ नासता. 
देवानच म्हण्टा हें आमकां धाडलां. 

त्याच वेळार कितें नवल घड़टा? राणयेक सामको पानो फुट्टा आनी तिच्या 
आंगांतल्यान दूद व्हाबंक लागता. राणी बेगीबेगीन त्या बाळाक काडून दुदाक 
धरता. 

मागीर राजा-राणी त्या बाळाची नांवरसं पळयतात जाल्यार तेका भुजिग हे 
नांव येता. ते नतर बाळक पाळण्यांत घालतात, मोठ्या थाटा-माटान तेचो बारसो 
करतात आनी तेका नांवरशीचें “भुजिग' हेच नांव दवरतात. तर भुजिंगबाळ राजागेर 
बरोऽऽ वाडटा. वाडून वाडून बरो एक बारा वर्साचो पुत्र जाता. 

आतां बरो व्हडलो पुत्र जालो म्हणटकच तो आपल्या पांयांनी गांव-वाडे 
भोवता. तर असोच भोंबता भोंवता तो एका दिसा एका कलवंता घराकडेन पावता. 
पावल्यार तें कलवंत बरें सुंदर आसता. पुत्र तेका पळोवन भुलता आनी तें कलवंतय 
पुत्राक पळोवन भुलोन पडटा. 

आ! आतां घात जालोना! पुत्र आनी घरा वचपाचें नांव काडन, त्या 
कलवंतागेरून पडून रावता. तें पळोवन राजा-राणी सामकीं येवजण्यांत पडटात. 
देवा, किते केल्यार पुत्र घरा येत? तर येवजिता येवजिता, तेच्या मनांत जाता, लग्न 
केल्यार एखाद्रे तो बायलेचे बोडीन घरा येत म्हणोन. 

रोखडीच राजा-राणी आपल्या रामजी-गोमजी शिपायांक काडून कन्येच्या 
सोदाक धाडटात. शिपाय वयतात, बरी राज्यां भोंवतात. भांवल्यार ते निमाणें 
चंद्र-सुर्य राज्यांत पावतात. थंय कितें घडटा? तेंकां सामकीं तान लागता. तशे एके 





3. नांवरस = कुंडली, ज्योतिश्य 

नागधन्नी तळयेर ते उदक पिवपाक देंवतात. देंवल्यार थंयच लागींच एका बंगल्यांत 
रावन त्या राज्याची राजकन्या तेंकां पळयता. ती आपल्या बापायक सांगून धाडटा 
की कोण खंयच्या तरी देशाचे शिपाय आमच्या राज्यांत पावल्यात म्हुणून. राजा 
रोखडोच आपल्या शिपायांक धाडून तेंकां भितर म्हालांत ओवन व्हरता आनी 
तेंकां बसपाक मांदरी-शेंदरी दिवन, उदक-पाणी दिवन ते कित्यापासत त्या राज्यांत 
आयल्यांत काय म्हणोन तेंची विचारपूस करता. ते बराबर शिपाय सांगतात आपूण 
आपल्या राजपुत्राखातीर कन्या सोदूंक आयल्यांत म्हणोन. तसो राजा सांगता, 
आपल्याली एक बरी उपवर, स्वरूप-सुंदर अशी कन्या आसा ती तुमगेल्या 
राजपुत्राक दिवंक आपूण तयार आसा. शिपायांक सामकी उमेद जाता. ते लम्राचो 
म्हुर्त - वेळ सगळें थारावन कन्येचो फोटो घेवन आपल्या राज्यांत परततात आनी 
राजा-राणयेक दाखयतात. राजा-राणी बरी खोशाल जातात. ती कन्या तेंकां बरी 
पसंद पडटा. 

रोखडोच राजा तो कन्येचो फोटो काडून शिपायांकडल्यान भुर्जिगबाळाक 
पळोवपाखातीर कलवंतागेर धाडून दिता. शिपाय वता तेन्ना तें कळवत दारांत सान्न 
मारत आसता. कित्याक आयला काय म्हुणोन ते कलवंत शिपायाची वासपूस 
करता. तसो शिपाय तेका बरी खबर सांगता. 

“पुत्र आतां न्हिदला, तेन्ना हो फोटो तूं म्हजेकडेन दी! पुत्र उठ्ठकच तेका तो 
हांव दितां!” 

अशे म्हुणून शिपायाकडल्यान कलवंत तो फोटो घेता. घेता पूण किते करता? 
शिपाय वयतकच आपल्या दोळ्यांतलें काजळ काडून फोटबांतले कन्येच्या एका 
दोळ्याक लायता आनी तिका कुड्डी करता. मागीर तो फोटो व्हरून भुजिंग बाळाक 
दाखयता आनी म्हण्टा, 

“पळय, तुगेल्या बापायन तुजेखातीर एका दोळ्यान कुड्डी कन्या सोदल्या?” 

भुजिगबाळाक सामकी तिडक मारता. हय कांय म्हण्टा, बाप्पान म्हजेखातीर 
असली, एका दोळ्यान कुट्टी कन्या सोदल्या? राव ते कन्येच्या तोंडारच हांव नदर 
घालचोनां. 

लम्राचो दीस उजवाडटा. बापायन सांगून धाडलां म्हणटकच भुजिंगबाळाक 
लग्नाक वयचेंच पडटा. तो कितें करता? वयता आनी लग्नाची माळ पड़टांच 
आसले तसो परत कलवंतागेर येता. येता तो आनी परत वचपाचें नांव काड़ना. 

हेवाटेन कितें जाता? पुत्र गेलो म्हणटकच लग्नाक येयलेलीं सगलीं सोयऱ्या- 

` धायच्यां, लोक इतलें बरें बरें रांदलेलें-केलेलें सांडून उपाशीं पोटान घरा वयतात. 

तें सगळें पळोवन राजा-राणयेक मोठ्ठे दुख्ख जाता. तीं सामकीं माथ्यावयल्यान 
बुरखो घेवन पडटात. 

....आनी कन्या बाबडी? ती आसा हळदी-आंगाची तश्शी घरांत! तर 
कांय दीस वयतात. एका दिसा ती आपल्या मनांत एक येवजिता आनी मांय- 
मांवाक सांगता की आपूण आपल्यागेल्या आवोगेर वयता. मांय-मांव म्हणटात, 

“वच गो बाये, हांगा रावन तूं किते करतले? आमी तर तुका लग्न करून 
तरासांत घातलां खरें!” 

तर मांय-मांवाले उतर घेवन कन्या घरांतल्यान भायर सरता आनी किते 
करता? सरळ गवळ्या वाड्यार वयता. थंय एके गवळणीक बरें द्रिये दिता आनी 
तिका सांगता. 

“तूं एक चार दिसांखातीर तुगेलें हे घर सोडून दुसरीकडेन वचोन राव!” ते 
बराबर ती गवळण आपल्यागेल्या भुरग्यांबाळांक घेन्न दुसरेकडेन वयता आनी 
आपल्यागेले घर ते कन्ये सुवादीन करता. 

दुसरे दिसा कन्या बरी फांतोडेर उठ्ठा. गवळणीचो भेस घेता, पांयांचें नाकूट 
तें माथ्या केंस मेरेन शिरंगार करता आनी धंय-दुदाचो गाडगो घेन्न विकूक 
कलवंताच्या वाड्यार वयता. गेल्यार कन्या बरी पुत्राच्या जनेलासकल रावता 
आनी मंजुळ आवाजांत गाणी म्हण्टा. पुत्राच्या कानार तिचो तो मंजुळ आवाज 
पडटा. तो बेगीबेगीन माळयेवेल्यान सकल पळयता. जाल्यार एक बरी सुंदर गवळण 
आसा. तो सामके तिचें रूप पळोवन भुलता. देवन येता माळयेवयल्यान सकल 
धांवत. 

कन्या किते करता? भुजिग बाळ आपल्या फाटल्यान येता तें पळयता आनी 
धांव-धांवत गवळ्यावाड्यार परतता आनी बरें दाते मांडून पायलीभर गोंडे घेवन 
दळूंक बसता. बसल्यार भुजिग बाळय थंय पावता. तर ही तेका पळोवन, तेची 
आनी कलवंताची विटंबणा करून होंबयो म्हणटा. पुत्राक अजाप जाता, आनी तो 
तिका लग्नाची मागणीय घालता. तशी ती कन्या तेका सांगता, 

“तुका जर हांव जायें तर फाल्यां राजाल्या घरा यो. थंय तुका हांव मेळटलें.” 

पुत्र मागीर तोंड आंबट करून कलवंतागेर परतता. पूण तेजे मन कलवंतागेर 

लागना. केन्ना काय दुसरो दीस जाता आनी आपूण घरा वयतलो म्हुणोन तो 
येवजिता. 

...तर एकदाचो दीस उजवाडटा आनी भुजिंग बाळ घरा वर्चोंक भायर 
सरता. ते बराबर कलवंत तेका ना नापरीन पाराथता. पूण हेंच्च! बाळ तेका कसोच 
बदना. तो घरा वचोंक भायर सरता, म्हणचे सरता! 

हेवाटेन किते जाता? कन्या बरी न्हेसून, भांगर-शिरंगार करून हातांत आरत 
- बगूळ घेन्न घोवाची वाट पळयत दारांत उबी आसता. भुजिंगबाळ येता आनी 
तेची काय नदर दारांत उबे आसलेले आपले बायलेचेर पडटा ......आनी ती सामकी 
स्वरूप-सुंदरी देवरंभा कशी! पळोवन तेका कळटा कलवंतान आपल्याक फटयलें 
म्हणून. देवा म्हण्टा, इतली सुंदर कन्या घरांत सोडून आपूण त्या कलवंतागेर 
पडलो! येवजितां येवजितां बाळाक सामकी झीट येता आनी तो आंगणांत पडटा. 

कन्या मागीर तेका बेगीबेगीन उबारून घरांत व्हरता. उदक-पाणी मारून 
तेका सावशीक करता आनी सांगता, 

“सांगलेल्या उतरा परमाणे ही पळय हांव आयच्यान तुका मेळळी!” 

मागीर ती दोगांय मोठे उमेदीन मौज-मस्कऱ्यो करून सुखान रावतात. राजा- 
राणयेकय आपलो पुत्र घरा येयलो तो पळोवन सामकी खोशी जाता. सुने पांयगुणांनी 
तो घरा येयलो म्हण्टात आनी सुनेक तीं सामकीं बरींऽ5 करतात. 

हेवाटेन कितें जाता? भुजिगबाळ आपले बायलेक बरो करता तें पळोवन 
कलवंताच्या सामके आंगांक जाळ पडटात. आपल्याक जर तो ना, तर तेजे 
बायलेकय तो आपूण मेळूक दिवंचेना म्हणोन तें एक दीस मनांत थारायता आनी 
उठोन ते कन्येच्या म्हालांत वयता. वचोन कन्ये सांगता, आपूण तुगेल्या बापायल्या 
राज्यांतल्यान तुका मेळूंक येयलां म्हणोन. कन्येक किते खबर तें कलवंत म्हुणोन? 
तिणे केन्ना पळयलेले आसता तेका? तिका तें सांगता तें खरेंच दिसता आनी ती 
तेजी बरी उठ-बस करता. 

हें कलवंत कन्येकडेन बरे लाळे-गोळे करता, तिचेकडेन बर्‍यो गोड गोड 
गोश्टी उलयता आनी ती सामकी आपल्याक भुलल्या तें पळोवन हळूच कितें 
म्हण्टा? तर, “आगे, राणिसायबिणी, तुगे घोवाचें नांव कितें?” तेजेर ती कन्या 
सांगता, 

“म्हाका खबर ना! हाये केन्ना घोवाक तेजे नांव इचारलेलें ना!” 

“इचारलेलें ना? मागीर तुगे घोव खंयीय परदेसाक गेल्यार तूं तेका पत्र बी 
खंयच्या नांवान धाडटली तर?” 

कलवंताले म्हण्णे कन्येक खरेंच पट्टा. हय म्हण्टा हेगेलें सारकें. घोव खंयीय 
दुसरेकडेन गेल्यार आपूण तेका पत्रां कशी धाडटली? तेन्ना आज म्हण्टा घोव घरा 
येयलो म्हण्टकच तेचेकडल्यान आपूण तेचें नांव इचारूनच घेतलीं. मनांत थारायता 
आनी घोव येवपाची वाट पळयत बसता. 

तर भुजिंगबाळ गेल्लो आसता शिकारेक. तो बरो तिनसाना घराकडेन परतता. 
तेणे घरांत पांयो दवरल्या बराबर कन्या लागता तेजे फाटीक तुर्जे नांव सांग म्हुणोन. 
बाळ तिका कितके समजायता, 

“आगो, म्हाजें नांव म्हाका कोणाकच सांगूंक मेळना. तें सांगल्यार हांव 
तुका मेळचोना! मरतलों!” ॒ 

कन्या कशीच आयकना. सामको हट्ट धरता. मेल्यार बुसून मरू म्हणटा, 
पूण तूं आपल्याक तुजें नांव सांग. तसो पुत्राचो निरूपाय जाता. तो थोडे सुरय 
तांदूळ मंत्रून बायलेकडेन दिता आनी तिका सांगता, आपलें नांव सांगल्याबराबर 
आपले रूप म्हण्टा पालटतलें. तेन्ना तूं हे सूरय तांदूळ आपल्याचेर मार, आपूण 
आसले तसो मनीस जातलों. 

मागीर बाळ आपले नांव तिका 'भुजिंग' म्हणून सांगता. ते बराबर घडटा 
किते? बाळ मनीस आसले तो घर घर करून बारा फडांचो शेख जाता. सामको 
माडा इतलो उंच! कन्येची येंग काय पावना असो, आनी नदर काय धरना असो! 
त्या शेखाक पळयनाका, कन्येच्या हाता-पायांक भरता कडकडो आनी ती तेचेर 
तांदूळ मारपाचे इसरता. तसो तो शेख सरर सरर करून चलून पाताळांत वयता. तो 
गेलो तशी कन्या शाबुदूदेर येता. तिका आपली चूक कळून येता, कलवंताचें 
सांगणे आयकल्ल्यान आपल्याक आपलो घोव ना जालो म्हुणोन तिका सामकें 
दुख्ख जाता, 

हेवाटेन मांय-मांवाक खबर कळटा. तिवूय पुत्राच्या नांवान शोक 
करतात.. .परजा करता. सगल्या राज्यभर रडारड सुरू जाता. 

तशी कन्या सगल्यांक सांगून धाडटा, “तुमी कोणूच शोक करनाकात, 

तुमगेल्या राजपुत्राक परत हाडपार्चे” आपल्याचेर पावलें. 

त्याच वेळार राज्यांत कितें नवलां घडटात! राजाल्या घरांतलों म्हाल दिवो 
आनी राज्यभरचे सगळे दिये रातचे खंयतरी चलोन वयतात. खंय वयतात तेचो 
मात पूण माग-मूस लागना. सगले राज्य अंधकारांत पडटा आनी राजा-राणी 
सामकीं मोठीं चितेस्त जातात. कन्याय सामकी येवजणेंत पडटा. 

अशीच ती एका दिसा आपल्या म्हालांत कपलाक हात लावन बसलेली 
आसतना एक गोरवांराखणो तिच्या म्हालांत येता आनी तिका सांगता, “राणी 
सायबिणीऽऽ राणीसायबिणीऽऽ, तुमगेल्या गोठ्यांतली म्हाल गाय सदूदां सांजेची 
एका भुशिरांत वयता!' 

आयकून कन्या मनांत समजता, हेतूंत कितेय पुणोन घूट आसा म्हणोन. ती 
कितें करता? दुसर्‍या दिसा सकाळीं उठोन मांय-मांवाक पांयां पडटा, आपल्या 
न्हेसणाचो बरो कांसाटो मारता आनी उठोन त्या गोरवां राखपाच्या मळार वयता. 
तर सांज जातकच त्या राखण्यान सांगलेल्या परमाण राजाली म्हाल गाय एका 
भुशिरांत देवंक लागता. कन्या बेगीबगीन त्या गायेल्या शेपेक धरून आपूणय 
तिचेबरोबर सकल देवता. देंवल्यार कन्या पाताळांत पावता. 

पाताळात किते जाता? तर सगल्याक काळोखच काळोख आसा आनी 
हेवाटेन तेवाटेन सामके ल्हान-व्हड शेख हुळहुळटात. कोण बारा फड़ांचे...कोण 
सात फड़ाचे.. .कोण पांच फडांचे! कन्येक एकेवाटेन भ॑य दिसता. हेणीं आपल्याक 
पळयल्यार माणसुकी ना म्हण्टा. ती एका कोनशाक लिपोन बसता. 

तर राजाली म्हाल गाय थय आसलेल्या एका वाडग्यांत चळ्ळ चळ्ळ करून 
आपलें दूद सोडटा, तो वाडगो भरतालो तेन्ना आसले तशीच आपल्या मार्गन परत 
वयता. ती गेली तशी थोड्यावेळान बारा फडांचो एक नाग थंय येता आनी त्या 
वाडग्यांतले दूद पिता. पिलेबरोबर किते अजाप घडटा? त्या शेखाचें -नागाचें रूप 
पालटता आनी तो नाग आसलेलो काय नरमनीस जाता. कन्या बारीकसाणेन 
पळयता. पळयल्यार आपलोच घोव. कन्येक धांवत वचून तेका येंग मारचिशी 
दिसता...त्याच वेळार तिका राज्यांतले सगले दिये चलोन थंय येतात तें दिसता. 
येयल्यार भुजिंगबाळ त्या दिव्यांक इचारता, 

“दिया, दिया नी दिपका रे, 

म्हाजी माता नी काय करता मूं? 

तर दिये सांगतात, 

“पुत्रा पुत्रा म्हणून शोक करता रे!” 

तें आयकून दूख्ख जाता तेका. तो म्हण्टा, “आरे देवा, अशातरेन काय 
शोक करतात!” मागीर तो इचारता, 

“दिया, दिया नी दिपका रे, 

म्हाजा पिता नी काय करता मूं?” 

तर दिये जाप दितात, 

“पुत्रा पुत्रा म्हणून शोक करता रे!” 

आयकून पुत्राक वायट दिसता. तो फुडें इचारता, 

“दिया, दिया नी दिपका रे, 

तें फुलगें नी कलवंत काय करता मूं?” 

दिये म्हण्टात, 

“पुत्र गेलो तो बरें जालें, पिडा गेली म्हणटा.” तें आयकून पुत्राक संताप 
मारता. तो म्हण्टा, “रांड खावनयी परतल्या मू!” 

'थोड्या वेळान तो दिव्याक परत इचारता, 

“दिया, दिया नी दिपका रे, 

म्हाजी अस्तुरी नी काय करता मूं?” तर दिये सांगतात, 

“अरतारा, भरतार म्हणून शोक नी करता मूं!” 

तें आयकनाका पुत्राक सामके दुखाचे उमाळे येतात. तो “अस्तुरे! अस्तुरे!” 
म्हणोन शोक करूंक लागता. तें पळोवन कन्येच्यान कर्शेच रावूंक जायना ती 
“भरताराऽऽ?” म्हुणोन तेका येंग मारूक धांबता. भुजिगबाळ तें पळयता, बेगीबेगीन 
फाटीं सरता आनी तिका सांगता, 

“एकदां तुये चूक केली, आतां परतून करनाका! म्हाका हात-बोट लायल्यार 
तुका हांव परत केन्नाच मेळचोना!” ते बराबर कन्या लागता मोठ-मोठ्यान रडोंक. 
तसो बाळ ते कन्येक समजायता, “आपूण तुका जायो जाल्यार फाल्यां शेखांची 
जी इंद्रसभा भरतली ते सभेक तूं यो आनी म्हालशेखाकडल्यान म्हाका मागोन घे. 
पूण किते? ते सभेक बरे बरे जनावरांचे पुतळे आसतले, ते मागनाका. तर किड्यांची 
रास माग.” कन्या “हां” म्हणटा. तसो भुजिगबाळ उठोन आपल्या मार्गान वयता. 

दुसर्‍या दिसा कन्या फांतोडेर उठ्ठा, थयचे एके तळयेत न्हाता, देवाक पांयां 

पडटा आनी उठोन इंद्रसभे वयता. जाल्यार थंय कितें जाल्ले आसता, म्हाल शेख 
शिंवासनाचेर बसलेलो आसता. आनी मोठे मोठे शेख आप-आपल्या आसनार 
बसलेले आसतात. तेंच्या मुखार मंटपांत बरे बरे सुंदर पुतळे करून दवरलेले 
आसात आनी एक किड्यांची रास आसता. 

म्हालशेख कितें करता? सगळी सभा चलयता आनी निमार्णे म्हण्टा, 

“आज हांगा येवन कोणाक कितें जायें ते मागचे! हांव तेका तें दितलो!” 

ते बराबर कन्या धांवत वचोन तेजी चरणां धरता आनी आपल्यागेलो 
भरतार दिवंचो म्हुणोन तेचेकडेन मागता. तसो तो शेख सांगता, “तुजो भरतार हे 
सभे आयला जाल्यार तेका तूं सोदून व्हर!” तशी कन्या त्या किड्यांराशीकडेन 
बोट दाखयता. ते पळोवन सगळी सभा हांसता. पूण ती कन्या म्हण्टा, आपल्या 
नशिबांत ही किड्यांची रासच आसा. तेन्ना तीच आपल्याक दिवंची. 

म्हाल शेख मनांत सगळे समजता. ही कोणाली कन्या बरीच हुशार आसा 
म्हण्टा. तिणें आपल्याक उतराक घट्ट धरला. मागीर तो अमृतकुंपी शिंपडावन 
भुजिंगबाळाक जिवंत करता आनी कन्येक सांगता, 

“बाये, तुगेल्या घोवाक तूं तुगेल्या राज्यांत बरे भाशेन घेन्न वच.” 

कन्येक सामकी खोशी जाता. खोशयेन तिच्या दोळ्यांतल्यान घळघळीत 
दुकां व्हावंक लागतात. ती शेखराजाक नमस्कार करता आनी भुजिंगबाळाक घेन्न 
आपल्या राज्यांत परतता. 

राजा-राणयेक आपल्या पुत्राक पळोवन सामकी खोशी जाता. सगळे परजेक 
खोशी जाता. मागीर भुजिंगबाळ ते कन्येबरोबर बरे तरेन संवसार करता आनी 
सुखान आपले राज्य चलयता. 


E 
(ही काणी श्री. बोमो गांबकार, कर्ल, केपें, गोंय हांणी कथन केल्या.) 





5. चरणां = पाय 

20 


निळबा कन्या 


ए, र 
क राजा आशिल्लो. ताका निळंबा नांवाची एक बरी स्वरूप सुंदर अशी 


कन्या आशिल्ली. तर कितें जाळे? एका दिसा नागपचम आशिल्ली. निळंबा 
कन्येन त्या नागपंचमीचें एकवत धरलें आनी आवयक सांगले, 

“आई, हांव त्या 55 वेलया रानांत नाग पुजूंक वतां.” 

आवयन म्हणले, “वच गो बाये, बेगीन मात यो घरा.” 

आवयन उतर दिलें तशी निळंबा बेगीबगीन न्हाली -धुली.. बरो जरीचो शालू 
न्हेसली, भांगर-शिंगर घाले, हाताक चुडो भरलो. माथ्याक फुलां माळळी, बरें 
पुजेचे ताट तयार केलें...आनी दाशी-बटको बरोबर घेवन एका बऱ्या वारवाचेर 
चडली आनी वारू आमुडलो. 

वारू काय तिणे आमुडलो, तसो तो वारू उडून ताणें एक रान वलांडले. . दुसरें 
रान वलांडलें...आनी तिसऱ्या रानांत पावलो. पावल्यार थय कितें जालां? तर 
एक बरें पेड आसा. पूण तें पेड सामकें वाली -झोपांनी पुरवलां. निळंबेन दासयांक 
वर्द दिली, 

“बेणांत गो हीं सगळीं वाली-झोपां आनी करात गो हें पेड निवळ!” 

ते बरोबर दासयांनी बेगीबेगीन सगळी वाली -झोपां बेणलीं आनी पेड मेकळें 
केलें. मागीर थंय सान्न-शिताडो केलो, दिवे-पणट्यो पेटयल्यो, गंध-अत्तर 
शिपडायले ...सगल्यांक सामको चकचक-घमघम घातलो. 

इतलीं सगळी कामां जालीं तशी निळंबा कन्या पुजेक बसली, तर ती पुजेक 
बसतकच जालें कितें? पाताळांतल्यान सारंगी राजा वयर आयलो आनी पुजेक 
गुल्ल आशिल्ल्या निळंबेक उबारून घेवन पाताळांत गेलो. तश्यो तिगेल्यो दासयो 
रडत रडत घरा परतल्यो. 

घराकडेन निळंबेची आवय दारांतच बसून तांदूळ वेंचताली. दासयांक 
एकस्योच येतात तें पळोवन ती भिली. 

“कितें जालें गो दासयांनो? निळंबा कन्या खंय म्हजी?” । 

तशी दासयांनी रडत रडत सगळी खबर निळंबेचे आवयक सांगली. आयकून 
आवयक सामके दूख्ख जालें. ती तशीच उठून भितर गेली आनी घोवाक तिणें 
सगळी खबर सांगली. घोवाक म्हणजे निळंबेच्या बापायक आयकून सामकें दूख्ख 
जालें आनी ताका सारंग्याची तिडकय मारली. 

“हांव तिचो बापूय येदो व्हडलो राजा, आसतना तूं तिका पळोवन व्हरता? 
तुका मारून हांव म्हर्जे कन्येक परतो हाडीन तर हाडीन!” 

सोपूद घेतलो आनी तो तानलाडू-भुकलाडू बायलेकडल्यान करून घेवन 
कन्येक हाडूक भायर सरलो. 

वारवार' बसून निळंबेच्या बापायन एक रान वलांडलें...दुसरें रान 
वलांडलें....आनी तो तिसऱ्या रानांत पावलो जाल्यार, थंय तें पेडज्ञाका दिसले. 
शेर्त ! म्हणूंक लागलो, होच तो जागो. ह्या जाग्यावयल्यानच त्या दुश्टान म्हगेल्या 
धुवेक व्हेल्या! 

तो उठलो, पेडार सावळेक बसलो. सामको तानेन तानेल्लो तो! भुकेन 
भुकेल्लो! ताणें किते येवजिले? बरोबर व्हेल्ले तानलाडू-भुकलाडू पयलीं खावया, 
मातसो सावशीद जावया....आनी ते नंतर त्या सारग्यांक युध्दाक उलो करया! 

येवजिल्ल्या प्रमाण ताणें केलें. तानलाडू-भुकलाडू खाले. ..मातसो सावशीद 
जालो आनी ताणें सारंगी राजाक युध्दाक उलो केलो. 

“येऽऽ सारंगी राजा, तुर्वे पळोवन व्हेल्ली म्हजी कन्या एक तर म्हाका परत 
दी, नातर युध्दाक तयार जा!” 

ते बरोबर पाताळांतल्यान सारंगीराजा धांव-धांवत वयर आयलो. तो आयलो 
तशें निळंबेच्या बापायचें आनी ताचें युध्द पेटले. निळंबेच्या बापायन हातांतली 


1. वारवार = घोड्यार 

ड उबारली तीच सारंग्याच्या भुजाक घावो केलो. तसो सारंग्याक आयलो 
, ताणें आपले तलवारीन निळंबेच्या बापायचें शीर कापलें. तसो तो मरून 


' ही खबर घराकडेन, निळंबेच्या चुलत्याक कळ्ळी. ताच्या सामकी पांयांची 
तेडक मस्तकाक मारली. म्हज्या धुवडेक पळोवन व्हरता आनी उलट म्हज्या 
भावाक जिवानशी मारता! राव! तुका दाखयन तर दाखयन हांव! 

चुलत्यान कितें केलें? भावजेकडल्यान तशेच तानलाडू-भुकलाडू करून 
घेतले. वारवाचेर बसलो आनी वारू आमुडलो. एक रान...दोन रान...करीत 
करीत वारू तिसऱया रानांत पेडाकडेन पावलें. पेडाकडेन पावन ताणें सारंग्याक 
मोठ्यान साद घातलो. आयकून सारंगी आयलो धांवन. ताचे आनी चुलत्यामदीं 
युध्द पेटले. स्यावूय फावट सारंगी जिकलो. ताणें चुलत्याचो वध केलो. 

खबर निळ॑बेच्या आवयक कळ्ळी. तिका खूब्ब दूख्ख जालें. देवा, कन्या 
आशिल्ली तिका सारंग्यान पळोवन व्हेली, घोवाक मारलो...देराकय 
पारलो...आतां आपूण एकटीच उरली! तेन्ना आपणेंय आपलो जीव सोपयल्यार 
घरो! तिच्या मनांत येवजलें खरें पूण तेन्नाच तिका आपूण गर्भाची आसा म्हुणून 
कळळें. तिका उमेद जाली. ह्या पोटांतल्या जिवाखातीरच आतां आपणे जगया 
अशे म्हुणून तिणे चिंतलें आनी ती आपले मन विसरायेर घालून दीस काडूक 
लागली, 

तर तिका णव मास, णव दीस आनी णव घटको भरल्यो ...आनी ती बाळंत 
जावन एक बरो सुंदर पुत्र जालो. त्या पुत्राक तिणें जराशीर नांव दवरलें. तर तो 
जराशीर पुत्र दिशी-माशीं वाडूक लागलो. वाडून बरो सात वर्साचो जालो. ..शाळेंत 
बचूंक लागलो. शाळेत गेल्यार एका दिसा ताका भुरग्यांनी 'पोटाचो' म्हणून बरोच 
हिणसायलो. ते बरोबर ताका खूब वायट दिसले आनी ताणें घरा येवन आवयक 
विचारले, 

“आई, म्हगेलो बाप्पा खंय गेला? लोक म्हाका पोटाचों कित्याक म्हण्टात?” 

तशी आवयन घडलेली सगळी खबर पुत्राक सांगली. आयकून पुत्राकय 
सारंगी राजाची सामकी तिडक मारली. 

“ह्या सारंगाक मारून म्हज्या भयणीक आनी बापाय-चुलत्याक हांव घेवन 





2. पोटाचो = अनैतीक, बापायच्या मरणा उपरांत जल्माक आयिल्लो 

येन तर येन!” अशें म्हुणून ताणे पैज उलयली. 
दुसऱ्या दिसा, बर्‍या म्हुर्तार आवयकडल्यान तानलाडू-भुकलाडू करून 
जराशीर पुत्र घरांतल्यान भायर सरलो आनी वारवर बसून तशींच एक... .दोन 
वलांडून तिसऱया रानांत पावलो. पूण तो त्या पेडाकडेन गेलो ना, जाल्यार 
लागींच रावतले एके माळणिगेर गेलो. ते माळणीकडल्यान ताणें सगळी खबर 
विचारून घेतली आनी आपूण कित्यापसत आयला हेंवूंय सांगले. ते बरोबर 
माळणीन ताका सांगले, 
“पुत्रा तूं कांयच भिवनाका. म्हज्यान जाता तो आदार तुका हांव करता.” 
ते दीस तो जराशीर पुत्र ते माळणीगेरूच रावलो. माळणीन ताका बरे जेवण- 
बिवण करून वाडलो. तें जेवन तो न्हिदलो. 
तर माळीण सदूदां सकाळीं उठून सारंगीच्या राज्यांत फुलां विकूंक वचपाची. 
ते दीस ती वचूंक भायर सरनाका, पुत्रान एक पटी बरयली आनी तिजेकडेन दिली. 
“ही पटी म्हगे भयणेक पावय” अशें म्हुणून ताणें माळणीक सांगलें. 
सारंगीच्या राज्यांत कितें जाल्ले आसा? तर सारंगीन एक मोठो म्हाल बांदला. 
त्या म्हालांत कन्येक व्हरून दवरल्या, आनी तिका राखूंक बर्‍यो दास-दासयोय 
दवरल्ल्यात. आनी तो तिका सदूदां आपल्याकडेन लग्न जा म्हुणून मानार करीतच 
आसा. पूण तीं ताचें सांगणे कशेंच मनार घेना. 
तर ही माळीण निळबेच्या म्हालांत फुलां विकपाचें निमित्य करून गेली 
आनी तिणें निळंबेक फुलां विकलीं. विकल्यार निळंबेक एका फुलां झेल्यांत ती 
पटी मेळ्ळी. तिका अजाप जालें. ही आनी पटी कोणाली? तिणे बेगी-बेगीन ती 
वाचली. वाचल्यार कळळे तिका आपलो भाव आपल्याक व्हरूक आयला म्हुणून . 
सामकी उमेद जाली तिका. पूण तिणें तोंडार कांयच दाखयलें ना. 
मागीर निळबेन कितें केलें? भावान पटयेंत बरयिल्ल्या प्रमाण बरी मध्यान 
रातची उठली, सगळी बोलीं घेतलीं आनी उमळूंक भायर सरली. सरल्यार दरवंट्यार 
राखूक रावलेल्या दरवानान तिका आडायली. 
“राणीसायबिणी, येदे रातची खंय वता तूं? तुका वचूंक मेळना!” 
ते बरोबर तिणें तांकां सांगले, 
“बाबांनो, म्हाका वचूंक दियात, म्हाका वोली उमळूंक जाय.” 
तशे तांणीं तिका सांगले, वोली उमळपाचें काम तुजे न्ही, तें दाशी-कुळमणींचें 
काम. 


152 बाजरश्त्नां 


निळंबेन तांकां परतून समजायले, आज आपले एकवत आसा. तेन्ना आपले 
पडे आपणेंच उमळूंक जाय. ते दुसऱ्यान उमळूंक जायना म्हुणून. तें तांकां खरेंच 
देसले आनी ताणें तिका वचूंक दिली 
` निळंबेन खाक्यांत वोल्यांची पोटली घेतली आनी बेगीबेगीन आयली 
पेडाकडेन. आयल्यार तिका पेडाकडेन आपलो भाव दिसलो. ताका पळोवन तिका 
सामके रडणें आयलें. पयलेच फावट ती आपल्या भावाक पळयताली. वचून तिणें _ 
ताका आपले वेंगेंत घेतलो. 

जराशीर पुत्रान मागीर कितें केलें? आपली उजवी मांडी चिरली आनी तें 
पांडयेत भयणीक भरून, तिका लिपोवन दवरली. 

हेवाटेन निळंबा कन्या म्हालांतल्यान ना जाल्या म्हणपाची खबर सारंगीराजाक 
कळ्ळी. तो बेगीबेगीन आपली तरसाद पाजून त्या पेडाकडेन आयलो. पेडाकडेन 
येतनाच ताची नदर जराशीर पुत्राचेर पडली. हो येदोसो वेंतभर पोर आयला म्हजेकडेन 
युध्द खेळूंक? ताका हासूंक आयले. ताणें ल्हान म्हणून ताका हिणसायलो, तशेच 

“बरे भाशेन निळंबेक म्हज्या सुवादीन करून, तूं तुज्या मार्गान वच. ना तर. 
तुजी माणसुकी ना!” म्हुणून ताणें पुत्राक धमकायलोय बी. | 

जराशीर पुत्र मात्तय भिलो ना. ताणें सांगले सारंग्याक, “कोण ल्हान आनी 
कोण व्हड तें आतांच थारावया आमी युध्द करून.” मागीर दोगांयचेंय युध्द पेटले. 
जराशीर पुत्रान एकाच बाणांत सारंग्याचे शीर कापले. जालें ना! सारंगी मेलो. 
निळंबा कन्या सामकी तें पळोवन खोश्शाल जाली. 

जराशीर पुत्रान मागीर आपल्या बापायचीं आनी चुलत्याचीं शिरां खंय 
पड़लेलीं तीं सोदून काडलीं आनी तांगतांगेल्या धडाक तेंकयलीं. आनी अमृतकुपी 
शिंपडावन तांकां जिवंत केले. ते बरोबर ते दोगूय न्हिदांतल्यान उठून बशिल्लेसारके 
उठून बसले. जराशीर पुत्रान सारंगी राजाचो वध केला तें पळोवन तांकां खूब्ब 
उमेद जाली. तांणी दोगांयनी पुत्राक सामको वेंगेत घेतलो. 

वाजप-गाजप लावन, आपल्या बापाळ-चुलत्या सयत जराशीर निळंबेक 
घेवन घरा आयलो. आवयन तांकां आरत-दिवो दाखोवन घरांत घेतलीं. मागीर 
सगळीं जाणां सुखान-खोशालेन घरांत रावली. 


E 
(ही काणी सर्गेस्त श्रीमती राजाई नायक, आमोणें, केपें, गोंय हिणे कथन केल्या.) 

भयण- भाव 


ए, 
क राजा आसता. ताका एक राणी आसता आनी एक पुत्र आनी कन्याय 


आसता. कन्या बरी धा-बारा वर्साची, जाल्यार पुत्र एक सात-आठ वर्साचो. बरो 
सुख-समाधानान तो आपल्या राज्यांत आसता.तर एका दिसा कितें जाता? शेजारचों 
राजा तेच्या राज्याचेर घुरी घालता आनी तेका मारून तेचें राज्य जिकता. राणयेकय 
मारता तो. पूण राणी मरचें पयलीं कितें करता? तर कन्येक सांगता, 

“बाये, तुगेल्या ह्या भावाक घेवन तूं पयस खय तरी पळून वच आनी तुजो 
आनी तेचो जीव वाचय.” 

ते परमाण कन्या आपल्या भावाक हांडीर मारून गुप्त वाटेन पयस एका 
अटंग्या रानांत पळून वता. थय अन्न ना, उदक ना, घर ना, आसोर ना अशे 
स्थितींत भोंवता भावतां तिका एक मोडके घर दिसता. तें पळोवन ते कन्येक बरी 
उमेद जाता. ह्या घरांत रावल्यार म्हण्टा आमचो सुगाव दुस्मानांक लागचोना, 
आनी आर्मी बरी सुशेगादींन उरतलीं. येवजिता आनी ती कन्या आपल्यागेल्या 
भावाक घेवन त्या घरांत रावता. 

तर चलूला . भयण कितेय, खंयीय वचून, कामधंदो करता, कोणालोय वावर 
करता, मेळटा ती कणी-तूस हाडून भावाक घालता आनी आपलेंय पोट भरता. 
अशेतरेन जायते दीस वतात. इल्लीं इल्लीं करून तीं वाडूंक लागतात. एक दिसा 
किते घडटा? त्या रानांत रावतले एके राकशिणीची नदर त्या दोगांय भयण-भावाचेर 

' पडटा. ते बराबर तिचे जिबेक सामकें उदक सुट्टा. कितले दीस जाले म्हण्टा 
' आपणें जित्या मनशाचें मांस खाले ना. पूण तेका आयज खावप नाका म्हण्टा, 
' आनीक एक थोडे दीस रावया. भुरगीं सामकींच ल्हान आसात! आज खाल्यार 
'तेंचें मांस जिबेक बुसून सारकें पावचेंना. तेन्ना तीं आनीक मातशीं व्हड जांवदी! 
पूण तिका हुस्को एकेवटेन, तीं भुरग्यां खंयीय ना जायत म्हुणून! ती किते करता? 
एके म्हातारेचें रूप घेता आनी तेंगेल्या त्या मोडक्‍या घराकडेन येता. आनी, 
“बाये, बाये, मातशें दार काड. हांव तुमगेली पयसुल्ली आज्जी आयल्या” 
अशे म्हण्टा. 
कन्येक खरें 55 दिसता. ती दार काड़टा. तर दारान खऱ्यांनीच एक म्हातारी 
आज्जी उबी आसा. तिका बाबड़ेक किते खबर ती राकशीण म्हुणून? ती तिका 
घरांत घेता. घेतल्यार, ही म्हातारी बरी त्या भुरग्यांक खाक्यांत घेवन आशले- 
पोशेलें करता! “तुये कायच भिवची गरज ना बाये, हांव आयल्या न्हीं! आतां 
सगळें काम-बीम हांव करता. तूं बोगी घरांत बसून राव. आनी बाबूक आतां 
शाळेत बी धाड शिकपाक!” अशे म्हुणून कन्येक सांगता. 
कन्या सामकी खोशाल जाता. ती काडून भावाक शाळेंत धाडटा आनी 
आपूण घरांतच रावता. कामाक बी खंयच वचना. 
तर राकशीण किते करता? सदूदां सकाळीं उठून कामाक गेल्ल्यासारकी 
घरांतल्यान भायर सरून वता. रानांत वचून आपलें पोट भरता आने साजे येतासतना 
घरांत जेवण-खाणाक जाय तें सामान घेवन येता. मागीर रांदून-करून बऱ्यो गोड 
गोड गोश्टी सांगून त्या भुरग्यांक वाडटा. तिगे तकली कितें? तर तेणी भुरग्यांनी बरें 
खावन-जेवन गुटगुटीत जावंचें आनी तेचे मांस बरें मचमचीत आपल्याक खावपाक 
मेळचें. कन्येक हेचो कांयच सुगावो ना. तिका दिसता, ही आज्जी आमचेर खूब 
माया करता म्हणून. 
एका दिसा किते घडटा? ही राकशीण पळय जी लाकडां हाडूं वता, थंय 
तेका बरीं दिवड-हेवाळीं दिसतात. दिसल्यार, तेचे मांस खाबपाची तिका बरी 
इत्सा जाता. ह्या भुरग्यांगेर आजी जावन रावतसाकून तिणें मांस म्हण्टा तें खाल्ले 
नासता. ती कितें करता? लाकडांभोऱयाक तीं दिवड-हेवाळीं बांदता आनी घराकडेन 
घेवन येता. रातचें पोरां न्हिदलीं तशी खातली म्हण्टा तेंकां आपूण. 

तर जाता कितें? सांजेचो चुलींत उजो करूंक जाय म्हुणून कन्या जर लाकडां 
काडूंक वच तर भोऱ्याक दिवड-हेवाळीं बांदलेलीं आसात. तेका सामको कडकडो 
सुट्टा! शेर्त म्हण्टा, ही म्हातारआज्जी कोणीय तरी राकशीण आसूंक जाय आनी 
ती आमकां भयण-भावाक खावपाक आयली आसूंक जाय. पळोवया म्हण्टा 
मुखार कितें घडटा तें? आनी वोगी55 कांयच जाल्लें नासलेबशेन रावता. पूण 
तेका रातची न्हीद पडना. तें जागेंच उरता. जाल्यार रातची ती म्हातारी हाथुंणावयली 
हळूच उठ्ठा आनी एक एक करून त्या भोऱयाक बांदलेले दिवड-हेवाळें काडून 
मिटक्यो मारून खाता, तें तिका दिसता. ते बराबर कन्येची सामकी खात्री जाता, 
म्हातारी राकशीणच म्हुणून. हांगाच्यान म्हण्टा आतां जाता तितले बेगीन भावाक 
घेवन खंयीय दुसरेकडेन पळून गेल्यार बरें, ना तर आमची धडगत ना. कन्या 
चितता आनी दीस जावपाची वाट पळयता. 

तर एकदाचो दीस जाता. जाल्यार, राकशिणीक ते कन्येन आपल्याक दिवड- 
हेवाळीं खातना पळयल्या हेची कांयच खबर नासता. ती सदचे भशेन उठून, “हांव 
रानांत लाकडांक वयता हां!” अशें सांगून घरांतल्यान भायर सरून वयता. ती गेली 
तशी कन्या उठ्ठा, बेगी-बेगीन तानलाडू-भुकलाडू करून घेता आनी भावाक हाताक 
धरून वाट मेळटा तेवाटेन पळ मारता. बऱ्या वेळान राकशीण जर घरा यो, तर 
घरांत दोगांय भुरग्यां नांत. तिका दुबाव लागता ती पळून गेल्यांत आसूंक जाय 
म्हुणून. ती सामकी भुरगी गेल्लीं तेवाटेन खंकाळ जावन धावंक लागता. 

तर धांवल्यार किते जाता? त्या भुरग्यांली शंबर दांगा म्हटल्यार राकशीणिलें 
एक दांग! ती रोकडीच त्या भुरग्यां म्हऱ्यांत पावता. 

“बाये, पुता ....खंय धांवतात गो तुमी म्हाका सोडून? हांव तुमगेली आज्जी 
मुगो. म्हाका ह्या म्हातारपणांत तुमचोच आदार म्हगो!” 

अशे तरेन उलोवन ती कन्येकडेन लाळे-गोळे करता. पूण ती कन्या भावाक 
घेवन धांवपाची कशीच रावना. आतां मात राकशीणीक राग मारता. इतलें समजावन 
बुसून ही कन्या म्हाका आयकना काय म्हण्टा, आनी ती रागान आपलें खरें विशाळ 
रूप दाखयता. तें पळोवन ती कन्या भावाक हाताक धरून अदिकच नेटान धावंक 
लागता. 

तीं धावंक लागनाका, राकशीण दोनूच दांगां करून तेच्या लागीं पावता. ते 

'बराबर कन्या सामकी भिवन, देवाक पाव म्हुणून उलो करता. जाल्यार देव तिका 
'पावता आनी तिच्या आनी राकशिणीमदीं एक व्हडलो दोंगोर करता. दोंगोर चडून 
' येता म्हणसर राकशीणीक वेळ जाता. येदोळ म्हणसर कन्या भावाक घेवन बरीच 
' पयस पावता. पूण राकशीण परत दोनूच दांगां करून तिच्या लागीं पावता. ह्या 
वेळार कन्येन देवाक उलो करतकच, देव मदीं धुंवोर करता. त्या धुंवरांतल्यान 
सांसपत राकशीण येता म्हणसर कन्या बरीच पयस पावता.. परतय राकशीण 
धांवन कन्ये म्हऱ्यांत पावता. आतां देव मदीं व्हडली न्हय करता. राकशिणीच्यान 
ती न्हय पोबन पलतडीन येवंक जायना. ती कन्येक विचारता, 
“बाये, तूं हे न्हये पलतडीन कशे गेले?” 
ते बरोबर कन्या तिका सांगता, 
“आज्जें हांवें वालीक एक मोठ्ठो फातोर बांदून तो गोमटेक घातलो, ते 
बराबर उदका वयल्यान हुंबत हांव पलतडीन पावले.” 
राकशिणीक खरेंच दिसता. ती किते करता? वालीक एक मोठ्ठो फातोर 
बांदता आनी गोमटेक घालून उदकांत देवता जाल्यार ती उदकांत बुडून मरता. 
राकशीण मरतकच कन्या अशी55 भावाक घेवन एका झाडामुळांत बसता. 
सामकें धांवन पुरो जाल्ले आसता तेंकां दोगांयकय. तानेन ताळो सरांटलेलो आसता, 
भुकेन जीव खासावीस जाल्लो आसता. 
कन्या बरोबर व्हेल्ले ते थोडे तानलाडू-भुकलाडू भावाक दिता. उरलेले 
आपूण खाता आनी अशी येवजिता, 
“देवा, खंय वतली ह्या भावाक घेवन हांव? खंय रावतली आतां?” 
तर त्याच वेळार पट्ट करून वेल्यान एक पत्र तिचेर पडटा. “कसले पत्र?” 
अशे म्हुणून जर तिणें तें उगडून वाच तर तेतूंत बरयलां, “तुमी दोगांय भयण-भाव 
एकटेन मुखार गेल्यार तुमचेर मोठे संकश्ट येतलें. तेन्ना तुमी दोगांय हे फुडें दोन 
वाटांनी वचात.” 
वाचून कन्या खूब रडटा. भावाक साणून कशे रावचें? पूण कितें करतली? 
पत्रान बरयलां ते परमाण करचे पडलें ना! ती भावाक एक वाटेन धाडटा आनी 
आपूण एक वाटेन वता. 
तर तो भाव, तानाजीबाळ नांव तेचें. तो वचून वचून एका म्हातारेगेर पावता. 


राजरत्नां 157 


ते म्हातारेक कोण नासता. ती तेका आपल्यागेलो नातू कसो करून दवरता. 

हेवाटेन ती कन्या पळय जी वता, ती एका रानांत एका कुडूड्या भिकाऱ्याले 
खोपींत पावता. थंय ती तेगेर तेजी बायल जावन रावता. 

बरो तेंप वता. कन्येगेर एक भुरगो जाता आनी हेवाटेन पळय तानाजीबाळ 
जे म्हातारेगेर रावतालो, थंयच्या राजागेर एक संकश्ट येता. दुसरो राजा तेचेर घुरी 
घालूंक येता आनी तेका जिकपी असो एकूय हुशार सरदार स्या राजाकडेन नासता. 
म्हातारी येवन ही सगळी खबर तानाजी बाळाक सांगता. तसो तानाजी बाळ तिका 
सांगता. 

“आज्जे, तूं वच आनी राजाक सांग, आपल्यालो नातू तुका विध्द॑ जिंकून 
दितलो म्हणून!" 

म्हातारी वचून तानाजी बाळान सांगलेलें तशेच राजाक सांगता. राजा तयार 
जाता आनी म्हातारेकडङच्यान तेका आपोवंक धाडटा. तो येतकच तेका बरो पोशखा- 
घोड़ो दिवन, बरें सैन्य दिवन विध्दाक धाडटा. जाल्यार तो विध्द जिंकता. राजाक 
सामकी उमेद जाता. तो तेका आपलो घरजांवय करता आनी सगळें राज्यय तेजे 
सुवादीन करता. म्हातारेकय एक बरें घर -दार बांदून दिता. 

तर आसा. तानाजीबाळ बरो सुखान आसा. पूण तेका तें सूख आगाक 
लागना. तेका सामकी भयणीची याद येता. खंय आसा काय आका आपलें? कितें 
करता काय? तो सामको येवजणेंत पडटा आनी इल्लो इल्लो करून भयणीचो सोद 
घेवंक लागता. 

एका दिसा तो असोच भयणीचो सोद घेवंक म्हुणून जो भायर सरलेलो तो 
भोंबत भोंवत एका रानांत पावता. रानांत पावल्यार तेका सामकी तान लागता. 
पूण उदक सोदल्यार खंयच मेळना. इतक्यांत तेका पयसुल्ल्यान येतलो एक ल्हान 
भुरग्याचो आवाज आयकूक येता. शेर्त! हांगा लागीं कोणालें तरी घर आसूंक 
जाय, भुरगें रडलेल्याचो आवाज येता, अशें येवजून तो आवाजाचो सरांव घेत 
मुखार वता. तर खरेच एक ताळ्यां-झोपडी तेका दिसता. तो ते झोपडे दारांत उबो 
रावता आनी, 





1. विध्द = युध्द, झूज 
2. सराव = थाव घेवप, सुलूस घेवप 

| “ओ घरा, म्हाका कोणीय इल्लें उदक दियात पिवपाक, सामकी तान 
` लागल्या”, अशे म्हण्टा. 

आवाज आयकून कन्येन जर अशें भायर पळय, तर आपल्याचोच भाव. 
सामकी उमेदीन तिच्या दोळ्यांतल्यान घळूळ घळूळ करून दुका व्हावंक लागतात. 
तिका धांवन सामकी भावाक वेंग मारचीशी दिसता. पूण वतली कशी? आंगार 
एक फाळी ना. ती कितें करता? एक पळसाचें पान काडून तेचो दोणो करता? त्या 
दोण्यांत उदक घालता आनी अशी कवडे खांचीक रावन हात भायर काडून तो 
दोणो भावाक दिता. 

तानाजीबाळ त्या दोण्यांतलें उदक पिता, पूण तो दोणो पळोवन तेका दुबावच 
येता. दिस्त म्हण्टा आका करतालें तसलोच हो दोणो. तो तसोच उठून घरा वता 
पूण तेका न्हीद पड़ना. रातभर तो येवजीय येवजीय येबजिता. मागीर किते पूण 
सत्य आसा तेचो सारकोच सोद घेवया म्हुणून तो सकाळीं उठून परत ते खोपीकडेन 
येता. 

हेवाटेन भयण कितें करता? घोव पळय जो भीक मागूक गेल्लो, तो सांजचो 
घरा येतकच तेका आपल्या भावाची खबर सांगता. आनी भाव परतून आयल्यार 
किते करपाचें काय म्हणून विचारता. जाल्यार घोव तिका सांगता, 'जें किते सत्य 
आसा तें सांग!” 

तर दुसरे दिसा भाव खोपीकडेन येतकच आकाऽ5 म्हुणून उलो मारता. 
त्यावेळार भयणय भावाक सत्य सांगता. भाव तिका भायर आपयता. तर आपूण 
भायर कशी येवू? आंगार एक पिजले फाळी पुसून ना, आपूण पानां न्हेसून आसा, 
म्हणून भयण भावाक सांगता. आयकून भावाक सामकें दूख जाता. आपल्या 
आकान आपलेखातीर इतके तरास काडले आनी आपूण येदो मोठो राजा आसतना 
भयणीच्या आंगार एक फाळी बुसून ना काय म्हुणून तेका सामकें रडणे येता. तो 
बेगीबेगीन आपल्या माथ्याचो मुंडासो काडून खोपींत भितर वडयता. तो न्हेसून 
भयण भायर येता. सामकीं दोगांय भयण-भावां एकमेकांक वेंग मारून रडटात. 
बऱ्या वेळान दुखाचो वोग सोंपतकच भयण आपल्या भुरग्याक हाडून दवरता. 
मागीर वचून राजाक, म्हणजे आपल्या मांवाक सगळी खबर सांगता. तशेंच आपूण 
आपले भयणीक आनी तिच्या घोवाक-भुरग्याक आपल्यागेर घेवन येता म्हुणूनय 


राजरत्नां 159 


सांगतां! राजा हाड म्हण्टा. ते बराबर तेंकां तो आपल्या राज्यांत घेवन येता. मागीर 
भयणीक एक बंगलो बांदून दिता आनी जायते भाट-बेंस तिच्या नांवार करता. 
एक व्हडलो वैज आपोवन हाडून तिगेल्या घोवाले फुटलेले ते दोळे बरे करता. 
मागीर दोगांय भयण-भाव सुशेगादीन सुखान आप-आपल्या घरांत रावतात. 





de 
(ही काणी श्रीमती कुशावती आमोणकार, आमोणे, केपें, गोंय हिणें कथन केल्या.) 

मोतयांचो हार 


ए आसेल 
एन राज्य आसलेलें. त्या राज्याचो एक राजा आसलेलो. त्या राजाक 


एकूच पुत्र. सामको नवसांनी जालेलो. तर किते जालें? तो पुत्र एका दिसा पळय 
जो शिकारेक म्हुणून गेल्लो तो एका कलवंतागेर वचून पडलो. कलवंतान तेका 
सामकोच घट करून आपल्यागेर दवरलो . 

तो कसोच रकाद धाड़ल्यारय घरा येना आनी सोदूक गेल्यारय घरा येना. 
राजान कितले शिपायांक धाडले तेका आपोवपाक. पूण शे! तो कसोच घरा येना. 
मागीर राजान प्रधानाक धाडलो. प्रधान वतकच तो राजपुत्र मातसो येयलोसो 
केलो घरा, इल्ली आवय-बापायक जाप केलीशी आनी मागीर परतून आसलो 
तसोच कलवंतागेर वचून पडलो. 

आतां किते करपाचें? लग्न पूण केल्यार तरी बायलेक लागून येत जाग्यार! 
अशे येवजून राजान पुत्राचें लग्र करपाचें थारायलें. एक बरी सुंदर55 कन्या पळयली . 
तिचो एक फोटू काडलो आनी प्रधानाक घेवन तो कलवंतागेर धाडलो. 

धाडल्यार त्या कलवंतान आनी तेगे आवयन, प्रधानाक राजपुत्राक मेळूंक 
दिले ना. “किते जाले ते सांग? कित्याक येयला तें सांग?” म्हण विचारूक लागली. 
तशे प्रधानान सांगले, 

“राजासायबान राजपुत्राचें लग्न थारायलां. आनी ते चलयेचो फोटो तेका 
दाखोवन तेगे पसंती विचारून यो म्हुणून म्हाका धाडला.” 

“हयी? तर तो फोटो आमचेकडेन दी. आमी तेका तो दाखयतात.” 
दोगाञयनीय आवय-धुवेन सांगले. 

प्रधान बाबडो कितें करतलो? दिलो तो फोटो तेंचेकडेन आनी येयलो घरा. 
फाटल्यान त्या चुतडांनी कितें केले? आवयस्‌ म्हण लागलीं, ही फोटोवयली कन्या 
कितली सुंदर दिसता? तिका पळयल्यार राजपुत्र आनी आमगेर रावता? तेन्ना हो 
फोटो विद्रूप केल्यार बरो! आनी त्या दोगांयनीय एक जावन त्या फोटवाचो एक 
दोळो कुट्डो केलो. पोल्याक इल्लें काजळ लायलें आनी तो सामको चिन्न-बिन्न 
केलो. मागीर राजपुत्राक दाखोबन म्हटलें, 

“तुगेल्या बापायन तुगेळे लग्न थारायलां आनी हो पळय कन्येचो फोटो 
धाडून दिला तुका पळोवपाक?” 

राजपुत्रान फोटो हातांत घेवन जर तेचेर नदर घाल, तर कन्या सामकी कुरूप 
दिसता. तिचो एक दोळो कुट्डो, वोठ वाकडे, रंग काळो! 

“शी! शी! ही कसली कन्या! हांव जायना हिचेकडेन लग्न!” राजपुत्रान म्हणले. 

ते बरोबर कलवंतान तेका समजायलो. तशें करनाका. राजाक राग येतलो 
म्हण सांगले. आनी कितें सांगले? तर तूं राजाक लग्नाक तयार आसा म्हण आनी 
घरा वचून लग्न जा. पूण ते कन्येचें तोंड मात पळयनाका. तिगे तें चिन्न-बिन्न तोंड 
पळयल्यार तुका घुवळ येतली।! 

कलवंतान सांगलेल्या परमाण राजपुत्रान राजाक आपूण लग्न जावंक तयार 
आसा म्हण सांगून धाडले. राजाक सामकीऽऽ खोशी जाली. तेणें लग्नाची तयारी 
सुरू केली. पूण लग्नाचो दीस येयलो, ...म्हुर्त लागीं पावलो, तरी राजपुत्र घराकडेन 
पावना. राजा-राणी सामकी तळमळ जावंक लागली. शेवटी सामकीऽ5 लग्ना 
घटका भरच्या वेळार राजपुत्र घरा पावलो. तसो भटान, 

“व्हंकल हाडात...व्हंकले हाडात!” करून बोवाळ केलो. राजा-राणयेन 
व्हंकलेक बेगीबेगीन माटवांत हाडली. भटान मंगलाश्‍्टकां भोगूं म्हटले, म्हुर्ताचो 
वेळ वता नही? ...आनी कन्येक राजपुत्राच्या गळ्यांत माळ घालूंक सांगले. 

कन्येन माळ घालूंक असोऽ5 हात वयर केला तोच, पुत्रान आपल्या लेंसान 
दोळ्यांक पाट बांदलो आनी तिचेकडल्यान माळ घालून घेतली. मागीर थंय आनीक 
घोटभर उदक पिवंक रावलोना. आशिल्लो तसोच परत कलवंतागेर हजर जालो. 

राजपुत्र भायर सरून गेलो तें पळोवन सगळो लोकय उठून गेलो. कोण एक 

जेवलो ना. खालो ना! रांदलेलें जेवण तशाक तशे उल्ले. पांचपरवतण ना, कसली 
लग्नाची उमेद ना! आनी व्हंकल बाबड़ी हळदी आंगाची तश्शी उरली. 

राजा-राणयेक खूब्ब दुख्ख जालें. तेणीं शिपायांक धाडले, पुत्राक 
 आपोवपाक. पूण पुत्र कसोच येना घरा. शिपाय कलवंतागेर वचू वचून परते येयात. 

करतां करतां एक म्हयनो पुराय जालो. ते वेळार ते कन्येन मांयक-मांवाक 
सांगले, 

“हे फुडें तुमी आनी तेका आपोवपाक धाडनाकात! तेका केन्ना घरा येन 
दिसता तेन्ना तो येवू!” 

जालें! सुनेन सांगले म्हण्टकच राजा-राणयेन पुत्राक आपोवंक शिपाय 
धाडपार्चे बंद केले आनी तीं वोगीच रावली. पूण मनांतल्यान तेंचो खेद गेलोना. 

हेवाटेन ती कन्या आपल्यागेल्या म्हालांत रावन आपल्यागेले दुख्ख विसरूक 
बरो देव-धर्म करूंक लागली. दान-धर्म करूंक लागली. तर जालें किते? ती दान 
दिता ती खबर आयकून गांवभर, राज्यभर लोक तिगे दारांत येवंक लागले. तेणी 
कितें केलें? राणयेन दिलले दान घेतलेच, पूण सामको तेचेर बोवाळ पडलो की 
राजागेली सून आसा ती खूब55 सुंदर! देवकन्या कशी! तिचेइतली सुंदर कन्या 
आशी-कुशीच्या धा गांवांत खंयच ना म्हणून आनी इतली सुंदर बायल आसतना 
तो राजपुत्र त्या कलवंताक कसो भुलून पडला काय म्हुणून! 

कलवंताच्या आनी तेच्या आवयच्या कानार ही खबर गेली. आ! देवा घात 
जालो म्हण लागलीं. राजपुत्राच्या कानार ही खबर गेल्यार तो हांगा रावता? बतलो 
धांबन घरा! 

“बा, तूं कितेय पूण हेचेर उपाय काड!”, कन्येन आवयक म्हणलें. 

आवयन सांगले, कांयच भिवनाका. आपूण कितें करपाक जाय तें दिस्त 
करता. तिणे बरी सोयेचीं कापां केलीं. तेतूंत वीश घातलें. ती डब्यां भरलीं, दोन 
बऱ्यो फुलां-फातयो घातल्यो आनी घेवन कन्येच्या म्हालाकडेन येयली. येयल्यार 
तिका दासयांनी आडायलें. 

“हांव पुता, राणयेच्या गांवांतली. राणयेक मेळपाक लागून मुद्दाम इतल्या 
पयसुल्ल्यान येयल्या.” 

तर्शे म्हणटकच दासयांनी तिका वयर माळयेर, राणयेकुडीन वचूंक दिलें. 
दिल्यार, दारांत पावतनाच पलंगार बसलेले ते सुंदरऽ5 कन्येक पळोवन ती घुंबळ 

येवन पडली. 

ते बराबर राणयेन दासयेक आपोवन तिचेर बेगीबेगीन उदक मारून तिका 
सावशीद केली. 

“कोण तूं? खंयच्यान येयल्या? कितें जालें तुका? म्हुणून राणयेन तिची 
वासपूस कली.” | 

“हांव पुता तुगेल्या बापायल्या राज्यांतली. तुगेल्या बापायन म्हाका तुज्या | 
खबरीक धाडल्या. मातशें वत लागलेल्यान म्हाका घुंबळशी येयली...घे पुता घे. 
हें खावंक घे. आनी ह्यो फांतयो माथ्यांत घाल.” 

अशें म्हण कलवंताच्या आवयन बरोबर व्हेल्लें तें खाण आनी फांतयो 
काडून कन्येक दिल्यो. तर तिर्णे ते अशे कुशीन दवरलें. 

“बाये, पुता खा म्हुगो तीं कापां...फांतयो माळ म्हुगो त्यो.” अशे परतें परतें 
ती कलवंताची आवय करूक लागली. 

“मागीर सुशेगादीन खातां...आनी न्हातगेर केंस वळोवन फांतयो माळटा.” 
कन्येन सांगले. “आजून न्हाण जालेंना म्हाजें.” 

कलवंता आवय थोडो वेळ बसली-केली. कन्येन च्या दिली ती पिली आनी 
वेळ जाता, काम आसा घराकडेन अशें सांगून परत येयली. वचून धुवेक सगळ्यो 
खबरी सांगसर तिका सूख ना. 

हेवाटेन ती वतकच कन्येन कितें केलें? तिणे व्हेल्लीं तेतल्या एका कापाचो 
कुडको मोडलो आनी कावळ्याक वडयलो. जाल्यार तो कावळो फडफड जावन 
मेलो. कळ्ळें कन्येक ही कोणूय पूण आपल्यागेलो घात करूंक येयलेली म्हुणून. 
तिणें दासयेक सांगले, “हीं कापां व्ह आनी पयस एक फोंड काडून पूर.” 

दासयेन सांगलेले वर्दी प्रमाण केलें. कलवंत हेवाटेन सरांव घेत आसलेले, 
किते घडटा तेचो. राणी जिती आसा म्हण कळनाका, तेका समजलें आपल्या 
आवयन केल्लो तो प्रयत्न निर्फळ जालो म्हुणून. 

कांय दिसांनी तेणे आपूण कन्येगेर वचपाचें येवजिलें. आवयन वतना व्हेल्ल्यो 
तश्श्योच फांतयो घेतल्यो, बरे तांदळाचे डबोभर लाडू करून घेतले, बरो एक उंची 
शालू न्हेसलें, पांयां नाकूट तें माथ्याकेंसमेरेन अळंकार घातले आनी सामके खळूळ 
खळूळ करून आवाज करीत दुसऱया दिसा ते कन्ये म्हालाकडेन पावलें. पावल्यार 
तेकाय बी दासयांनी, कोण तूं? खंय वयता? म्हण आडायलें. 

“हांव तुमगेल्या राणी सायबिणीली इश्टीण. तिका भेटूंक तिगेल्या बापायल्या 
राज्यांतल्यान मुद्दाम येयल्या.” अशें म्हण त्या कलवंतान सांगले. ते बराबर 
दासयांनी तेका वयर वचूंक सोडलें. जाल्यार तेकाय बी आवय सारकीच कन्येक 
पळोवन घुंवळ येयली. तशेंच राणयेन दासयेक तेचेर उदक मारपाक सांगलें आनी 
तेका सावशीद केले. 

सावशीद जातकच सामकीं पातोळपणां केलीं तेणे आनी आपूण तुगे बापाय 
राज्यांतल्यान मुद्दाम तुका भेटपाक येयलां म्हुणून सांगले. राणयेक खरें दिसले. 
तिणे तेची बरी उठ-बस केली. 

जेवणां-खाणां जावन अशें 55 उलोवपाक बसलेलेकडेन कलवंतान कितें 
केलें? हांगाच्यो थंयच्यो खबर्‍यो केल्योश्यो केल्यो आनी राणयेक विचारले, 

“मरण म्हण कोणाच्यान सांगूं जाता?” 

“हय जाता. म्हाज्यान म्हाजें मरण सांगू जाता.” 

“हयी, तुर्जे मरण कशे तर?” 

“आयक! त्या 55 रानांत एक मोठ्ठे तळे आसा. त्या तळ्यांत एक तिवा 
मासो आसा. त्या माश्यांत म्हाजें मरण आसा. तेका मारल्यार हांव मरतां!” 

कलवंताक आयकून सामकी उमेद जाली. हे55 अशें म्हण केन्ना जाता! 
अशे म्हण केन्ना घडलेले आसा!...अशे बेश्टेच वैलेचाराक ते उलयले. थोडो वेळ 
थंय गणयलेशे केले आनी मागीर घरा धांवलें. 

घरा धांवन सामकें हाथुणार पडले आनी “आवय देवा! बापाय देवा!” करून 
आडबवें-उदारें लळून आपणू दुर्येत जालेल्याचें नाटक करूंक लागलें. राजपुत्राक 
खरें दिसले. तेणें कितके वैज, कितके वखदळी, कितके घाडी आपयले. पूण 
कलवंताक गूण पड़ना. शेवटी तो सामको बेजारलो. 

तशे कलवंतान राजपुत्राक म्हणले, 

“राती म्हाज्या सपनांत एक साधु येयलो. तेणें सांगलां, त्या55 व्हडल्या 
तळ्यांत एक तिवा मासो आसा, तो मारून तेची बोडकी झरोवन पिवपाक दीत 
जाल्यार हांव बरें जातले म्हुणून .” 

राजपुत्र रोकडोच धांवलो, शिपायांक घेवन तळे आटोवंक. जाल्यार तळ्या 
उदक उसपूक शिपाय हात घालताच हेवाटेन कन्येच्या जिवाक काडामोडी जावंक 
लागल्यो. करतां करतां इल्लें इल्लें उदक जशे उसपितात तशें तिका कडकडो 

खावन जोर चडूंक लागलो... 

कळळें कन्येक आपल्याचो घात घडलो म्हुणून. तिर्णे मांय-मांवाक कितें 
सांगले? तर आपल्यालें आतां सोंपलें..आपूण आतां मरतली. तेन्ना तुमी का 
करतलो कावळो ना, शी करतली शिल्ली ना, उदक ना, पाणी ना, असल्या 
जाग्यार एका अटंग्या रानांत एक बंगलो बांदात आनी मरतकच आपल्याक 
आंगावेल्या ह्याच शिरंगाचेर ह्या बंगल्यांत व्हरून दवरात. 

हेवाटेन शिपायांनी सगळें तळें आटयलें आनी त्या माशाक धरलो. धरून 
तेचें बोडूक कापून घेतलें आनी पोट चिरलें. चिरल्यार त्या माश्याच्या पोटांत एक 
सुंदर मोतयांचो हार आसा. शिपायांनी काडून तो हातांत घेतलो...तसो तेवाटेन 
कन्येन प्राण सोडलो! 

शिपायांनी तें माशाचे बोडूक आनी तो मोतयांचो हार काडून राजपुत्राकडेन 
दिलो. तें घेवन राजपुत्र कलवंतागेर येयलो. काडून दोनय़ वस्ती तेणे कलवंताक 
दिल्यो. 

कलवंतान तो हार काडून बेगीबेगीन गळ्यांत घातलो आनी ते बोडूक मातशें 
झरोवन उदक पिल्ल्याबशेन केले आनी मागीर तट्टटीत उबे रावले. 

“पळयलें, बोडकाचो कसो परिणाम तो! रोकडेंच बरें जालें पळय हांव!” 
कलवंत रॉजपुत्राक सांगूक लागलें. 

हेवाटेन ती कन्या मरतकच राजा-राणयेन तिचे इत्सेपरमाण एका अटंग्या 
रानांत बंगलो बांदलो आनी तिका पळय संवसाराक ज्यो म्हण वस्ती लागतात, 
पोरसूं-बट्ट धरून नाल्ल-तांदूळ मेरेन त्यो सगळ्यो थंय तयार केल्यो आनी तिका 
थंय व्हरून दवरली. 

खूब दीस गेले. जाल्यार ती कन्या थंय दवरलेली तशी आसा. आनी जाता 
कितें? तें कलवंत त्या हाराक सामकेऽऽ पातयेना. दिसभर गळ्याक घालून भोंवता. 
मात रातचो तो न्हिदांत खंयीय चिडत, तुटत म्हण काडून असो खुंटयेक लायता. 
कलवंतान तशे केले, ते बराबर ती कन्या न्हिदांतल्यान उटलेल्या बशेन जागी 
जाता. जागी जावन ती आपल्यागेले सगळें काम करता. सान्न मारता, उदक भरता. 
रांदता, आपूण इल्ले जेवता ....अशीं सगळीं कामां करता. सकाळीं उठून कलवंतान 
तो हार गळ्यांत घालो म्हणटकच ती आसलेली तशी मरून पडटा. बरो तेंप अशे 
चल्ले. 

एका दिसा तो राजपुत्र पळय शिकारेक गेल्लो तो वाट चुकून त्या अटंग्या 
न. पावलो. तो तानेन तानेलो, भुकेन भुकेलो. पयस खंयीय मनशाचो थाव 
| कितेय घर-बीर आसा जाल्यार पळोवया म्हणून तो वयर एका झाडाचे 
त्ंगशेर चडलो आनी पळोवंक लागलो. जाल्यार तेका तो बंगलो दिसलो 
_ जांब देवा, कोणालेय पूण घर आसा. इल्ले उदक तरी पिवंक मेळटलें. अशें 
'येवजून तो त्या बंगल्याकडेन पावलो 
बंगल्याच्या तटांतल्यान भितर सरतनाच तेका एक बांय दिसली. बांयचेर 
राजू-कोळसो सगळे आसलेले. तेका सामकी उमेद जाली. बेगीबेगीन उदक काडून 
तो पिलो. सुशेग जालो तो! 
सुशेग जायनाका, राजपुत्रान कोण आसा ह्या घरांत म्हुणून तेचो सरांव घेतलो. 
जाल्यार कोण्ण दिसना. पूण घरांत कोण रावतल्या सारकी मांडावळ तयारी केल्ली 
दिसता. सामकें सान्न मारून निवळ केल्लें आसा घर. दारांत वट्ट आसा. वट्टांत 
जायो-जुयो, आबोलीं-शेवतीं, अशीं फुलां फुलल्यांत. पेरां, केळीं, आंबे झाडांक 
लागल्यात. रांदचे कुडींत सगळे जेवन रांदून दवरिल्ले आसा. दूद तापोवन दवरिल्ले 
आसा. पूण मनीस खंयच दिसना. 
राजपुत्राक लागलेली भूक. कोणालेय जावूं म्हण लागलो हें घर, पयलीं 
आपून जेवतलो. तो पोट्टभर जेवलो, दूद पिलो, फळां खाली. आनी घरांतल्या 
कुडींनी कोणीय आसल्यार पळोवया म्हुणून परत सोदूंक लागलो. तर तेका एके 
कुडींत पलंगार एक सुंदरऽऽ कन्या न्हिदलेली दिसली. तो म्हऱ्यांत गेलो आनी 
पळयले. जाल्यार ती मेल्ल्याबशेन आसा. मात पूण हालना, लाकूड कशी घट 
जाल्या. पुत्रान कितें केलें? तिच्या उशाकुशीक मंचकार एक तबकात पान-विड़े 
तयार करून आसलेले, तेतंलो एक विडो खालो आनी पच्च पच्च करून तिच्या 
तोंडार थुकलो आनी थंयच्यान उठून वाट सोदीत सोदीत कलवंताल्या घरा येयलो.. 
घरा भितर सरतनाच कलवंत धांवन येयलें आनी वेळ कित्याक जालो कांय 
म्हुणून तेका विचारूक लागलें. राजपुत्रान तेका खरें कितें घडलें तें सांगले ना. 
हरशींच वेळ जालो म्हाका. भोंवतां भोंवतां रानांत वेळ कितको जालो तें कळ्ळेच 
ना म्हण तेका तङ्कां लायर्ली. 
रात जाली. पुत्राक न्हिद खंय पडटा? तेच्या परत परत दोळ्यांमुखार ते 
कन्येचेंच रूप येता. केन्ना एकदां दीस जाता आनी आपूण त्या बंगल्यांत वतां अशें 





राजरत्नां 167 


तेका जाता. सामको हेवाटेन तेवाटेन हांथुणार तळमळटा तो. 

...जालो एकदाचो दीस. पुत्र धांवलो त्या बंगल्याकडेन तर तेका थंय सगळें 
नवें दिसलें. कांयच पारतें ना! जेवण नवें, दूदा तोप नवो. घराचे पडदे - तोरणां 
नवी. शेर्त! कोण पूण येवन गेला हांगा! पुत्राच्या मनांत जालें. 

तो उठून त्या कन्ये कुडींत गेलो जाल्यार ती कन्या पलंगार पयले दिसासारकीच 
में कशें पडून आसा. पूण घडलां कितें? तिच्या आंगार नवें न्हेसण आसा आनी 
तोंडार तेणें थुंकलेली ती पीक खंयच ना. तोंड धुवन - बिवन सामकें निवळ 
आसा. हें कशे? पुत्राक सामकें कुवाडें पडलें. 

तो त्यावूय दीस तसोच पान खालो आनी तिचेर थुंकलो आनी घरा गेलो. 
परत दुसऱया दिसा सकाळीं उठून थंय येयलो. येयल्यार तेका पानाच्या तबकात 
एक पत्र दवरलेळे मेळळें. तेतूंत बरयलेलें, “हांगा पळय जो कोण येता तो जर 
खरेंच म्हाज्या मायेचो तर तेणें आपल्याक रातर्चे हांगा रावन भेटचें.” 

पुत्राक सामकी उमेद जाली. तो दीसभर थंयच रावलो. रात येयली. आतां 
कोण येतलो? किते घडटले? तें तेका कळना. एके वटेन कोणूय भूत बी जायत 
म्हणून भ॑य दिसता तेका. किते घडटा तें घडू, जाता तें जावूं. अशें मनांत येवजिलें 
आनी तो थंयच दडून रावलो. रावल्यार रातच्या एक णव-धा वरांचेर सुमार, 
पलंगावेली कन्या सामकी न्हिदांतल्यान उठलेले बशेन उठली आनी घरांत भोवंक 
लागली. 

पुत्र सामकोऽऽ पिसो जालो तिचें रूप पळोवन. तेणें आनी वेळ केलो ना, 
गेलो तोच तिच्या हातांक धरलें. 

“कोण तूं? हांगा अशी कशी उरली?” 

पुत्रान तिका प्रश्‍न केले. ते बरोबर तिणें सांगले आपूण अमूक राजाची 
राजकन्या आनी अमूक अमूक राजाची सून म्हणून आयकून पुत्र सामको काळो - 

निळो जालो. कळ्ळें तेका कल्वंतान आपल्याक फटयलें म्हुणून. 

राजकन्येन पुत्राक “तूं कोण? खंयचो?” काय म्हण खबर विचारलो. पुत्रान 

खरें तेच सांगळे आनी आपलो गुन्यांव जालो, आपल्याक भोगशीय म्हण तिचेकडेन 
चूक मागली. 

दोगांयनीय एकमेकांक सामकी वेंग मारली आनी तेच्या दोळ्यांतल्यान 

धळधळ करून दुकां गळूंक लागलीं. कांय वेळान थोडो वोग निवळटकच पुत्रान 


168 राजरत्नां 


तिका विचारले, 
“तूं दिसाची मरता आनी रातची जिती जाता, हें कशें?” 
___ तशी कन्येन हाराची खबर पुत्राक सांगली. तो सामको खंकाळ जालो. 
` आत्तांच्या आतां वतां आनी त्या कलवंताक मारून तो हार घेवन येता म्हण लागलो. 
कन्येन तेका समजायलो, अशें करनाका, वेळ येता तेन्ना आपूण कितें करपाचें तें 
तुका सांगता म्हण सांगले. नंतर तो राजपुत्र थंयच रावलो. गेलोच ना कलवंतागेर. 
रोकडीच ती कन्या गुरवार जावन तिका एक बरो भुरगो जालो. 

त्या भुरग्याक तिणे रातचें जिती जातकच न्हाणोवप-धुणोवप, तेका दूद 
पिवोवप आनी मागीर दीस जातकच तेका पाळण्यांत न्हिदोवन आपर्णे आपले 
मेलले अवस्थेत वचप. नंतर उरिल्लो दिसभर राजपुत्रान तेका पळोवप. 

...अशे तरेन तो भुरगो बरो वर्स देड वर्सांचो जालो. एक दिसा कन्येन 
राजपुत्राक सांगले, आतां आमगेल्या पुत्राक त्या कलवंतागेर घेवन वच आनी : 
तेच्या हातांतल्यान कसोय पूण तो हार घेवन यो. पुत्रा हातांत हार पडटांच हांव 
जिती जातली. तेप्रमाण राजपुत्र आपल्याल्या भुरग्याक घेवन कलवंतागेर गेलो. 

राजपुत्राक पळोवन कलवंत लागलें सामकें बडबडूक, “इतलो तेप खंय 
आसलेलो? ...आज येयला? आनी हो कोण? ...कोण दुसरी बायल मेळळी 
तुका?” 

“आगो ना. म्हाका कोणच दुसरी बायल मेळळेली ना. त्या दिसा हांव 
शिकारेक गेल्लो पळय तो रानांत घुंबळ येवन पडलो. नंतर खूब दुर्येत जालो. एका 
म्हातारेन व्हरून म्हाका उपाय केलो. इतलो तेप तिणेंच म्हाका वखद पाणी केलें. 
म्हाजी सेवा केली. तिगेलोच हो नातू! तिगेली धूव घांटार लग्न करून दिलेली 
आसा! तूं वोगीच हो सांवार करता! तुका सोडून हांव बरो खंय वता? वतलों 
जाल्यार लग्ना दिसाच वच्चो नासलेलो!” 

राजपुत्रान तशें म्हणनाका, कलवंताक खरें दिसले. तें त्या भुरग्याक घेवन 
भितर गेलें. तेका खावंक बी दिलें. दिसभर उरलो तो थय. काळोख पडटकच, 
तेका म्हातारेगेर पावोबपाक वयतां अशे सांगून राजपुत्र तेका घेवन भायर सरलो 
जाल्यार कलवंत परत लागले धड़पडूंक. 

म्हाका सांगता आपल्यागेली कोण दुसरी बायल ना म्हुणून? जाल्यार खंय 
वयता तर तूं रातचो आतां? 

आगो ना! कोण बायल बी ना म्हजी. म्हाका सांबाळळे ती ज् 
आसा. तिच्या म्हऱ्यांत रावूंक वयता हांव रातचो. तिका कोण ना पळोव 
तिगे धूव आसा ती दिसा येता आनी रातची घांटार परत वयता. 

कलवंताक तें आयकून मातशें समाधान जालें. बोगी रावले तें. मागीर 
त्या भुरग्याक घेवन कन्ये बंगल्यार गेलो. दुसऱ्या दिसा सकाळीं परत त्या 
घेवन कळबंतागेर येयलो... 

अशें एक सात-आठ दीस घडलें. कलवंताकय इल्ली इल्ली करून त्या 
भुरग्याची माया लागली. तेंवूय मातशें ताका हांडीर धरूक लागलें. खाक्यांत काडूक 
लागलें. 

तर राजपुत्रान करप किते? कलवंताचें लक्ष ना अशे पळोवन हळूच त्या | 
भुरग्याक हार लायलेले ते खुंटयेकडेन व्हरप आनी तेका तो हार दाखोवप, हाराक | 
हात लावंक दिवप...करतां करतां त्या भुरग्याक तो हार खेळण्याबशेन जालो. 

एक दिसा कितें जालें? राजपुत्र भुरग्याक घेवन गेल्लो तेन्ना तो हार कलवंताच्या 
गळ्यांत आसलेलो. भुरग्यान किते केलें? कलवंताच्या गळ्यांतलो हार पळोवन 
“दी...दी...!” म्हुणून रडूक लागलो. 

कलवंत “हैं ....ना! हार कोणाक दिवपाचो ना!” म्हुणूंक लागलें. तशे 
राजपुत्रान तेका समजायले, 

“आगो तो भुरगो. दी तेका मातसो तो हार. तो किते हार खातलो?” 

राजपुत्रान सांगले म्हणटकच कलवंतान तो हार काडून त्या भुरग्याच्या गळ्यांत 
घातलो. ते बरोबर तेवटेन कन्या जिती जाली. कळ्ळें तिका हार आपल्या भुरग्या 
गळ्यांत पडलो म्हुणून . 

राजपुत्र थोडो वेळ थंय रावलोसो केलो आनी भुरग्याक घेवन वचूंक भायर 
सरलो. तशे कलवंत हार मागूंक लागलें. 

“आगो आसू. त्या भुरग्याक कित्याक रडयता. तो न्हिदलो म्हणटकच तेच्या 
गळ्यांतलो हार काडून हाडून हांवच तुका दिता!” 

कलवंत किते करतले? मनांतल्यान फडफडले. पूण राजपुत्राक परतें सांगल्यार 
तो सोडून वचत म्हणूनय तेका भंय आसलेलो. तें वोगीच रावले. 

हेवाटेन राजपुत्र भुरग्याक घेवन बेगीबेगीन कन्ये बंगल्यार गेलो. तिका पळोवन 
भुरगो “आई55 आई55” म्हुणून म्हऱ्यांत धांवलो. कन्येन तेका उबारून घेतलो 

` आनी तेच्या गळ्यांतलो हार काडलो तोच आपल्या गळ्यांत घातलो. 

कन्या सामकी पयली सारकी आतां जिती तट्टटीत जाली. तिणे राजपुत्राक 
सांगले, 

“म्हाजे काम आतां जालें. म्हाका भुरगो मेळ्ळो आनी हारय मेळळो. तूं 
हांगाच्यान आतां गेल्यार जाता.” 

तै आयकनाका, पुत्रान सामकी दोनय हातांनी पोले फोडून बायलेकडेन चूक 
मागली आनी हे फुडे आपूण तुका सोडून खंयच वचचो ना म्हुणून तिका उतर 
दिलें. 

नतर कन्येन राजा-राणयेक शिपाय, पालखी बी घेवन रानातल्या त्या 
बंगल्याकडेन यो म्हुणून रकाद धाडलो. 

राजा-राणी सामकी हांथुणाक लागलेली. तेंकां पुतापरस सुनेचे दुख चड 
जाल्ले. सामकीं तीं खेदान मरपाक पावलेलीं. कन्येलो रकाद पावनाका, तेकां 
अजाप जालें. मेल्ली सून आनी आपल्याली इतक्या तेपान रकाद कसो धाडटा? 
तीं गेलीं बेगीबेगीन प्रधानाक बरोबर घेवन त्या रानांतल्या बंगल्याकडेन. तेच्या 
बरोबर सगळे शिपाय आनी दास-दासयोय गेल्यो. गांवभर लोकय गेलो. 

गेल्यार, बंगल्यात तेंकां सून सामकीं दारांत जिवंत उबी आसलेली दिसली . 
म्हऱ्यांत एक वर्स-देड वर्सांचो भुरगो खेळटा तो दिसलो आनी राजपुत्रय थंय उबो 
आसलेलो दिसलो. 

हे आनीक किते? म्हणून अजापांत पडलीं ती. तशे कन्येन तेंकां घडलेली 
सगळी खबर सांगली. आयकून तेच्या दोळ्यांतल्यान दुकांचो पावस झडूक लागलो. 
नंतर सुनेच्या गुणांनी आज आमकां पुतय मेळळो आनी नातूय मेळ्ळो म्हण तेणीं 
सुनेक सामकी पोटाकडेन धल्ली, नातवाक खाक्यांत घेतलो, मागीर पुताकय वेंगांत 
घेवन म्हणले, “पुता, जालें तें जालें, मात हे फुडें तूं तुगेल्या बायलेक आनी 
भुरग्याक घेवन बरे तरेन संवसार कर आनी राज्य चलय!” 

त्या बंगल्यांतलें सामान-सुमान काडून राजा-राणयेन दास-दासयांक दिलें. 
तो बंगलो एकट्या गरिबाक दिलो आनी वाजप-गाजप लावन सुनेक पालखेंत 
बसोवन घरा हाडली. 

रोकडेंच राजा-राणयेन राजपुत्राक शिवासनार बसोवन सगळें राज्य तेचे 
सुवादीन केलें. राज्यार बसले बराबर राजपुत्रान शिपायांक वर्द दिली एक सूळ 


राजशत्नां 171 





तयार करूंक आनी त्या कलवंताक आनी तेचें आवयक त्या सुळार मारलीं. 

आपूण बायले-भुरग्याक घेवन आनी आवय-बापायक घेवन राज्यांत सुखान ~ 
| | § 

(ही काणी श्रीमती कुशावती आमोणकार, आमोणें, केपें, गोंय हिणे कथन केल्या.) 

ति 

बेलावत कन्या 


एन राजा आसता. तेचे नांव सेनापती. तेगेली एक तारामंत नांवाची राणी 


आसता. हे राणयेगेर सात जाण पुत्र जल्माक येतात. तर राजा बरो सुखान उमेदीन 
आसता. तेचेडेन धन्ने-पन्ने पुषकळ आसता. रयत-कुळवाडी खूब आसतात. 

बरींऽ5 वर्सा वयतात, राजागेले पुत्र व्हड जातात. राजा किते करता? 
आपल्यागेले ब्हडले सवूय पुत्र म्हण्टा लग्नाचे जाल्यात. धाकटो आजूनय ल्हान 
आसा! आनी तो बऱयो स कन्या पळोवन व्हडल्या सवूय पुत्राचे लग्न लावन दिता. 

तर आसा! व्हडले लग्न जाल्ले राजाले पुत्र शेतां-भातांत, कामां -धंद्याक 
वयतात आनी निमाणो तानूलमुख आसा तो गोरवांनी वयता. 

तेगेलो नीत्यक्रम कितें? सकाळीं उठचें, च्या-पाणी घेवचें, गोरवां घेवन 
मड्डेर बचचें. तेका चरोवंचें, सांजे हाडून गोठ्यांत बांदचें, मागीर आपणे न्हावचें - 
धुवरचे, जेवचें आनी न्हिदचे. परत सकाळी उठोन गोरवांनी वयचें. 

एका दिसा कोण मजा घड़टा? व्हडले सवूय भाव आसा ते शिकारेक वयतात 
आनी तेंगेल्यो सबूय बायलो घरा आसतात. त्या वेळार धाकट्या कुंवराच्या मनांत 
जाता, आपणे म्हण्टा, भावाल्या बायलाले तोड म्हण्टा केन्ना पळयले ना. त्यो 
आपले नदरेक केन्नाच पडल्योनात, केन्नाच एक शब्द उलोवक आपल्याक 
मेळ्ळ्योनांत. तेन्ना आज भाव घरा नासतना, आपूण तेच्या कुडींत वचोन तेंचेडेन 

उलयतलों. आनी तो गोरवांडेन दासीक धाडटा आनी आपूण उठोन पयलीं व्हड 
भावाले बायलेक चोवंक तेयेगेल्या कुडीडेन वयता. जाल्यार कुडीर्चे दार बंद. 
“हुनये, हुनये दार काड!” म्हण तो तिका सांगता. 
भावज कशीच दार काडना, वयल्यान भाव घरा नासतना, वायट मनात 
येवजून आपल्यागेले कुडींत भितर सरूक पळयता म्हुणोन तेका ज्यास्ती मारता. 
ते बराबर तो म्हण्टा, 
“ये म्हाजे व्हडल्या भावा बायले, म्हाज्या मनांत कांयच वायट ना. म्हाका 
फकत तूं कशी दिसता ते पळोवूंक जायें. तुजे रूप चोवूंक जाये.” 
तशी ती सांगता, 
“म्हाजें रूप पळोवन कितें जावपाचें आसा. तुका पळोवपार्चे आसल्यार तूं 
वचोन बेलावंती कन्येक पळय. तूं सामको भुलोन पडटलो.” 
कुंवर तें आयकून दुसरे भावजे म्हऱ्यांत वयता. जाल्यार तिवूय तेका दार 
काडना. आनी बेलावंत कन्येक पळय म्हण सांगता. मागीर तो तिसरे म्हालांत 
वयतार चर्व. १ ` ७ 
सवूय भावजांमदली एक्कूय भावज तेका दार काडना. वयल्यान तो आपल्या 
कुडीकडलो कुशीन वयतकच आपल्यागेलीं कांकणां फोडून, आंग चिरतात आनी 
रगतां व्हांवयतात. केंस पिसडितात. न्हेसणां पिंजतात... 
सांज जातकच व्हडले सवूय कुवर घराडेन येतात. हात-पाये धुंबोन घरा- 
बाणसांत वयतात. तर बायलो एक शब्द उलयनांत. वयल्यान तेंचो अवतार 
पळोवपाचो ना. ते भितात. किते घात घडला? म्हुणून ते बायलेक विचारतात. ते 
बराबर त्यो सांगतात, | 
“स्वामी पती भरतारा, तुमी तुमच्या धाकट्या भावाक लग्न करनासतना 
कित्याक दवरला? तो आज आमची विटंबणा करपाक सोदतालो. हें पळय हातीचीं 
कांकणां फुटोन आमचे आंग चिरलां! न्हेसणां पिंजल्यांत... केंस सुटल्यात!” 
“मेल्ल्याक तासून जिते मारतले!” अर्शे म्हुणोन ते कोयत्यो कुराडी घेवन 
भायर सरतात. 
तानुलमुख कुवर तें पळयता. तेका सामको थरथर सुट्टा. तो धांवट वयता 
आनी घोड्या गोटलांत लिपता. सवूय भाव तेका सोदतात, आवय-बापूय सोदता . 

पूण तो कोणाकच दिसना. अखेरेक सगळे बेजारून आपल्या म्हालांत वयतात. 

ती रात वयता. कुंवर गोटलांत माळ्यार वचोन लिपोन आसता. सकाळ 
उजवाडटच किते जाता? दोन दासी व्होटणींत भाकरी घेवन घोड्या लूत भरपाक 
येतात. त्यो एका हातीन भाकरी खातात. एका हातीन लूत भरतात. कुंवराक तें 
पळोवन सामकी वीट दिसता. तो म्हण्टा, 

“आगो रांडग्यांनो, लूत भरतात जाल्यार लूतच भरात! भाकरी खातात जाल्यार 
भाकरीच खायात!” 

तशो दासयो तेका वळखतात आनी धांबट वचून शाम- नाम व्हडल्या सवूय 
कुंबरांक सांगतात. तशे ते कुवर आपल्या शिपायांक धाडून तेका धरून व्हरतात 
आनी तेचेर बरींच थापटां फुलयतात. 

धाकट्या कुंवराक खूब दूख जाता. तो तसोच आंगावयल्या कपड्यांचेरच 
घरांतल्यान भायर सरता. 

“हेंगेल्या बायलांपरस सुंदर, बेलावंत कन्या बायल म्हणून मेळटली तेन्नाच 
घरा परततलो!” अशे म्हुणून तो मनांत थारायता. 

फाटीं पळयनासतना, मेळत ते वाटेन तो मार्ग चलोंक लागता. एक-दोन 
राज्यां फाटीं घालून तो तिसऱ्या राज्यांत पावता. थंय तेका एक पिपळापेड मेळटा. 
चलून चलून तेका पुरो जाल्ले आसता. तो तानेन तानेता, भुकेन भुकेता आनी 
सामको सरगदन जाता. येदोळ म्हटल्यार चंद्र-सुर्य अस्तबना वचोन काळोख 
नेट्टा आनी रात जाता. कुवर थंयच पिंपळापेडार न्हिदता. 

मागीर रात सरोन दीस उजवाडटा. सुर्यदेव उगवता आनी सातय खंडा मार्गा, 
णव खंडा धन्नी, बारा खंडा सागरा आपलो उजवाड घालता. तसो तानुलमुख 
कुंवर उठूठा. लार्गीचे तळयेर वचून आपले तोंड-मूख आडयता आनी फुडें मार्गा 
चलोक लागता. 

चलतां चलतां तो एका मळा-मैदानार पावता. थंय किते घडलां? तर एक 
ताळयां झोपडी आसा आनी तिचे मुखार उजो करून एक म्हातारी शकता आनी 
वाटेक फाट करून आसा. तें पळोवन कुंवर झोपडे मुखार वयता आनी आज्जे 55 
आजे ऽऽम्हणून साद मारता. 

तो कानार पडून म्हातारी फाटीं वळून चोयता. “कोण रे पुता तूं? खंय वयता?” 

“हांव आजे तानूलमुख कुंवर! बेलावंत राज्यांत वयतां, कन्येक हाडूंक.' 

“ब्ेलावंत कन्येक हाडूंक? नाका रे पुता... तूं आनी खंयीय वच! त्या राज्यांत 
नाका!” 

“कित्याक गे म्हातारआज्जे?” 

“किते सांगों पुता तुकां? त्या राज्यांत गेल्लो कोण आजून फाटीं परतल्लो 
ना. तो मार्ग कोणाक बेंस ना. सुर्या सारको पूत तूं! तुजे भस्म जावन पडटलें.” 

पूण हेंच्च! पुत्र कसोच आयकना. परतें बेलावंत राज्यांत वचपाचो मार्ग 
आपल्याक सांग म्हुणून म्हातारेकडेन हट्ट धरून बसता. तसो म्हातारेचो नाईलाज 
जाता. 

“पुता, बेलावंत राज्यांत वचपाचो मार्ग म्हाका खबर ना, पूण तूं जर चलत्या 
सुर्या मार्गा वचत तर तुका दोन राज्यां सोडून तिसऱ्या राज्यांत पावतकच एक 
शेमेलेचो गड मेळटलो . तें शेमेलें मोड, तुका फुडलो मार्ग मेळटलो.” अशे म्हुणून 
म्हातारी कुंवराक सांगता. 

ती रात कुंवर म्हातारेगेरच काडटा. मागीर सकाळीं उठोन, तिका पांयें पडोन 
मुखावयल्या मार्गाक लागता. : 

तर खर्‍्यांनीच तेका दोन राज्यां काडून तिसऱया राज्यांत पावतकच एक 
शेमेलेचो गड मेळटा. तो सगळी शेमेली मोडून भायर उडयता, तर पोदाक तेका 
एक रोयण मेळटा. ते रोयणीचीं तो लिंगां मोडटा. भितर तेका जटयांचो रूशी 
दिसता. तो दोळे धांपून आपल्यागेले जप जपत आसता. बरो 55 वारो लागनाका, 
तो दोळे उगडे करता. जाल्यार आपल्याक कोणें तरी लिंगांतल्यान मेकळो केला 
म्हुणून तेका समजता. तो म्हण्टा, “कोण खर्‍या वैंशाचो पुत्र जायत तर म्हाजे 
उजये मांडयेर येवन बसतलो आनी कोणय खेत्र-सूत्र जायत तर सैम घेवन रावतलो.' 

तें आयकनाका, कुंवर धांवट वचून रूशीचे उजवे मांडयेर बसता. ते बराबर 
रूशी उलयता, “हो जागो बारावन आनी म्हाजो जीव बारावन, तूं जायें तें माग.” 

तानूलमुख कुंवर सांगता, ' गुरूबाप्पा, म्हाका तुजे धन-द्रियें, राज-राजवाड़ो 
कांयच नाका. म्हाका जायी ती बेलावती कन्या. तीच म्हाका दी.” 

रूशी म्हणटा, “पोरा, बेलावंती राणयेक हाडूक गेल्लो कोणूच केन्नाच परतल्लो 
ना. तेन्ना ती सोडून तूं आनीक किते जाय तें माग.” 

पूण कुवर कसोच आयकना. बेलावंती कन्याच जायी म्हुणून हटूट घेवन 

बसता. मागीर त्या रूशीक कन्येचो मार्ग तेका सांगचोच पडटा. 

“हांगाच्यान फुडे मार्गा चलतकच, सात शिमो, सात सरदूदी काडून मुखार 
तुका एक बेलावंती तळे मेळटलें. तें तळे, एक कुत्रो, एक कावळो आनी एक बैल 
राखता. त्या तळ्यार मध्यान रातच्यो सात देवरंभा न्हावपाक येतात. ते मदली 
व्हडली कन्या ती बेलावंती. तेन्ना तूं तिगेलीं सोवळीं - पितांबरां घेवन हांगा यो. 
तुका कन्या मेळटली. पूण कितें? तिगेले राखणदार मोठे कडक आसात. ते तुका 
पितांबरां कशींच व्हरूक दिवचेनात. तेन्ना तूं कुत्र्याक खावपाक रोटी घाल, बैलाक 
तण आनी कावळ्याक तोळयो. ते तिगय खावपांत गुल्ल जाले म्हणटकच तूं 
थंयच्यान व्हडले कन्येगेलीं पितांबरां उखल.” 

कुंवर “बरें” म्हणटा आनी रूशीक पांयां पडून आपले वाटेक वयता. गेल्यार 
तेका रूशीन सांगलेले परमाणें बेलाबंत तळे मेळटा. तो थंयच झोपांनी लिपून 
काळोख जावपाची वाट पळयता. 

कांय वेळान काळोख जाता, करतां करतां मध्यान रात जाता. आनी तळयेर 
सात जाणीं देवरंभा येतात. तेतंली व्हडली सामकी दुलप सुंदर आसता. हीच ती 
बेलावंती कन्या म्हुणून कुंवर समजता. तो रूशीन सांगलेल्या परमाणें कुत्र्याक रोटी 
घालता, बैलाक तण घालता आनी कावळ्याक तोळयो घालून आसा तसो झोपानी 
लिपता. 

जाल्यार कन्या सगल्यो आप-आपल्यागेलीं वस्त्रां सोडटात. तळये देगेर 
दवरतात आनी न्हावपाक उदकांत देवतात. तसो पोर हळूच वचून व्हडले कन्येलीं 
वस्त्रां घेता आनी रूशी मठावटेन धांव मारता. त्याच वेळार कितें घडटा? कुत्र्याली 
खावड़ सोंपता आनी तेचे लक्ष धांबता त्या कुंवराचेर पडटा. तो व्हडल्यान बोंब 
मारता. तें पळोवन बैल आनी कावळोय बोब मारतात. तेंगे बोब आयकून देवरंभा 
कितें घडलां काय म्हुणून पळयतात, तर कुंवर पितांबरां घेवन धांबता. तेचेर आकांत 
येता. त्यो बेगी-बेगीन वयर सरतात आनी कुंवरा फाटल्यान धांवतात. आनी 
आमी नागड्यो आसतना अशो सुंदर दिसतात, तशो सुंदर दिसतात आनी फार्टी 
वळून चोय म्हणून सांगतात. पूण कुंवर कसोच चोयना. तेका रूशीन पितांबरां 
घेवन येतना फाटीं चोयनाका म्हुणोन सांगलेले आसता. 

कन्या चडूच कुवराच्या फार्टी लागतकच तो भुलता आनी सटूट करून फार्टी 

वळून चोंयता. तर तो थिंगाच फातर जाता. कन्या तेका काडून सपत्या सागरांत 
शेंवटून मारतात. 

हेवाटेन रूशीक हैं कळटा. तो येता धांवन धांवन सागरा तडीर. तर कुंवरार्चे 
पित्र काडूडुकांनी सगळें खावन वडयलां. मांसय ना आनी हाडय ना. रूशी तसोच 
आपल्या मठांत परतता. कांड्या शिर्‍याची एक गरी करता. तेका एक तांस बांदता 
आनी घेवन येवन समुद्रार गरयता. तर ते गरयेक कुंवरालो एक केंस फारावता. तो 
काडून रूशी चलत्या मार्गाक एक आगीन पेटयता. आनी मंत्र जपन करून सात 
रू्शीक परसन करता. ते रूशी थिंगा परसन जावकच मंत्र म्हणटात आनी यज्ञ 
मांडटात. नंतर त्या एका केंसांतल्यान आसले तसो कुंवर जाता. तेका रूशी म्हण्टा, 

“पोरा, तुजेकडेन काय कन्या कशीच हाडूंक जायना. तूं तुज्या राज्यांत 
परतो चल.” 

कुंवर सांगता, “शेटूट बाप्पा, हांव म्हाजो प्राण तुजे मांडयेर सोडटा, पूण 
राज्यांत कसोच परतो वचना.” 

कुंवर काडून कमराचें शस्त्र आपले गोमटेर दवरता. तेन्ना रूशीक खरेपण 
पडटा. “चल परत एकदां तळ्यार वचून पितांबर घेवन यो.” अशे म्हुणून तो 
कुंवराक धाडटा. कुंवर वयता. ह्या वेळारय पयलीं सारकेंच घडटा. आतां बैलागेले 
तण सोंपता. तो आरड मारता. ती आयकून कन्या पितांबरां घेवन वतल्या कुंबराचे 
फाटीक लागतात. आनी तेका फाटल्यान वळून चोय म्हुणोन भुलयतात. कुंवर 
पळयता. परत तेचो फातर जाता. तो काडून सप्त्या सागरांत मारून त्यो आपले 
देवसभे वयतात आनी नाच करतात. 

हिवूय खबर रूशीक कळटा. तो येता धांवत. सागरांत गरोवन कुंवराचें एक 
नाकूट काडटा. नंतर आगीन प्रवाळूर्न सात रूशींक प्रसन्न करून घेता आनी तेंकां 
कुंवराक जिवदान दिवंक लायता. कुंवर जितो जातकच रूशीक परत उतर दिवन 
तळयेर वयता. 

हे फावट कुंवर कुत्र्याक, बैलाक आनी कावळ्याक बरें चड खाण घालता 
आनी लिपोन बसता. तर मध्यान रातच्यो कन्या येतात तळयेर. आज बेलावंत 





1. सपत्या = सप्त, सात 

कन्या किते करता? तर तळयेर मदीं एक बैलाचो रूख उपतन करता. सगल्यो 
भयणी आप-आपलीं पितांबरां सोडोवन त्या रूखाचेर दवरतात आनी उदकांत 
देवन न्हातात. बऱयो एकमेकांचेर उदक-पाणीं शेवटून खेळटात, हांसतात, 
किट्किट्टात, चल्लां. पोराक किते करचें म्हण कळना. उदकांत कसो देंवतलो? 
तो रूशीचें ध्यान करता. ते बराबर रूशी तेका एक किराचें रूप दिता. किरारूपान 
मागीर तो उडून त्या तळयेंतल्या बेला रूखाकडेन वयता आनी सगल्यांत वयल्या 
देळ्याचेर वचून बसता. 

हेवाटेन त्या देवरंभांक तेचो कांय मागमूस ना. त्यो बऱ्यो न्हातात, उदकांत 
खेळटात. किरारूपान पोर थोडो वेळ तेंचो तो नाच-खेळ पळयता आनी मागीर 
बेलावंत कन्येची पितांबरां चोंचीत धरून उडत नीटूट रूशील्या मठांत येता. तेका 
चोवन रूशीक सामकी उमेद जाता. तो काडटा आनी तेका आपल्या मांडयेपोंदा 
लिपयता. 

त्यो सवूय कन्या बऱ्यो न्हावन जाल्यो तशो उदकांतल्यान वयर सरतात 
आनी आपलीं सवळीं-पितांबरां न्हेसूं पळयतात. जाल्यार बेलावंत कन्येची पितांबरां 
खंय आसात? तेंकां समजता, हैं कुंवराचेंच काम म्हुणून. त्यो धांवतात पोर गेल्ले 
वाटेन आनी रूशील्या मठांत भितर सरतात. वतना तीं एक काम करतात. बेलावंत 
कन्या पळय जी आसता ती सामको काळो घशीचो रंग घेता आनी हेर कन्या 
आसात त्यो पयलीं परस सुंदर जातात. 

रूशी मठांत वचून त्यो सामक्यो 55 पोराक उलो करतात आनी आमचेमदली 
जाय ती खंयचीय भयण माग आनी ते बदला पितांबरां दी म्हणटा. कुंवराक तेंच 
जाय आसता. तेका रूशीन सामको शिकोवन दवरलेलो आसता. तो रूशील्या 
मांडयेपोंदचो पुटूट करून भायर सरता आनी काळे-घशी कन्या आसा ती आपल्याक 
जायी म्हुणोन बोट दाखयता. ते बराबर बाकिच्यो तेका म्हण्टात, 

“आमी इतल्यो सुर्यावर्णाच्यो कन्या आसतना तुका हो काळो कोळसो 
कित्याक जायो? तूं आमचे मदली एकटी कोणय माग.” 

पूण कुवर आपल्याक तीच जाय म्हण हट्ट धरता. ते बराबर कन्यांक “हय” 
म्हणचेंच पडटा. तेणें “हय” म्हणले तशे कुंवर पितांबरां परत करता. तीं न्हेसोन 
बेलावंत कन्या बाकी भयणीं बराबर देयी सभेर वयता. थिंगा सभेर एक समय पेटत 
आसता आनी तेच्या उजवाडांत ह्या सातय रेभांनी नाच करपाचो आसता. तर 

जाता कितें? सात भयणींमदली म्हाल बेलावंत कन्या सभेर पावनाका, समय 
पालवता आनी सगल्याक काळोख जाता. तशे तुका नरमनशा हात लागला तुवें हे 
सभेर हे फुडें रावोंक जायना, म्हुणून तिका सर्भेतल्यान भायरायतात. 

आतां कन्या किते करतली? उठूठा आनी नीटूट रूशी मठार येता आनी तेका 
सांगता, कुंबरा हात लागोन आपूण बाटली. आतां आपल्याक देवसभे जागो ना. 
तेन्ना तूं आपल्याक कुंवरा सुबादीन कर म्हुणोन. 

रूशी रोखडेच मंत्र मांडटा, कन्येचे एक बेलाफळ करता. मागीर चार हातां 
वालो घेवन तेची एक झोळी तयार करता, ते झोळयेंत तें बेलाफळ घालता आनी 
काडून कुंवराच्या हातीन दिता आनी आतां तुज्या मार्गान तूं वच म्हुणून तेका 
सांगता. तशेंच तेका आनीक सांगता, 

“पोरा, हे झोळयेंत जें फळ आसा तें तुर्वे वाटेर फोडूंक जायना. घरा पावतरीच, 
सुशेगाद जेव- खावन पलंगार बस आनी फळ फोड!” 

पोर बरें म्हुणोन रूशीक उतर दिता आनी तें फळ घेवन घरा बाटेक फार्टी 
परतूंक लागता. परतल्यार तेच्या मनांत किते जाता? तर, आपूण येयलेलों कन्येक 
व्हरूक, पूण आपल्याक कन्या काय मेळूळीना, हें बेलाफळ मेळूळे. उरफारें रूशीन 
शब्द सांगला. हैं फळ वाटेक फोडूक जायना म्हुणोन! 

कुंबर ती झोळी खांदाक लावन आशेतरेन सतरा-पंदरा येबजीत वाट चलोक 
लागता. चलतां चलतां तो तानेन तानेता, भुकेन भुकेता आनी सामको सरगदन 
जाता. माथ्यावयल्या सुर्यावोतान तेची सामकी तकली भाजता. तेन्ना तो खंयीय 
सावळेक रावंक एक झाड दिसता काय म्हुणून चोयता. चोयल्यार तेका एक बरें 
ऽऽ पिपळापेड दिसता. उमेद जाता तेका. वयता आनी त्या पेडार थंड सावळेक 
बसता. 

बसल्यार, तेच्या मनांत परत जाता, आपल्याक कन्या काय मेळूळीना. 
उरफाटें हे फळ मात मेळूळां तेन्ना हें फळ व्होरोन आपूण कितें करतलों? अदीक 
बरें तें शेवटून मारया. अशें मनांत येवजून तो झोळयेंत हात घालून फळ काडटा 
आनी तें शेवटून मारता. मारल्यार तें फळ पिंपळाच्या पेडाधडेक आपटता. 
आपटल्यार कोण मौज घड़टा?.. त्या बेलाफळाचीं दोन अर्दा जातात आनी 
तेतुंतल्यान सामकी दुलप सुंदर, सुर्यावर्णाची कन्या भायर सरता. 

पाना इतकी पातळ, उदका इतकी नितळ. गोरी-गोमटी, किल्ला कोमटी 

कशी. माथ्याचे केंस ते पांयांचीं नाकटां मेरेन शिरंगारान भरलेली. तळयेर पळयलेली 
तेच्यापरस ती आतां अदीक सुंदर दिसताली. कुंवर तिका पळोवन सामको खासावीस 
जाता आनी झीट येवन थंयच जमनीर पडटा. 

आ! आतां कन्या कितें करतली? ती बेगीबेगीन धांवता आनी कुंवराक 
' हालोवन सावशीद करूंक पळयता. तर तो सावशीद जायना. आतां म्हणटा, 
खयच्यानय इल्लें उदक सोदून हाडून कुंवराचेर मारतली आनी तेका शुद्धीर हाडटली . 

येवजिता आनी कन्या हेवाटेन तेवाटेन उदक खंयीय दिसता काय म्हुणोन 
पळयता. तर तिका पयस एक बांय दिसता. धांव-धांवट ती त्या बांयचेर वयता. 
गेल्यार एक म्हारालें चेडू थंय बांयक कोळसो घालून उदक काडटा आसता. कन्या 
तेचेकडेन आपल्याक इल्ले उदक काडूंक तुगेलो कोळसो दी म्हणोन मागता. तर 
तुका उदक कित्याक जायें? म्हुणोन चेडू इचारता. तशी कन्या तेका साडभावार्थान 
आपल्यागेली खबर सांगता. आयकून चेडू मनांत एक थारायता आनी कन्ये म्हणटा, 

“म्हागे कोळसो आनी राजू घेवन तूं बरेभाशेन उदक काड. पूण किते? 
आमगेले बांयचेर जर कोणय उदक काडटले जाल्यार तेणी आपलो सगळो शिरंगार 
उतरावन, नागडे जावन उदक काडूक जायें! ना तर तेका उदक मेळना.” 

कन्या “बरे” म्हण्टा. आपल्या प्राणपती भरताराक जिवंत करूंक जायो जाल्यार 
आपूण कितेय करूंक तयार आसा म्हण्टा. आनी आपल्यागेलो सगळो शिरंगार 
उतरावन बांयचे धडेर दवरता. नंतर कोळशाक राजू लावन सकल बांयत सोडटा. 

बांयत कोळसो सोडटकच, तो बुडोबपाखातीर ती पळय अशी55 तकली 
सकल करून पळयता... त्याच वेळार म्हारा चेडू कन्येक धुकळटा तीच बांयत 
उडयता आनी तिगेलो सगळी शिरंगार आपूण घालून, उदका कोळसो भरून 
घेवन कुंवर झीट येवन पडलेलो त्या जाग्यार येता. 

येवन म्हारा चेडूं कोळशांतले उदक कुंवराच्या तोंडार मारता आनी तेका 
सावशीद करता. कुंवर जर जागो जा, तर वदळ गोरी आसलेली कन्या आतां 
काळी जाल्या . तो इचारता, 

“आगो, वबदळ तुका हाये पळयलेली तेन्ना तूं सुर्यावर्णाची आसलेली. आतां 
तूं काळे घशी रंगाची कशी जाली?” 

ते बराबर म्हारा चेडू सामकें हेळे काडून रडटा. “कितें सांगो काय म्हणटा, 
म्हाज्या स्वामी पती भरतारा. तूं हिंगा झीट येवन पडलो आनी तुका सावशीद 

करपाक उदक जायें म्हुणोन आपूण बारा गांव, बारा देश हेडलें. तेन्ना सुर्या 
आपूण करपलें. आनी आपलो रंग काळो जालो.” 

कुंबराक खरेंच दिसता. सामकी पुण्ण्याची बायल म्हण्टा आपली. आपल्याक 
लागोन तिणे आपलो रंग बुसोन काळो करून घेतलो. अशें म्हुणोन तो मनांत 
येवजिता आनी कटा कटा परमेशवरा, माथ्यान वतल्या भगवंता म्हण्टा! आनी 
सुर्यदेवाक पांयां पडोन तो त्या म्हारा चेडवाक घेवन आपल्या राज्यांत वयता. 

राज्यांत गेल्यार राणी तारामंत बेगीबेगीन धांवत दारांत येता आनी आपल्या 
पुतान देवरंभा जोडून हाडल्या म्हुणोन तेका आरत-बगूळ दाखोवन घरांत घेता. 
राजा मागीर पुताक आपली बसपाक उजयी मांडी दिता. सुनेक दायी मांडी दिता. 

तानूलमुख कुंवर देवरंभा जोडून घेवन आयला म्हणोन खबर सगळ्यांक 
कळटा. राजाले बाकीचे पुत्र, सुनो, परधान, शिपाय.. सगळी परजा धांव-धांवन 
राजवाड्यांत तिका पळोवपाक येतात. 

तर राजागेल्यो सवूय सुनो उलयतात, “आमगे देरान पळय जी ही बायल 
जोडून हाडल्या ती काय देवरंभा दिसना. हिच्या तोंडार काय कसली शीर मारना. 
ही पळोवंक सारकी म्हारां कन्या शी दिसता.” 

त्याच वेळार तानूलमुख कुंवर उलयता, “म्हाज्या माये बाप्पा 55, ही कन्या 
म्हाका जिवदान दिवपा खातीर वतांतल्यान बारा गांव, बारा देश हेडली. तेच्याच 
पासत तियेचो रंग काळो जाला.” 

आवय-बापायक, भाव-भावजाक... सगळे परजेक खरेंच दिसता. राजा- 
राणी तर आपली ही सामकी पुण्ण्या सून म्हण्टात आनी तिका काडून घराचें 
घन्नीपण दितात. । 

तर आसा. म्हारां चेडूं सामकी राजा घराची घन्नी जाता. रांदपा-वाडपाचें 
काम पळयता आनी सातवो कुंवर आसा तो राजा दरबारांत वचून राजकारभार 
पळयता. बाकीचे स कुंवर आनी तेंगेल्यो सवूय बायलो, शेता-भाटांनी वोचून 
घोळटात आनी थिंगाचो वावर-धंदो पळयतात. 

एक दोन वर्सा अशे तरेन वयतात आनी तिसरें वर्स लागता. तें म्हारां चेडूं 
आतां सामकी राणी अशी जाता. आपल्याक आत्तां हें जायें, आत्ता तें जाये, 

म्हणोन कुंवराक फर्मायता. कुंवर बाबडो आपल्याक तेणें जिवदान दिवोंक तरास 
काडलेले म्हणोन दिता तेका हाडोन सगळें 

एक दीस किते जाता? म्हारा चेडूं तानूलमुख कुंवराकडेन, आपल्याक शागोती 
खावपाची रूच आयल्या तेन्ना आपल्याक सावद मारून हाडून दी म्हुणोन हट्ट 
धरता. कुंवर “बरें” म्हणटा. “दिता हाडून तुका.” आनी उठोन रानांत वता. गेल्यार 
तेका रानांत कांयच मांस मेळना. आख्खे रान तो परतिता. पुणोन तेका खंयच एक 
जितें-जिवदान मेळना आनी एक उडटें पांखरूय मेळना. तो सामको तानेन-भुकेन 
सरगदन जावन, साजे वेळ जातरीच घरा मार्ग धरता. 

तर कुंवर घराकडेन पावताच, रित्या हातीन येयला म्हुणोन बायल तेका 
ज्यास्ती सवोक लागता. कितें करतलो? आपर्णेच जायी म्हुणोन बायल हाडलेली . 
आतां कोणाक दोश दितलो? कुंवर बाबड़ो दूख पोटांत गिळीन वोगीच भितर 
वयता आनी उदक-पाणी न्हावन उपाशीच पोटार पलंगार वचोन न्हिदता. जाल्यार 
थंयीय येवन बायल तेका उतरां दिता. 

कुवराक रातभर दोळ्यांक दोळो लागना. तसोच मागीर फांतोडेर उठूठा 
आनी आपणाल्या सबूय भावांक बराबर घेता आनी परत कांसाक वयता जाल्यार 
दनपार जाली तरीकूय तेका एकूय सावद मेळना . 

तो भावांक किते सांगता? तर, 

“दादो, तुमी आतां घरा वचाय. हांव आनी एक मार्गान वोचोन कितेंय 
मेळटा जाल्यार पळयतां.” 

ते बराबर भाव घरा वयतात आनी तानूलमुख कुंवर आसा तो मुखाल्ले 
वाटेक वयता. गेल्यार तेका एक बांय दिसता. आपूण म्हण्टा, बांयेचें इल्ले उदक 
काडून पितलों. आनी तो मुखार बांयीडेन वयता. तर बायींत कोणें राजू कोळसो 
सोडलेलो आसा. 

जाल्यार ते बांयचेर घडलेले आसता किते? म्हाराचेडवान पळय बेलावंत 
कन्येक उडयलेली, तीच ती बांय. ते बांयत पडटकच कन्या गुप्त जाल्ली आनी 
त्या जाग्यार सोवळे साळक फुल्लेलें. 

कुंबर कोळसो बुडोवंक म्हणोन बांयक बागवनाका, तेका तें साळक दिसता. 
कांस काय मेळूळोना. हें साळक तरी बायलेक व्हरोन दितलों, अशें म्हणोन येवजून 
तो उदकांत देवन तें साळक काडटा. मागीर उदक पिवन, थंड-सुशेग जावन घरा 

घरा वयतकच बायल आदले दिसासारकीच तेका कांस हाडलीना म्हुणोन 
ज्यास्ती सवोंक लागता. कुंवर त्यो मुकाट्यांनी आयकता. मागीर ती जशी उलोवन 
उलोवन थकली म्हणटकच तिका तें खांदा झोळयेंतलें साळक काडून दिता. 
तें साळक म्हुणोन किते? सामकें मौजेचें! केन्ना कोणें चोबंक ना अशें! तेचो 
रंग सुवर्णाचो. तेच्यो पांकळ्यो कितक्यो म्हणपाच्यो तें कोणाच्यानूच मेजूक जायनांत 
असलें! 
त्या साळकाक चोयनाका म्हारा चेडवालो राग निवळटा. जांव म्हण्टा, 
स्वामीपती भरतारान कांस हाडलो ना, पूण हें कोण मौजेचें साळक हाडलां. तें 
खोशाल जाता. 
काळोख पडटकच, सगळीं जाणां उदक-पाणी न्हाबन, जेवन-खावन, आप- 
आपल्या पलंगार वतात. तशे म्हारा चेडू किते करता? बरें 55 मार्थे वळयता. 
केसांची बरी विणी घालता आनी तेचेर तें साळक माळटा आनी हांथुणार न्हिदता. 
न्हिदल्यार बरे 55 मध्यान राती घडटा किते? ह्या म्हारा चेडवालें मार्थे कुचोवूंक 
लागता. सामक्यो सुयो तोपलेले भशेन जाता तेका. बरो वेळ आसू, थांबतलें 
थांबतले म्हणोन तें रावता... पूण नंतर तेच्यान कशेंच सोसूंक जायना. सामको 
बोबो मारपाचो परसंग येता तेचेर. देवा घात जावपाचो जालो म्हण्टा आपलो. 
घोवाक उठयता आनी म्हण्टा, “आरे काळा, तुवें हें कसलें साळक हाडून दिलां 
म्हाका? म्हाजो घात करपाचो येवजिलां?” 
आनी माथ्याचें साळक काडटा, तेच्यो पाकळ्यो पिसुडटा आनी माळयेच्या 
जनेलांतल्यान सकल शेंवटिता. तर तें साळक वोचोन भायर उश्ट्या वाऱयार पडटा. 
नंतर तेका बरी न्हिद पडटा. 
तर जाता कितें? उश्ट्या वाऱ्यार पळय साळक पडलेले, थिंगा दुसऱया दिसा 
बरो तांबड्या भाजयेचो एक देठो किल्लोन येता. 
कांय एक दीस वयतात आनी म्हारागेल्या चेडवाक तांबडी देंठ्याभाजी 
खावपाचो दुवाळो लागता. कुंबर वचोन खबर राजाक सांगता. राजा आपले शिपाय- 
पेदे बाजारांत धाडटा. 
“वचात रे, आनी तांबडी देंठ्या भाजी घेवन येयात बाजारांतल्यान!” 
शिपाय वयतात, पूण तेंकां बाजारांत खंयच शास्त्राबुसोन देंठ्याभाजी मेळना 

म्हणोन राजाक सांगतात. ते बराबर राजा तेंकां फर्मायता, “बाजारांत मेळना तर 
` गांव-देश भोवात.” 

गांव-देश भोंवल्यारय खंयच देठ्याभाजी मेळना. 

हेवाटेन म्हाराल्या चेडवाक सामकी भाजी मेळना जावन पोटखणे चाळवता . 
तें बोबो हुयेली मारपाक लागता. इतक्यांत कोण तरी राजाक येवन खबर सांगता, 
| “राजधनया 55, राजधनया 555, तुगेल्या सातवे कन्ये माळये सकल, 

उश्ट्या-वाऱ्यार तांबडे भाजयेचो एक मोठ्ठो देंठो जाला!” 

आयकून राजाक उमेद जाता. तो शिपायांक धाडटा तो देंठो हाडूक. जाल्यार 
तो देंठो तेंचेकडेन कातरूंकय जायना आनी हुमटावंकूय जायना. शिपायांकडेन 
जायना म्हण्टकच परधान वयता. तेचेडेनय जायना. मागीर राजागेले सवूय व्हडले 
कुंबर एक एक करून वयताय. तेंचेकडेय बी जायना. अखेरेक सातवो तानूलमुख 
कुंवर वयता. 

कुंवर देंठ्याकडेन वयता आनी आपलो दायो हात त्या देंठयाक घालता. तर 
किते अजाप? कुंवरान बळ लायलेंना, वोडलं नासतना तो देंठो आपुणसोच हुमटोन 
तेच्या हातांत येता. कुंबर तो घेता आनी आपल्या बायलेडेन व्होरोन दिता. 

देठो पळयतनाच, म्हारा चेड़वालें अर्दे पोटदुखणे थांबता. ती उठूठा आनी 
तो घेवन बाणसांत वयता. बरो शिनता आनी कुंयण्यात घालून चुलीर शिजोंक 
दवरता. 

तर थोड्या वेळान कुंयण्यांतल्या देठयाक खतखतो येता. आनी जाता कितें ? 
तो खतखतो उलोवंक लागता, 

“शीज शीज रे देंख्या रे, 

खत खत रे देंठ्या रे! 

राजा घरा म्हारीण ती घन्नी रे, 

राजा घरा म्हारीण ती घन्नी रे!” 

म्हारा चेडवाक हेतूंत कितेय तरी गूढ आसा म्हणोन कळटा. तें त्या कुंयण्याचें 
तोड़ बेगीबेगीन बांदता आनी कुंवराक आपोवन सांगता, 

“म्हाज्या स्वामी पती भरतारा, हे कुंयणें घे आनी शिमेर वचून फोड काडून 
पू 

बायलेन सांगले म्हण्टकच कुंवराक आयकुचें पडटा. कित्याक तें इचारूक 

जायना. तो घेता कुंयणें माथ्यार, बयता गांवचे शीमे सरादूबीर आनी एक न 
काडून तें त्या फोंडांत पुरून तो येता. मागीर म्हारां चेडूं बरें सुशेग उरता. 
आनीक एक-दोन वर्सा भरतात. कन्येक एक दीस पोटखणें चाळवता. सामको 
तियेच्या बोमलेक घांस मारता. काळजा गोंड तुटलोसो दिसता तेका. तें लागता 
आकांतान बोब मारूक. राजा रामजी गोमजी शिपायांक धाडून वैजाक आपयता. 
वैज झाडो-पालो, कोडलां काडून तिका तरातरांचें वखद दिता. पूण हेट्ट! गूण 
कसोच पड़ना. मागीर राजा ज्योयशाक आपोवन हाडटा. जोशी आपल्यागेली 
पटी काडून चोयता. चोयल्यार पिंपळा घीर दिल्यार तें बरें जाता म्हणोन कळटा. 
ते बराबर राजा शिपायांक पिंपळा घीर हाडूंक धाडटा. तर आख्खे राज्य आनी 
देशभोंवल्यार खंयच एक पिंपळा रूख मेळना. शिपाय सोदून सोदून थकतात. 
तर त्याच वेळार कुंवराक एके गोष्टीची याद जाता. तेणें पळय बेलाफळ 
मारलेले त्या जाग्यार एक पिंपळा पेड आसा म्हुणोन . तो बेगीबेगीन शिपायांक 
धाडटा. अमूक अमूक कडेन एक पिंपळारूख आसा. तेन्ना तेचो घेर काडोन कन्येक 
वखदाक हाडोन दियात म्हणोन, शिपाय वयतात. जाल्यार किते घडटा? तेणीं 
रूखाचेर मारलेली कुराड परती येवन तेच्या कपलार आपटता. रूखाक कशीच 
लागना. तेची सामकीं कपलां फुट्टात. ते वचोन कुंवाक खबर सांगतात. 
तें आयकोन कुंवर आपुणूच त्या जाग्यार येता. येवन तो कुराडीचो एक घाय 
रूखाचेर घालता आनी घीर काडटा. तो घेवन येवन मागीर बायलेक दिता. अशें 
तियेगेळे पोटदुखणे चप्प करून थांबता. ती बरी जाता. कुवराक उमेद जाता. 
राजा-राणयेकय सुशेग जाता. मागीर सगळो जाणां मौज-मस्कऱयो करीत सुशेगादीन 
बरी रावतात. 
तानूलमुख कुवरान पिंपळाचो घीर काडोन व्हरतरीच किते घडटा? तर त्या 
पिंपळाचे कांड आसता तें सगळें कुसता आनी आख्खे झाड सुकोन वयता. 
तर आसा. ते सुकलेले झाड रानांत मदे उबे आसा. जाल्यार घडटा किते? 
त्या राज्यांत एक म्हातारीआज्जी आसता. ते आज्जेक एक पोर आसता. तो सदूदां 
सकाळीं उठोन रानांत वयता, लाकूड-बड़ी करता आनी ती विकोन आपणागेलें 
पोट भरता... असो तेगेलो सदींचो वावर. 
एक दीस तो असोच लाकडां करूक रानांत वयता. गेल्यार भोंबतां भोंवतां 
येळ पडच्या वेळार तो त्या पिपळाकडेन पावता. पावल्यार सगळें पिपळाचे झाड 

। सुकलेले आसा. “शाब्बास!” म्हण्टा, “बरें जालें! हें पिपळाचें कांड कापून घरा 
' न्होयल्यार आपणागेले जायत्या दिसांचें पोट चलतले!” 

` अशे म्हुणोन पोर मनां येवजिता आनी पिंपळाचेर कुराडीचो घावो घालता. 
पयलो घावो घालता मुळार, ते बराबर झाड मुळांतल्यान तुटूटा. दुसरो घावो घालता 
ताळार... ताळ तुटोन कुशीक पडटा.. मागीर तिसरो घावो पोर कांडाचेर मद्‌दे 
घालता... तशे तेचे उब्या उबे दोन भाग जातात. जाल्यार कोण मज्जा घडाट? .. 
त्या पिंपळा कांडांतल्यान एक सामकी दुलप सुंदर अशी कन्या भायर सरता! 

सामकी सुर्यावर्णाची! उदका इतकी नितळ, पाना इतकी पातळ. पांयाचें 

जाकूट तें माथ्याचे केंस मेरेन शिरंगारान भरलेली. ती उबी रावल्यार काळखांत 
सामको येळ पडटा. 

पोराक ती कोण शिमेची वारगत म्हणोनय कळना, आनी कोण देवाली 
देवरंभा म्हणोनय समजना! एके वटेच्यान तेका दिसता, तियेचें वारें पडचे पयलीं 
हिंगाच्यान धांव मारची, तर दुसरे वटच्यान तेका दिसता तियेक घरा व्हरून 
आपणागेली वस्तुरी करची! 

अश्यो दोन बुद्धी पोराक घडटात आनी तो येवजणेंत पडत कन्येच्या लागीं 
वयता. 

पोर कन्येच्या लागीं लागीं वयता आनी कन्या आसा ती पोराच्या पयस 
पयस वयता... 

“म्हाका तुये केदीं हात-बोट लावोंक जायना! तुका हांव घर-दार, धन द्रिये, 
जाये तें दितां! पूण किते? बारा तीं चोईस वर्सा सोपतरीच हांव तुज्या सुवादीन 
जातले!” 

अशे म्हणोन कन्या पोराक सांगता आनी पोर “बरें” म्हणोन तियेक घेन्न 
आपणाल्या ताळये झोपडकडेन, चंदणसुरा मळार येता. 

येतरीच पोर म्हातारेक सांगता, 

“आवो, ही चोय हायें कोण मौजेची वस्तुरी जोडून हाडल्या!” 

कन्येक चोयनाका, म्हातारेक बरी उमेद येता. आपल्यागेलो पोर म्हण्टा बरो 
हुशार. राजागेर बुसोन ना, असली देवरंभा कशी सून तेणे आपल्याक जोडून 
हाडल्या! ती सामकी भायर-भितर करता. 

मागीर कन्या कितें करता? आपणे तुका दिलें उतर म्हण्टा, आतां खरें करून 

दितां. आनी ती त्या चंदनसुरा मळार, म्हातारेले झोपडे मुखार बसता. बरे 
जपूंक लागता आनी तेत्तीस कोटी देवांक उलो करता, ईश्वर-पारबतेचे नांव 
परदेक्षणां घालता. तेन्ना ईशवर-पारबती तेका परसन जाता आनी म्हातारेली झोपडी 
आसा धिंगा बरो 55 व्हडलो सोन्याचो बंगलो तयार जाता. त्या बंगल्याक केंप- 
वज्रांचें दरवंज आसतात, माणिक- मोतयांचो कळस आसता. तेतूंत धन- द्रिये, 
सामान- सुमान सगळें आसता. राजागेर बुसोन ना, असलें घर-दार म्हातारे पोराक 
मेळटा. तो सामको राजा कसो सुशेग रावता आनी हेवटेन म्हातारी आसा ती एक 
पितांबर सोडटा आनी एक पितांबर न्हेसता. 

.. आनी म्हातारे पोर दिसाक एक भोरो राजागेर व्होरोन विकपाचो, तो 
आतांय वयता. पूण कितें? राजान जर कणयो दिल्यो तर, 

“ह्यो कित्याक, दुकरां घालों दिल्याय?” तो उतरां उलयता. राजान जर पयशे 
दिले तो म्हण्टा, “हे कित्याक दिल्याय म्हाका? हांव कितें भीक मागोंक येयलां?” 

... अशे तरेन चल्ला. कांय एक-वर्स म्हयने वयतात. कन्या आसा ती 
म्हातारे पोरागेर आसा आनी तिणें शब्द उलयल्या परमाण पोर आसा तो तियेक 
आपली वस्तुरी करूंक बारा तीं चोईस वर्सा सोपपाची वाट पळयता. 

एक दीस कोण मजा घडटा? तानूलमुख कुंवर आसा तो शिकारे वयता. 
शिकारे गेल्लेकडेन, रानांत भौवता भोवता तो त्या चंदनसुरा मळार पावता. जाल्यार 
म्हातारे पोराले घर पळोवन कुंवराचे दोळे वरशे जातात. पूण तेका तें पोरालें घर 
म्हण खबर ना. कोण तरी एक व्हडलो राजा आसतलो, अशे म्हुणोन तो येवजिता, 
जाल्यार तेका ती कन्या दिसता. तियेक चोंवन तेका सामकें 55 कितें जाता! 

तो तेदूस घरा वयता खरो, पुणून तेका रातीची न्हीद पड़ना. तो दुसरे दीस 
सकाळीं उठोन त्या मळार परतो वयता आनी कितें करता? तर, “इल्लें पिवपाक 
उदक दी!” म्हुणोन म्हातारे पोराल्या दारांत वचोन मागता. तर कन्या एक उदकाचो 
कोळसो भरून घेन्न दारांत येता आनी तेका उकद घालता. तेन्ना कुंवर तेका इचारता, 
“हे कोणाले घर?” 

“म्हातारे पोरालें.” 

तशे कुंवर मनांत म्हणटा, “देवा, म्हातारे पोर आसा तो राजा जाला आनी 
आमी म्हातारे पोर!.. आनी हेच पासत तो उतरां उलयतालो!” 

कुंवर नंतर दिसाक एक फावट त्या चंदणसुरा मळार मारूंक लागता आनी 


188 गजरत्नां 


उदक पिवपाचें निमित्त करून कन्येक दोळेभर चोवन घेता. तर अशे तरेन एक 
सात-आठ दीस वयतात. 

हेवटेन कन्या कुंवराक वळखता. आनी इतलें म्हणसर, कन्येन शिराप 
मारलेलीं, बारा तीं चोईस वर्सा भरपाडेन पावतात. आतां म्हण्टा, कुंबराक वळख 
दाखोवपाक जायी, ना तर जल्माचो घात घडटलो आनी ह्या म्हातारे पोराली 
वस्तुरी म्हणोन जल्म काडचो पडटलो . | 

कन्या किते करता? कुंवर उदक पिवपाक येयलो तसो, तेच्या नांवाची आपली 
बोटाक जी मुदी आसलेली ती काडोन तेच्या पायाकडेन वडयता आनी सगळी 
घडितां बरोवन एक पत्रिकाय तेच्या म्हऱ्यांत वडयता आनी आपूण गुप्त जाता. 

कुंबर मुदी पळयता, तेका ती बेलावंत कन्येची म्हुणोन वळख पट्टा. आनी 
पत्रिका वाचतरीच तो “देवा, देवा घात जालो! म्हारालें पोर राजाली सून जाली!” 
म्हणोन कपलां बड़यता. 

तसोच तडक उठून राज्यां परत वयता. शिपायांक धाडून लोकांची सभा 
आपयता. रयत- कुळवाड्यांक सगळ्यांक आपयता. नंतर आपल्या आवय- 
बापायक, सवूय भावांक-भावजयांक आनी ह्या म्हारा चेडवाकय सभेर आपयता . 

तर सगळीं जाणां सभेर येतरीच, कांयच जाग ना जूग नासतना तानूलमुख 
कुंवर आपल्या कमराचें शेस्त्र काडून म्हारा चेडवाचें शीर कापता आनी तेका रणांत 
वड़यता. 

सगळो लोक भयाभीत जाता. तेंकां किते घडलां म्हणपाचे तें कळना. कुंवराक 
इचारपाचीय तेंकां छाती जायना. तें लोक बुकूबुकू करून पळयतात. कुंवराल्यो 
सवूय भावजयो येवजणेंत पडटात. 

कुंवर किते करता? तर, त्या म्हारा चेडवालें शीर काडून तीन रस्त्यांचेर 
पुरून दवरिता. धड काडून शिमेसरादी भायर शेवटून मारता. नंतर शिपायांक सांगोन 
शेणाचो कालो करूक लायता आनी लोकांक सांगता, 

“सर्भेतल्या सगल्यां लोकांनी हो शेणाचो कालो घेन्न अनवाळें जावचें.” 

तेबराबर सगळे लोक शेणाचो कालो घेतात, कोण पितात आनी अनवाळे 
शुध्दिकार जावन आप-आपल्या घरा-म्हालांत बयतात. 

हेवटेन कन्या चंदणसुरा मळार कोण वर्तुमान करता? तर, म्हातारे पोराक 
सांगता, 


राजरत्नां 189 


“आतां जाता तितल्या बेगीन लग्नाचो थाट जावंदी!” 

तेबराबर कुंवर लग्नाचो सगळो थाट करता. म्हुर्त -येळ काडटा, मळी- 
माटोव जपता. सगल्या गांवभर आनी राज्यभर लोकांक सांगता...हे तरेन तो 
लग्नाची तयारी करता. 

लग्नाचो दीस येता, म्हुर्त-वेळ लागी पावता. सगळो लोक माटवांत लग्न 
लागपाची वाट पळयतात. राजा बसला, राणी बसल्या..राजाले सवूय पुत्र आनी 
तेंगे - तेंगेल्यो बायलो बसल्यात आनी हो तानूलमूख कुंवरय माटवांत बसला. 

तर म्हुर्ताचो येळ भरता आनी न्हवर्‍याक माळा घाल म्हुणोन भट कन्येक 
सांगता. ते बराबर कन्या माळ घेन्न मुखार सरता तीच, तानूलमूख कुंवराच्या 
गळ्यांत घालता. 

राजा...राणी...सगळो लोक तकू तकू करन्‌ चोयता...आनी म्हातारे पोराच्या 
गांडीक सामको उजो पेट्टा. 

तसो कुंवर उबो रावता आनी, 

“सगल्या लोक-लोकांनो आयकात! हे कन्येन कांयच वांकडे केल्लें ना. ही 
कन्या खरी म्हागेलीच वस्तुरी!” 

कुंवर नंतर मुळासाकून ताळा मेरेन सगळी घडलेली खबर सांगता. आयकोन 
लोकांच्या दोळ्यांतल्यान घळघळ्यां दुका व्हांवतात. 

` खऱ्या वैशाचो पुत्र हो, आनी खर्‍या सत्वाची कन्या!” अशें म्हुणून लोक 
म्हणटात. 

राजा-राणयेक आपल्याक खऱ्या सत्वाची, देवरंभा सून मेळ्ळी म्हुणोन 
सामकीऽऽ जी खोशी जाता ती सांगपाची न्हू! ती तेंचे मोठ्या तडाक्यान लग्न 
लावन दितात. सामको सात दीस आनी सात राती लग्नाचो थाट चलता. 

लग्न जावन बेलावंत कन्येक कुंवरान घरा घेन्न वयतकीच तिचे रूप चोवन 
सवूय जावागेले दोळे वरशे जातात. हियेच्या मुखार म्हण्टा, आमी कुस्कूट. हियेच्या 
नाकटाची बुसोन आमकां सर जायना. देर आमगेलें रूप चोवपाक सोदतालो, 
आमी तेका तें दाखयले ना. तेका आतां सुर्या वर्णाची, दुलप -सुंदरी बायल मेळळी . 

सगळें सुशेगादीन आसा. राजा बेलावंत कन्येक घन्नीपण दिता आनी 
तानूलमूख कुंवराक बुदवंत करून तेका शिवासनाचेर बसयता. | 

तर घन्नी आपलें धन्नीपण चलयता आनी तानूलमूख कुवर आपल्यागेलें 

बुदवंतपण. आनी तेगेले व्हडले सवूय भाव आनी तेगेल्यो बायलो काम-धंदो, 
शेतां-भातांतलो वावर चोयतात. 

बेलावंत, देववराचे कन्येक लागोन राजागेल्या घरा केन्ना कोण येयनासलेलो 
लोक बुसोन आतां येता. जेवन-खावन, राजाक बरें मागोन वयताय. दासी-बडकुरां, 
शिपाय-पेदे...सगळीं मन लावन काम करताय. राजागेलें सगल्याक बरें नांव जाता 
आनी बाणसांतली मडकी पुण्यावंत कन्येक लागोन केन्ना खाली म्हुणोन जायना, 
. जेयता तितकी ती भोरोन उरता आनी लोक येताय तितकी कन्या खोशी जाता. 

अशीं कांय एक बरसां वयताय. आनी एकदीस कितें घडटा? तानूलमूख 
कुंवरालें भाव आनी भावजो पळय, वावराक गेल्ल्यो थंय तेंकां कल भेटोंक येता. 
ती तेंच्या जिबेर येवन बसता. राजाल्या घराचे बरें चल्ला तें पाडा घालया म्हण्टा. 

कली भेट जाली म्हण्टकच हेंच्या मनांत येता, आमी जोत घेन्न सद्दा शेतात 
वयतात, लाकूड-बड़ी करतात, गोरवां राखतात, आमी इतकें घोळून फुकट. हीं 
दोगां बसोन खातात. 

तीं आतां कितें करूंक लागतात? घन्नेक जाप दिनात, वयल्यान तिका बसोन 
गिळटा म्हणोन थोमणे मारतात. घन्नी म्हणजे कन्या तेंगेले सगळें उलोवप - थोमणे 
आयकता, पूण ती तेंकां जाप करना. मुकाट्यांनी सगळे सोसता. 

करतां करतां एक दीस ह्यो सवूय जावो एक जावन बेलावंत कन्येक आनी 
तानूलमूख कुवराक येगळे घालतात. पूण किते? तेंकां एक आयदनाचो फुटको 
कट्टो बुसोन दिनात. ना म्हटल्यार एक मूठभर तांदूळ बसोन दिनात. 

त्या वगतार, बेलावंत कन्या घोवाक म्हण्टा, “आमका हें घरूय नाका आनी 
दारूय नाका! आमी खंयीय दुसरे कडेन वचोन भीक मागोन बुसोन खावया! पूण 
हिंगाच्यान या!” 

कुंवराकय बायलेले सांगणें पट्टा आनी तो थिगाच्यान भायर सरपाक तयार 
जाता. तर्शी तीं दोगां घरातल्यान भायर सरोन, एक अटंगी मार्गान चलोंक लागतात. 

फुडें कुंवर आनी फाटीं कन्या...हे तरेन चलतां चलतां तीं दोगां एक तळपट 
सड्यार पावतात. थिगा कन्या सकल बसता आनी म्हण्टा किते? तर, "देवा, 
` सत्याक केन्ना पातक लागना आनी पातकाक केन्ना सत्य लागना! हांव जर खरी 
सत्वाची बायल आसत तर हिंगा ह्या तळपट सड्यार घर-दार, भागों - 
दौलत. ..सगळे तयार जातले!” 

कन्येचें उलोवन सोंपता म्हणसर थंय एक व्हडलें घर-दार, बाग-बागशेर, 
धन-दौलत...सगळें तयार जाता. सामको व्हडलो राजालो राजवाडो कसो थंय 
उबो जाला. दासी-बडकुरां, शिपाय-पेदे सगळें थंय आसता. कन्या आनी कुंवर 
दोगां थंय मागीर सुशेगादीन रावंक लागतात. कन्येगेलें थिंगां तोंडान उलयलेलें 
सिध्द जाता, तिका हातीन कितेंच करपाक नाका! 

हेवाटेन कितें घडटा? बेलावंत कन्या घरांतल्यान भायर सरून गेली तशे 
राजा घरांतलें सत्व वयता. तेंगे शेत सारके पिकना, काम-धंदो सारको 
चलना...करतां करतां ती अन्नाक पातिशेर जातात आनी घर-दार, राज्य...सगळे 
विकोन तेंकां भीक मार्गोक भायर सरचें पडटा. 

तर राजा आनी राजागेले सवूय कुंवर करतात कितें? बरें नाडपेन्न शिकतात 
आनी तेंगेल्यो बायलो किनळ्यो घेतात. मागीर बरें नाडपेन्न करीत गांवा-गांवांनी 
भोवतात. कुंवरालो बंगलो आसलेलो थंय पावतात. तर थंय कितें जालां? तेंगेल्या 
बंगल्या मुखार बर्‍्यो जायो -जुयो, आबोल्यो -शेवत्यो, नारींग-सुरींग आसात आनी 
तेंगेल्यो पेजेचो पाट व्हांवता. 

हीं सामकीं पोटा भुकेन जाम जाल्ले आसतात. तीं तो पेजे पाट ल्हेवत 
ल्हेवत वयर येतात. तशी दासी वचोन बेलावंत कन्येक आनी कुंवराक सांगतात, 
कोण तरी भिकारी येयल्यात, आमगे पेजे पाट ल्हेवतात म्हणोन. तेणी भायर 
वचोन चोयल्यार आपल्या गेलोच आवय-बापूय आनी भाव-भावजो. सामकीं 
खाडां-बोडां वाडलेली, केंसांक तेल ना उदक ना अशीं, आंगार बोंतरां, फाटी- 
पोट एक जालेलीं. 

तेकां तेंची काकूट येता. कितलेंय जाल्यार रगत एकूच म्हण्टात. तीं शिपायांक 
सांगोन तेंकां भितर आपोवन हाडटात. हीं समजतात आपल्याक खेळ करपाक 
आपयलां म्हुणोन. पूण तेकां कोण खेळ करपाक लायना. वयल्यान तेंकां तेल- 
उदक लावन बरें न्हावपाक दितात, नवे कपडे घालपाक दितात आनी पोटभर 
जेवण वाडटात. 

जेवपाक बसल्यार कितें घडटा? हेंकां कन्या आनी कुंबर दोगां वळखिचीशी 
दिसतात. राजा कितें म्हण्टा? तर, 





4. किनळ्यो = किनऱ्यो, एकेतरेचें वाद्य 

“असलो म्हागे एक पूत आसलेलो!” 

राणी म्हण्टा, “असली म्हागे एक सून आसलेली!” 

“आमगे एक धाकलो भाव असलोच दिसतालो!” भाव म्हण्टात, 

“आमगे एक धाकली जाव अशीच दिसताली!” भावजो म्हण्टात. 

“मेली तीं?” कुंवर आनी कन्या इचारतात. तर्शी तीं कांय जाप दिनाय, 
वोगीच मान सकयल घालून रावतात. 

कुंवर आनी कन्या हे तेंगे सगळें उलोवप आयकोन घेतात, मागीर आपल्या 
गेली वळख दाखयतात. नंतर सांगतात, 

“सत्य -सत्याकडेन येयले, पातक पातकाकडेन गेलें!” 

“तुमी आमकां जायते तरास दिले, उतरां उलयलीं. ..येगळायलें पुणोन आमी 
शेणलीं नांत. कन्ये सत्वान आमकां सगळे मेळळे. तेन्ना तुमी आतां हे फुडें अशी 
लोकां दारांनी भीक मागत भोवनाकाय. तुमी हिगाच रावात, आमी कितें आसात 
ते गोटे सगल्यांनी वांटोन खावया!” 

ते परमाण कुंवरागेलो आवय-बापूय आनी भाव-भावजो तयार जातात. 
नंतर सगळी जाणां कुंवराक आनी कन्येक बरें मागोन थिंगा सुशेगादीन रावतात. 

ह 
(ही काणी श्री. जानू गांवकार, कर्ल, केपें, गोंय हांणी कथन केल्या.) 

नाल्लबंद आनी माणकावत 


एए, , Sas 
क इक्रामत राजा आसता. तेका तारामंत नावाची राणी आसता. राजाक 


जेवूंक-खावूंक, तीळ-भाकर पुश्कळ आसता. धन-द्रियें, रयत-कूळ जायतें 
आसता. आबोल्यो-शेंबत्यो, जायो-जुयो, नारींग-सुरींग. ..सगळे तेचेडेन आसता. 

तर अशेतरेन राजा सर्ववाटेन सुखी आसता. पुणोन तो एकेच वटेन दुखी! तर 
राजाक कसले दूख? ...जाल्यार राजा पुत्रावाटेन दुखी! राजाच्या वैशाक भुरगें ना 
बाळ! 

राजा निर्मळ वांझो! तर राज्यांतले लोक कितें उलयताय? आमगेलो राजा 
म्हणटात निर्मळ वांझो. तेन्ना तेचे हातर्चे कोणेंच अन्न करनयो आनी राजागेर केन्ना 
उदकाचो थेमो बुसोन घेवनचो . 

राजाक है आयकोन सामको पश्चाताप जाता. पूण करतलो कितें? दूख 
काळजांत घेन्न तो वोगीच रावता. आपल्यागेलो सदिचो काम-धंदो करता, राज्यसभे 
वयता...तर चल्ला. 

हेवाटेन किते जाता? राणयेक ही खबर कळटा. ती कितें येबजिता? तर 
आता म्हण्टा आपल्यागेर भुरगे ना म्हणोन लोकांनी आपल्यागेर अन्न-उदक घेवपाचें 
बंद केलां तेन्ना आपल्याडेन इतकें धन-द्रियें आसोन कितें उपेग? आपूण म्हण्टा तें 
सगळे भिकाड्ड्यांक दिवन सोंपयतली. फाल्यां मेल्यार म्हण्टा, ते तरी आपलें 
नांव घेतले. ना तर आपलें नांव काडपाचो फाटल्यान कोणूच ना. 

अशें म्हुणोन राणी इचार करता आनी येतल्या - वयतल्या भिकाङ्ड्यांक 
शिंपल्यांनी' द्रियें आनी भांगर वांटोंक लागता. 

तर घडटा कितें? राणी भिकाड्ड्यांक आपल्यागेलें सगळें धन-द्रिये वांटोंक 
लागल्या म्हणपाची खबर इंद्रभवना देवा कळटा. 

“आरे, म्हण्टा, मोठो घात घडलो! तारामंत राणी आसा ती राज्यांतलें सगळें 
धन-द्रियें भिकाङ्ड्यांक वांटोन सोपोवंक लागल्या!”. ..आनी तो बेगीबेगीन देवांची 
सभा आपयता. 

सभेक सगळे देव जमतात आनी इंद्रदेवाक म्हण्टात. 

“कसले संकश्ट येयलां? कित्याक आज आमची सभा आपयल्या?” 

त्यावेळार इंद्रदेव घडलेली खबर देवांक सांगता आनी म्हण्टा मोठो घात 
घडला. हेचेर म्हण्टा कितें तरी उपाय काडोक जायो, ना तर तारामत राणी आसा 
ती राज्यांत जें कितें आसा तें भिकाड्ड्यांक दानाक दिवन सोपयतली . 

त्या वेळार सगळे देव एक जावन एक बुध्दिचो मार्ग काडटात आनी शनीदेवाक 
सकल मृतखंडांत धाडटात. 

तर शनीदेव बरें एक जोगव्याचें रूप घेता, खांदाक झोळी लायता, झोळयेंत 
शंख घालता आनी हातींत त्रिरसूळ घेवन इक्रामंत राज्यांत पावता. पावन शनीदेव 
इक्रामंत राजाल्या घरांत वयता आनी बरी शंखाक फूंक घालता. 

त्या शंखाचो आवाज तारामंत राणयेच्या कानार पडटा. बरो म्हण्टा कोण 
तरी जोगवो दारांत येयला, आनी ती बरीं माणीक-मोतयां, सात तरेचीं द्रियां 
शिपलेत घेता आनी भायर वयता. गेल्यार जोगवो तिच्या मुखार झोळी पातळटा. 
तशी राणी तेचे झोळयेत आपल्या हातातली शिपली रकयता आनी भितर वचोंक 
फार्टी वळटा. ते बरोबर जोगवो तिका इचारता, “आगे राणये, कोणूच दारांत 
भिक्षा मागोक येयलो जाल्यार, तेचे झोळयेंत मूठभर धान्य घाळचें साणोन तूं हे 
तरेन माणीक-मोतयाचें दान तेका कित्याक दिता?” 

तशी राणी तेका सांगता, 

“किते सांगो तुका म्हाज्या जल्मा खबरी गुरूबाप्पा! अशेतरेन जगाक कितेय 
घायल्यार फाल्या आमी मरतकच ते आमचें नांव तरी केन्ना काडटले. ना तर 


1. शिंपल्यांनी = सुपल्यांनी 

आमकां पुत्र फळ, कन्या ना दान! आमी निर्मळ वांझीं! आमकां इतलें सगळें धन- 
द्रिये आसोन कितें उपेग? तें फुडें भोगपाक कोणूच आमच्या वंशाक ना! म्हुणोन 
हांव तें सगळें दानाक दिवोन वडयता!” 

राणी जोगव्याक सांगता खरी पूण तियेच्या दोळ्यांत सामकीं दुकां उबी 
रावतात. तसो जोगवो किते म्हण्टा, तर आपूण तुका पुत्रफळाचो एक मार्ग सांगता. 
तो तूं आयकून घे. 

“तर कितें?” राणी तेका इचारता. 

“तर तो मार्ग असो! तुज्या स्वामी-पती भरतारान, राजतळ्यांत, बांभळी 
कांठ्यार, देडपांयांर बरें देड-म्हयनो, अन्न-उदक घेयनासतना, उबे रावोंक जायें. 
ते नंतर तुमकां पुत्र-फळाचो मार्ग सांपडटलो.” 

आयकोन राणयेक उमेद जाता. आपूण स्वामी-पती, भरताराक सांगतली 
म्हण्टा, कितलेय तरास पडों, जोगव्यान सांगलेलो उपाय कर म्हुणोन. 

तेदेच येळार जोगवो राणयेक सांगता, “आगे राणी धन्नी, तेवाटेन राजा घरा 
येता तर चोय!” 

तशी राणी रस्त्यावाटेन चोवंक लागता, जाल्यार राजा तिका दिसना. तेबराबर 
ती फाटीं पळयता. तर कितें मौज घडटा? फाटल्यान तो जोगवोच ना आनी तेची 
झोळीय ना! 

राणयेक अजाप जाता. शेर्त म्हण्टा, शनीदेव जोगव्या रूपान आपल्या दारांत 
येवन आपण्याक पुत्र-फळाचो मार्ग सांगोन गेला. 

ते नंतर राणी राज्यसभेंतल्यान राजा घरा येवपाचीं वाट चोयत वता. बसल्यार 
तिळसांज जाता आनी इक्रामंत राजा आपले राज्यसभेंतलें काम सोंपोवन घरा 
येता. 

येवन तो आपले कपडे काडटा. न्हाण न्हाता आनी बरो सुशेग जाता. तेबराबर 
राणी तेका जेवण वाडटा. तें जेवन राजा आपल्या पलंगार वचोन बसता आनी 
बरेऽऽ पान-इडे मोडूंक लागता. 

हेवाटेन राणी राजा जेयलो तशी आपूणय जेयता आनी पलंगार येता. येवन 
ती राजाक त्या जोगव्यान सांगलेल्यो खबरी सांगता. तेबराबर राजा आनी येळ 
करना. तेदेच येळार उठूठा आनी राजतळ्यांत वयता. वचोन धडेवयल्या बांभळी 
झाडाचो एक कांटो मारता आनी त्या कांट्याचेर देडपांयार राजतळ्यांत उबो रावता. 

तर आसा. राजा अन्न आनी उदक घेयनासतना त्या राजतळ्यांत देडपांयांर 
उबो आसा. आनी तें राजतळें कसलें? त्या जाग्यार काँ करतलो कावळो ना, शी 
करतली शिल्ली ना! कोणाय जिती -जिवोरची जाग ना जूग ना! 

अशे तरेन एक दीस वयता, दोन दीस वयतात....पंदरा दीस, म्हयनो 
जाता...सब्वा म्हयनो जाता आनी करून करून देड म्हयनो संपूर्ण जाता. 

जाल्यार देड म्हयनो हेवाटेन संपूर्ण जाता आनी तेवाटेन मोठे रातीचे एक 
वर्तुमान त्या तळ्यार घडटा.. .इश्णुदेव तळ्यांत प्रशेर्ण जाता आनी राजाक इचारता, 

“राजधनया, ह्या राजतळ्यांत, बांभळी कांट्यार देडपांयाचेर उबो रावन, 
अन्न-उदक घेयनातसना, देड म्हयनो जालो तूं कित्यापासत तरास काडटा?” 

राजा सांगता, 

“आमकां एका जोगव्यान सांगला, अशेतरेन तरास काडल्यार पुत्र-फळ 
मेळटलें म्हणोन. तेपसत हांव हे तरस काडटां!” तेबराबर इश्णुदेव म्हणटा, 

“आरे पापया, अशेतरेन देड-पांयार उबो राबल्यार केन्ना कोणाक पुत्र-फळ 
मेळलेलें आसा?... तुका पुत्र - फळाचो मार्ग हांव दिता.” 

अशे म्हुणोन तो एक अमृताचे फळ हातांत घेता आनी काडोन राजाक 
दिता. 

“हे फळ घे आनी बरें आयतार-बुदवाराक संध्या-आंगोळी करून राणी 
आनी तूं दोगांय बरें चंद्र उदेशीं हें फळ वांटोन खायात. तुमकां पुत्रफळ मेळटले.” 

इक्रामंत राजाक इश्णुदेवान सांगतरीच मोठी खोशी जाता. तो तें अमृताचें 
फळ हार्तीत घेता आनी घरा वचपाच्या मार्गाक लागता. तेच्या फाटल्यान इश्णुदेवय 
तळ्यात गुप्त जाता. 

तर राजा फळ घेन्न आपल्या घरा पावता आनी घडलेली खबर राणयेक 
सांगता. आयकोन राणयेक मोठी उमेद जाता आनी तीं दोगां बरो बुदवाराचो दीस 
उदेवपाची वाट पळयतात. 

जाल्यार बरो सोमाराचो दीस सोपोन मंगळार येता आनी मंगळाराचो दीस 
वचोन बुदवार उदेता. राजा-राणी सकाळच्या धरयाच्यान चंद्र उदेवपाची वाट 
चोयतात. 


2. प्रशेण = प्रसन्न 

आनी एकदाचो चंद्र उदेव जाता. राजा-राणी बेगी-बेगीन आपल्यो संध्या- 
आंगोळी करतात आनी बरीं देवाक पांयां पडोन, तिर्थ घेन्न तें अमृताचें फळ दोगां 
वांटोन खातात. 

दुसर्‍या दिसा राजा उठोन आपले सदचे परमाणें राजसभे वयता आनी राणी 
मोठी सुशेगाद जावन आपल्या राजा म्हालांत रावता... 

आसा! एक कांय दीस वयतात आनी राणयेक दुवाळे लागतात. राजाक 
सामकी उमेद जाता ती सांगपी न्ह! सगळे परजेक आनी रयत-कुळवाड्यांक उमेद 
जाता. जोगयान सांगलेले शब्द खरे जाले म्हण्टात सगळे. 

तर एक म्हयनो .. .दोन म्हयने. . .तीन म्हयने अशे करून राणयेक दीस भरोक 
लागतात. राजा तिचे सामके सगळे दुवाळे संपरूण करता. तिका जाय जाय तें 
आनी खायन दिसता म्हण्टा तें तिका हाडोन दिता. 

सातव्या म्हयन्यार मोठ्या गडगडाटान राजा राणयेक फुलां माळटा. गांवभर 
आनी राज्यभर लोकांक जेवण घालता. 

करतां करतां आठवो सोंपोन राणयेक णवो म्हयनो लागता आनी णब दीस, 
णव घटका काय संपरूण जातात आनी राणयेच्या पोटांत जावंक लागतात. सामक्यो 
तिका बाळंत येणो सुरू जातात. ते बराबर राजा बेगी-बेगीन वैजिणीक आपोवंक 
धाडटा. 

वैजीण येता आनी राणी बरेतरेन प्रसूत जाता. जाल्यार कितें मजा घडटा? 
राणयेगेर दोन जुवळे पुत्र जल्माक येतात. 

तर ते पुत्र सामके सुर्या वर्णाचे. अशे मुठांत धरल्यार काय मुठभर जातात. 
काळखांत धरल्यार काय सगळ्याक उजवाड जाता. सामके पाना इतके पातळ, 
काय उदका इतके नितळ. कपलीं काय तेच्या चांद-सुर्य नियाळटात आनी बोमलेंत 
रत्नां जळटात. हे तरेन काय ते कुंवर आसात. 

आपणे मागलेलो एक पुत्र, आपल्याक जाले दोन पुत्र, हें चोवन राजाक 
मोठीऽऽ उमेद जाता. तो सामको वैजिणीक सात शिंपल्यो द्रियें काडोन दिता आनी 
सगळ्या दासी-बडकुरांक शिपायांक - पेद्यांक दान दिता. 

ते नंतर राजा-परधानाक सांगता, परधाना, भटा-जोयशागेर वच आनी दोगां 
कुंवारांगेली नांव-नांवरस आनी जातक चोवन यो. 

तसो परधान उठोन भटा-जोयशागेर वयता आनी तेका कुंबरागेली नांव- 

नांवरस चोवपाक सांगता. 

भटाकय राजागेर पुत्र जल्माक येयल्यात म्हुणोन मोठी खोशी जालेली आसता. 
तो बेगी-बेगीन आपल्यागेली पटी काडटा आनी कुंवरागेली नांव-नांवरस चोवपाक 
लागता. जाल्यार व्हडल्या कुंवराचे नांव नाल्लबंद आनी धाकट्या कुंवराचें नांव 
माणकावंत म्हणोन नांवरस येयल्या. तो तशे परधानाक सांगता. नंतर परधान तेका 
कुंवराचे जातक पळय म्हण्टा. 

भट कुबराचें जातक चोबपाक लागता. लागल्यार जातक चोवन भटमामाचें 
तोंड काळे पडटा. ते बराबर परधान तेका इचारता, 

“भटमामो, किते जालां? तुजे तोंड काळें कित्याक पडला?” 

जाल्यार भट कसोच तोंड उगड़ना. जातकाचे पटयेचेर किते बरयलां तें 
सांगपाक आपल्याक उतर ना म्हण्टा. 

भटमामान तशे सांगतरीच परधान किते करतलो? तेच्यान काय तेचेर बळ 
करूक जायना. तो तसोच उठूठा आनी राजा फुड्यांत येता. राजा तेची वाट 
पळयतच आसता. तो इचारता, 

“परधाना, किते येयल्या कुंवरागेली नांबरस?” 

परधान सांगता, 

“राजधनया, कुंबरागेली नांव-नांवरस एकदम बरी येयल्या. व्हडल्याचें नांव 
येयलां नाल्लबंद कुवर आनी तेच्या फाटल्यान जाला तेचे नांव येयला माणकावंत 

कुंवर. 

“अशे?” राजा म्हण्टा. “बरें आसा.” 

मागीर राजा परधानाक कुंवरागेले जातक कशे आसा काय म्हुणोन इचारता. 
जाल्यार परधान थोडो येळ वोगीच रावता. नंतर राजाक भटागेली खबर सांगता 
आनी म्हण्टा. 

“रजधनया, भटमामान कुंवरागेले जातक चोवन तोंड सामके काळे केलां. 
पूण तो किते जालां तें सांगना! किते घडलां म्हणपाचें तोंडान उलयना!” 

“अशे??” राजाय मोठे येवजणेत पडटा. किते करतलो? जें नशिबांत आसा 
तेंच घडटले? अशे म्हणोन मागीर आपलीं मुखावयलीं कामां करता. 

तर चार दिसांडेन कुंबराले न्हाण करपाचें...तें न्हाण तो करता. नंतर सात 
दिसाडेन तेची सटी करपाची...ते सटयेचे तयारेक तो लागता. जाल्यार तो कितें 

थारायता? ...आपूण म्हण्टा, कुंवरागेलें सटयेक गांवभर लोकांक शागोतेचे जेवण 
करून घालतलो आनी ते खातीर तो भोंवडी आपोवपाचें येवजिता आनी आपल्या 
शिपायांक म्हण्टा, 

“वचात रे शिपायांनो, आनी गांवोन गांवच्या लोकांक भोंबडेक सांगात. 
तेकां सांगात, सगळ्यांनी बुदवारा दिशीं आडांबीच्या मळार जमर्चे म्हणोन आनी 
येतना सगळ्यांनी आपल्यागेल्यो खाण-पेटयो, भुतयो घेन्न येवे म्हुणोन.” 

ते परमाण शिपाय गांवोन गांव भोंवन डांगरो पेट्टात आनी राजागेले भोंवडेची 
खबर सांगतात. 

इक्रामंत राजालो डांगरो आयकोन गांवोन गांवचे लोक, आप-आपल्यो 
खाण-पेटयो आनी भुतयो घेन्न बुदवारा दिशीं मोठे काय त्या आडांबीच्या मळार 
जमतात. 

लोक जमतात आनी हे वाटेन राजाय त्या मळार पावता आनी मोठे काय 
भोंवडेक भायर सरपाची तेची तयारी जाता. 

तर किते आसता? इक्रामंत राजान पयलीं आपल्यागेळे थोडें राज्य पवन 
राजाक इकलेले आसता. त्या पवन राज्याची आनी इक्रामंत राज्याची शीम एक! 
आनी हे शिमेर मोठें एक अटंगी रान आसता. ह्या रानांत, मोठे, मोठे वाग-कोले, 
वाशेलां-भेंकरे आसतात. राजा लोकांक कितें सांगता? तर, आमी म्हण्टा, पवन 
राज्याच्या शिमेवयल्या रानांत भोवडेक या. 

लोक “बरे” म्हणटात आनी ते आंपले दांडे-कोंडे, नाळे-गुळे, वाजप घेवन 
भोवंडेक वर्चोक लागतात. जाल्यार त्याच वेळार हेवाटेन कितें घडटा? राजाले 
पळय दोगूय पुत्र, त्यो दोगूय जाल्ल्यो रगता वर्णाच्यो किटी कोणाक कळनासतना 
घरांतल्यान भायर सरतात आनी घोड्याच्या गोठलांत बयतात. वचोन दोगांय एक 
एक धवी घोडी काडटात आनी मोठ्यो पिटाळून मार्गाक लागतात. 

तर कुंवर आपल्यागेल्यो घोडयो पिटाळटात आनी त्यो बऱ्यो धुल्लासूर 
मार्गार उडत चंदणसुरा मळार, गोपीचंदन रूक्षामुळांत पावतात. राजा पळय आपल्या 
गेलो लोकांची फौज घेन्न, भोवंडे मागर चलतालो, तेका ते आपल्यागेले दोगूय 
कुंबर घोड्यांचेर बसोन वयतात तें दिसता. तो मोठ-मोठ्यान कुंबरांचो ठावो 
करता. जाल्यार कुंवर मात पुणोन फार्टी बळोन चोयनासतना अदिकच नेटान आपले 
घोडयो पिटाळून, राजागेले नदरे आड जातात. 

राजाक मोठें55 दूख जाता. पाड पोड़ों म्हण्टा आपल्या नशिबाचे. अशे 55 
ना ना म्हुणोन म्हण्टा वैशाक काय पुत्र जालेले, आतां तेवूय सटी-बारसो करनासतना 
काय गेले. तो नंतर लोकांक सांगता, 

“म्हाज्या गांवोन गांवच्या लोकांनो, तुमी काय आतां तुम-तुमगेल्या घरा 
परत वचाय! आतां ती भोवंडी घालोन आमकां तिचो कांयच उपेग ना!” 

ते बराबर लोक उठोन आप-आपल्याल्या घरा वतात आनी इक्रामंत राजा 
आसा तो मोठो काय आपलें काळे तोंड करून घरा परतता. तेका आतां राज्य 
चलोवपाची बी मनात कायच इत्सा उरना, पाड पोडो म्हण्टा हे राज्य आनी बिज्य! 
आपल्यागेले कुंबर काय म्हण्टा उठोन गेले, तेन्ना आतां कोणापसत हें राज्य आपूण 
चलोवूं? ...अशें म्हणोन तो मनांत येवजिता आनी आपल्या गेल्या धाकट्या 
बंधूक काडून राज्यार बसयता. 

राज्यार बसोवन तो नंतर आपल्या दोगूय पुत्रांचो शोक करीत बसता. 
धळधळ्यां रडोन तेच्या दोळ्यांतल्यान दुकांच्यो नदी सुट्टात. तेका अन्न-उदक 
वचना. आनी राणी आसा तिवूय पुत्रांच्या दुख्खान हांथूण घेवन पडटा. 

हेवाटेन आडांबी मळार साकून आप-आपल्या घरा गेल्लो लोकय कुंवरापसत 
शोक करता. 

ना ना म्हुणोन देवान आमगेल्या राजाक काय बरे देववराचे दोन पुत्र दिलले. 
पूण तेवूय आमकां फावो जाले ना? कोणा काळान तेकां आपल्याडेन आपोवन 
व्हयल्यात! | 

...ते वाटेन ते दोगूय कुंवर पळय घोड्यांचेर बसोन मार्ग चलतात, ते जायतीं 
राज्यां फाटीं सोडीत, शिमो बलांडीत मुखार वचोंक लागतात...वचोन वचोन 
काय अखेरेक एका अटंग्या रानांत पावतात. तर तेद्याच येळार चंद्र-सुर्य अस्तबना 
वयतात आनी थिंगां मोठीं काळखा नेट्टात. खंय वयतो म्हणल्यार तेंका वाट मेळना, 
रावतो म्हटल्यार जागो मेळना!... हे तरेन मोठी भयांभिती जाता! 

तर कुंवर कितें करतात? हेवाटेन तेवाटेन चोयतात. जाल्यार तेकां एक थंय 
मोठे अपरूपाचे पिंपळा पेड दिसता. 

दादो, आतां आमी ह्या पिंपळापेडारच रात काडया! 

आशे ते दोगूय भाव एक-मेकांक म्हण्टात आनी आपल्यो घोडयो लागींच्या 
झाडाक बांदून, पिंपळा पेडार वचोन बसतात. 

बसलेकडेन ते दोगूय भाव मोठ्यो बुद्दी करतात. नाल्लबंद कुंवर आसा तो 
माणकावंत कुंवराक म्हण्टा, 

“दादो, आमी ह्या अरण्यांत मोठे काय ह्या काळख्या रातीचे उरल्यात. तेन्ना 
आमी हिंगा गोठणी गेल्यार आमकां रातचो कोणूय पूण येवन चाबतलो आनी मान्न 
वडयतलो! तेन्ना आमी दोगांयनीय बरे पार वांटोन घेवया!” 

माणकावंत कुंवोर म्हुणोंक लागता, हय दादा, आमी दोगांयनीय पार वांटोन 
घेवया. एका पारार तूं न्हिदेय, एका पारार हांव न्हिदेता. 

नाल्लबंद कुंवर सांगता, 

“माणकावंत दादो, सांजेवयलो पार तूं राख, फाल्यां वयलो पार हांव राखतां.” 

फाल्यांवयलो पार तूं राख, सांजेचो पार हांव राखता. अशें म्हणोन माणकावंत 
कुंवर तेका परत जाप दिता. 

तर अशे तरेन दोगूय कुंवर पार वांटोन घेतात. मागीर नाल्लबंद कुंवोर आसा 
तो न्हिदेता आनी माणकावंत कुंवोर आसा तो पार राखोंक बसता. बसल्यार बरे 
रातीचें थिंगा कोण वर्तुमान घडटा? ...पिंपळा पेडा लागीं एक तळे आसता, त्या 
तळ्यांत एक बेबो रावता. तर तो बेबो बर्‍या काळखाचो तळ्यांतसून वयर सरता 
आनी आपल्या तोंडांतल्यान एक माणीक वोंकता! 

वोंकल्यार कितें जाता? त्या माणकां उजवाडाक, पाताळांतलो एक शिर्स 
येवन चरपाचो. जाल्यार, हे वाटेन बेबो तोंडांतल्यान माणीक वोंकता आनी तेवाटेन 
सदचे परमाण शिर्स आसा तो आपल्या चरवण्याक, पोटा भरवण सोदपाक 
पाताळांतल्यान वयर सरता. 

...हेवाटेन कोण वर्तुमान घडटा? माणकावंत कुंवराची नदर त्या बेब्याचेर 
पडटा. हो आनी कोण बेबो म्हण्टा हिंगा येयला! हेचे लगाडीक कोणूय जिवार 
आनी वयर सरत आनी दादोक चाबत! 

तो कमराची तरसाद काडटा. ते तरसादीन बेब्याचे दोन कुडके करता आनी 
तेका मारोन वडयता...ते बराबर किते जाता? बेब्यान' वोंकलेलें माणीक सरळ 
उठोन पाताळखंडाची वाट चलता. तसो, थिंगा सगळो काळोख जाता. 

जाल्यार त्या बेब्यांत पवन राजाची जीव आसता. तो बेबो मारनाका, ते 

वाटेन आपल्या राज्यांत पवन राजाय जीव सोडटा. कोणाक कितें जालां, कितें 
घडलां तें कळना. न्हिदलेडेन पलंगारच राजा लाकूड कसो घट जाता...सगळो 
लोक रडतात, परजा रडटा. आनी त्या पवन राजाची राणी आसा ती मोठी दुलप 
सुंदरी. ती आपूण कशेंय करून आपल्या घोवाक, स्वामी-पती भरताराक जिवंत 
करतली अशे म्हुणोन येवजून, तेदेच रातीचें घोवाचें पित्र घोड्यार मारून, पवनगड 
देवन मार्ग चलोक लागता. 

हेवाटेन माणकावंत कुंवरालो पार सोंपता आनी नाल्लबंद कुंवोर उठोन 
आपल्यागेलो पार राखोंक लागता, आनी भावाक म्हण्टा, “दादो, तुगेलो सांजेचो 
पार आतां सोंपलो. आतां फाल्यांवयलो पार हांव राखतां. तेन्ना तूं आतां न्हिदे.” 

नाल्लबंद कुंवरान सांगलें तर्शे माणकावंत कुंवर न्हिदता...तर थिंगां कितें 
घडटा? पाताळांतल्यान पळय शिर्स येयलेलो तेका काळोख जाल्ल्यान चरवणें 
मेळना. ते बराबर तेका मोठो राग भरता. ह्या कुंवरान म्हण्टा, बेब्याक मारलो 
आनी माणिक आसलेलें तें पाताळखंडा राज्यांत गेलें आनी ते खातीर काळोख 
जावन चरवणे मेळना. तेन्ना ह्या कुंवराकच दसून मारल्यार बरो ना तर आपल्याक 
सूख मेळचे ना. 

अशे म्हणोन येवजून तो दसूंक पिंपळापेडार वयर चड़टा. तर त्या शिर्साक, 
बारा वर्सा जालेलीं आनी तो मोठो शेखनाग काय जाल्लो. आनी बारा वर्सा जालीं 
म्हण्टकीच खंयचोय शिर्स मोठो दायो धरता आनी तेचेर बडी मारल्यार तो त्या 
मनशाच्या वैशाक सूख पडोंक दिना! 

...माणकावंत कुंवर मोठो हे वाटेन निद्रां घेता आनी नाल्लबंद कुंवर आसा 
तो पार राखता. तर तो शिर्स कितें करता? दपत लिपत त्या पिंपळापेडार वयर 
चडटा आनी माणकावंत कुंवराच्या दाव्या पायाच्या किरांगळेच्या बोटाक दंश 
करता. ते बराबर कुंवर रणाक पडटा. 

नाल्लबंद कुंवराक हे कांयच खबर ना. तो आपलो पार राखता.... 

बर्‍या वेळान दिस-फालें जाता, काळखां सगळीं पयस जावन, पिरथीचेर 
उजवाड पडटा. तसो नाल्लबंद कुंवर आसा तो माणकाबंत कुंवराक उलो करून 
म्हण्टा, 

“उठ रे दादो, दिस-फालें जाळें.' मळबांत सुर्यदेव उगवले! सातय खंडां 
मार्ग, णव खंडा धन्नी, बारा सागरा तेणें आपलीं किरणां सोडल्यांत. सगळें जिते - 
जिवदान आसा तें चरोंक गेलें. मनीस सगळे आप-आपल्या कामाक गेले. तेन्ना तूं 
आतां उठ! ...आमीय आमच्या मुखावयल्या मार्गाक या!” 

नाल्लबंद कुंवर आसा तो माणकावंत कुंवराक उठयता, पूण तो कसोच 
उठना. उठना म्हण्टरीच तो तेका कुशीर न्हिदलेलो तो असोच परतिता. परतिल्यार 
कुंवर खंय आसा? तो कांयच जाग ना जूग करना! मेल्लें लाकूड कर्शे आसा. 

नाल्लबंद कुवराक कळटा, आपल्या भावाचो कोणेय पुणोन घात घेतला? 
तो किते करता? भावालें पित्र खांदार मारता आनी बोंब मारीत मार्ग चलोंक 
लागता. 

हेवाटेन कुंबर मार्ग चलता आनी ते वाटेन पवन राजाली बायल आसा ती, 
पवन राजाले पित्र घोड्यार मारून दुसरे वाटेन येता. जाल्यार तेंची दोगांयचीय 
मार्गार भेट जाता. 

कुंवराक ती इचारता, 

“आरे, तूं कोणाचो कोण? आनी हें कितें खांदार मान्न तू खंय वयता?” 

तसो कुंबर तिका सांगता, 

“हो म्हागेलो बंधू, तो मोठो रणांत पडला. रातीं पिंपळापेडार न्हिदलेले 
कडेन तेका कोणी माल्लो म्हुणोन कळना, खायलो म्हणोन कळना. तेचे पित्र हांव 
खांदार घेन्न वयता.” 

मागीर नाल्लबंद कुंवोर तिका ती कितें घोड्यार मारून बयता काय म्हुणोन 
इचारता. तशी ती आपूण आपल्या घोवालें पित्र घेन्न वयता म्हुणोन सांगता. 

तर अशे तरने दोगां खबरी करूंक लागतात. जाल्यार ते कन्येच्या म्हणचे 
पवन राजाचे बायलेच्या मनांत कुंवोर सामको भरता. तिच्यान तेचेवयलो दोळो 
काडूक जायना. सामको म्हण्टा हो कुंवर सुर्यावर्णाचो, तेच्या कपलीं सामको 
चांद-सुर्य नियाळटा. हो म्हण्टा आपल्याक भरतार म्हणोन मेळळ्यार जायत. 

आनी कन्या कुवराक म्हण्टा, 

_आरे, हीं दोनूय मीं आमी घेन्न आख्खे जग बुसोन भोंबल्यार, आमच्यांनी 
काय तेंकां जिवदान करूंक जायना. तेन्ना हीं मी आमी हिंगाच दबरया. तू 
म्हाजेबरोबर यो. हांव तुजी अस्तुरी जायन.” 

कुंवराच्या मनांत कन्येन सांगलेलें सगलें रिगता, तो तिका बरें म्हण्टा आनी 
भावाचें पित्र काडोन थिंगाच वडयता. नंतर आपले धये घोडयेर बसता, कन्येकय 
बसयता आनी नीट्ट पवनराज्याचो मार्ग चलता. 

...चलोन चलोन तीं दोगां पवन गडार पावतात. थिंगा वचोन तो पवनराजाची 
घुडी आसलेली ती काडोन सकल देंवयता आनी आपल्या नांवाचो बावटो वयर 
लायता. 

बाप्पान म्हण्टा, आपलें अर्दे राज्य ह्या पवनराजाक इकलेले. आज आपणे 
म्हण्टा तें जोडून तेका आपलें नांव घातलें. आपल्या नांवाचो बावटो लायलो! 
मोठीं कामां आपणे केलीं. 

नाल्लबंद कुंवर येवजिता आनी मोठो खोशालभरीत, उमेदीत जावन 
पवनगडार रावता. 

नंतर कन्येचें आनी नाल्लबंद कुंवराचे लग्न जाता आनी कन्या कुंवर आपलो 
भरतार म्हण जोडटा. दोगां बरीं मौज-मस्कर्‍यो करीत रावतात, जेयतात-खातात. 
सामकीं सुखान तीं आसात! 

तर आतां नाल्लबंद कुवर पवन राज्याचो राजा जाता. तो किते करता? 
पवनगडा भोवतणी बरीं मेटां जोडटां आनी तीं राखोंक बरे शिपाय दवरता. नंतर 
आपल्या परधानाक आपोवन हाडोन सागता, 

“ह्या राज्यांत कोणूय पांयांनी चलोन येत तर तेका भितर सोडात आनी धये 
घोडयेर बसोन येत तर तेका तासून चांचावन मारात, अशी म्हुणोन तूं शिपायांक 
चंद दो.” 

परधान सांगलेल्या उतराचो. तो राजान सांगलेली वर्द तशा तशी आपल्या 
शिपायांक सांगता. जर तुमी राजान सांगले वर्दी प्रमाण वागलेनात तर तुमकां 
आपूण सुळार दितलो, तुमकां जिवानशीं मारतलो. 

परधानालीं भाशणां आयकोन शिपाय बाबडे भितात. हो कानपट्ट्या 
मिशयांचो, धनपट्ट्या पोटाचो, गुळंबा येद्द्या दोळ्यांचो परधान म्हण्टा म्हणलेले 
उतर खरें केल्याबगर रावचोना, तेन्ना म्हण्टा आमी आपली शिरइस बरे तरेन करया. 

शिपाय सामके दोळ्यांत तेल घालून पवनगड़ राखतात, आनी धये घोडयेर 
बसोन कोणूय पवनगड चडत म्हुणोन सामकें बारीकसाणेन आपली नोकरी करतात. 

तर घाटदेशाक एक बरो55 मोठो धनमंत्री आसता. तो कितें करता? सद्दां 
सकाणीं उठ्ठा, आपलो गारूड्याचो भेस आंगार घालता, घुलां सट हातांत घेता, 
बरी आपली नागशेर^ हातांत घेता, नाग-सोरपांचो आपलो पेटारो खाक्यांत घेता 
आनी असो55 आपलें घाड-गारूडपण करीत मार्ग चलता. गारूडपण करून तेगेली 
आपली पोटाभरवण करपाची. 

असोऽऽ गांबोन गांव भोंवतां भोवतां तो धनमत्री त्या अरण्यात, पिंपळाकडेन 
पावता. तर थिंगा तेका माणकावंत कुंवराचें आनी पवनराजाचें.... अर्शी दोन पित्रां 
दिसतात. तो तीं दोनय पित्रां तपासून पळयता. पळयल्यार एक बेब्या मारून, 
पवनराजाक मारलां आनी दुसरें माणकावंत कुवराचें म्हणोन तेका कळटा. 

धनमंत्री इचार करता, बेब्या जिवंत करतलो जाल्यार म्हणटा, त्या पवनराजाक 
जिवंत करपाचो आनी हयो नडी म्हणटा मोठ्यो. आनी ह्या माणकावंत कुंवराक 
म्हणटा, दंसून मारला, हेका जिवंत करप सोपें. तेन्ना आपूण माणकावंत कुंवराकच 
जिवदान दितलों म्हुणोन तो मनांत थारायता. 

आनी तो किते करता? बरो दोन रस्त्यांचे सकल बसता, आपलो नाग- 
सर्पांचो पेटारे सकल दवरता आनी मोठे जादू-तंत्र करूंक लागला. अश्यो55 
सगव्व्यो दिशो तो मंत्रांनी बांदता नंतर बरो सर्वणाच्या ताटांत विडो पुजता. 

विडो पुजून तो धनमंत्री बरो नाकांनी आपली नागशेर वाजयता आनी तोंडांनी 
मंत्र जपन करता. ते बराबर कितें घडटा? कुंवराक पळय दंश केल्लो, घांस 
मारलेलो तो नाग-सर्प असो मोठो दपत-लिपत असो धोलधोलत थिंगा येता. 

पूण किते? तो नाग येवन असो भायल्या-भायर भोंवता. हेवाटेन तेवाटेन 
विड्याचे भोंवताडे काडटा, पूण पित्रा म्हऱ्यांत वचना. ते बराबर धनमंत्री आनीक 
मोठ्यान मंत्र जपता, आनीक मोठमोठ्यान नाकांनी नागशेर वाजयता. आतां नागाक 
लिपोक वाट ना! तेका येन्न पित्राचें विशे वडून काडचेंच पडटा! 

तो काळ नाग सरता मुखार आनी कुंवराच्या फाडाक आपलें तोंड लावन 
मोठे विशे वोडपाक लागता... .तर जशे जशे विशें बोडटा, तसो तसो कुंवर काळो- 
निळो जाल्लो, तो गोरो-धवो जावंक लागता आनी हेवाटेन नाग-सर्प आसा तो 


उक्त SEEN NN SS So वती 
5. धनमंत्री = गारूडी, जादुगार 
6. नागशेर = पुंगी, एक वाद्य 

इल्लो इल्लो झेमूंक काय लागता. 

अशे तरेन सगळें विशें वोडून जातकच, नाग-सर्प आसा तो गुप्तखंडा वयता 
आनी धनमंत्री आसा तो कुंवरा भोंवतणी आपल्यागेली बेतकांठी भोवडायता. ते 
बराबर कुंवर फडफडीत उठोन बसता आनी बाप्पाऽऽ म्हुणोन शाद मारता. 

कुंवर आसले तसो जिवंत जावन उठोन बसनाका आनी बाप्पा म्हुणोन तेणें 
शाद मारनाका, धनमंत्र्याक सामकें धन्य जाता. नंतर कुंबर तेका इचारता, 

“बाप्पा, म्हाका कोणें जिवंत केलो?” 

तर धनमत्री सांगता, 

“बाबा, हाये तुका जिवदान दिला.” 

“तर कशे?” 

ते बराबर धनमंत्री तेका सांगता, जर कोणाकय नागान दंसल्यार तेज्या पित्राक 
कोणेंच हात लावंक जायना. तशेच म्हण्टा, दसलेल्या नागाक कोर्णेंच शिरापूक 
जायना. नंतर बर्‍या गारूडाक हाडून, मोठे मंत्र जपन करून, त्या नागाक थंय 
आपोवन तेचे विशें वोडून काडपाक जायें...हायें ते तरेन मोठे मंत्र जपन करून, 
नाग-सर्पाक आपोवन हाडून तुजे विशे वोडून काडलां आनी तुका जिवदान दिलां! 

ते आयकोन कुंवर त्या गारूडाचे सामके पांय धरता आनी म्हण्टा, 

“बाप्पा, तुर्ये म्हाका जिवदान दिला, तेन्ना हांव तुजो आतां पुत्र जाला. तेन्ना 
हांव तुज्याबराबर येतां.” 

तसो धनमंत्री तेका सांगता, 

“बाबा, हांव असोऽऽ गारूडपण करीत गांवोन गांव आनी देशान देश भोंवपी . 
तेन्ना म्हाजेबरोबर तू खंय म्हणोन भोवतलो? तूं तुज्या मार्गान वच! पूण कितें? 
तुजेर जर केन्नाय, कसलेय संकश्ट येयलें तर म्हाज्या घरा कळय.” 

“तर बाप्पा, तुजे घर खंय?” 

“म्हाजें घर घाटदेशाक.” 

“जाल्यार तुजे घर वळखुवप कशे?” 

तेचेर धनमंत्री सांगता, आपल्या म्हण्टा दारांत एकाच लेंमांत एक केळ 
आनी कवाथो आसा. 

तर अशेतरेन भाशणां सांगोन धनमंत्री आपल्या मार्गान वयता आनी कुंवर 
आसा तो बरो शाव-सूद जाता. 

शाव-सूद जावन कुंवर उठूठा आनी आपली घोडी सोडयता. सोडोवन तिचेर 
सुंवार जाता. आनी म्हण्टा कितें? तर, 

ही घोडी वयची तर त्या पवन राज्यांत वयची. 

ते बराबर कितें घडटा? ती घोडी काय अशी 55 उडटा, अशी उडटा आनी 
वचोन पवनगडाच्या मुळसांत पावता. 

पावल्यार शिपाय -पेदे काय घोडयेक पवनगडाचेर वयर वर्चोक दिनात! 
तिका आडयतात! 

कुंवर त्या शिपायांक जबाब दिता. 

“आरे, तुमी कित्यापासत ही म्हागे घोडी आडायल्या?” 

“आमकां आमगेल्या राजाची वर्द आसा की कोणूय पांयांनी येत तर तेका 
वयर सोड. धये घोडयेर बसोन येयल्यार तेका सोडनाका. ते पसत आमी ही तुगेली 
घोडी आडायल्या.” 

शिपायांनी कुंवराक इतकें सांगलें पुणोन कुंवर कसोच आयकना, आपल्या 
पवनगड़ार वयर वर्चोक जायेंच म्हण्टा आनी आपली घोड़ी तो वयर पिटाळूक 
लागता. 

तशे शिपाय आपल्या रायाले वर्दी प्रमाण तेगेली घोडी धरतात आनी तिचे 
हात-पांय कापून तिका लूंड करूनन थिगा उडयतात. नंतर कुंवराक बारीक तासून 
राजाले न्हंयचे तडीर बरोऽ5 रेयेंत पुरोन दवरतात. 

ते नंतर शिपाय आप-आपल्या मार्गार वयतात आनी आपली सदचीं मेंटां 
राखपाची शिरइस करतात. 

हेवाटेन कोण वर्तुमान घडटा? कुंवराक आंगाक मारलेले घाये मोठे दुखतात, 
चरचरतात. तेच्या आंगाक मोठो जोर भरता आनी तो रेयेत पुरलेडेन परवण्यो 
काडूक लागता. 

रात सोपता आनी थोड्या वेळान फांतोड जाता. कुंबरागेल्यो परवण्यो चालूच 
आसतात. तर बऱ्या येळान कितें घडटा? त्या पवनराज्यांत एक भट आसता तो ते 
न्हंयचे धडेर उदकाडेन वयता. काळोख आसतना दीस - फालें जावचें आदी 
उदकाडेन वचोन उदक-पाणी न्हावोन तेगेलें देवाले शिरइसेक वचपाचे. 

भट न्हंयेचे धडेर जर पावं किते घडटा? तेच्या कानार रेयेंतल्यान कोण 
परवण्यो काडटा ते पडटा. पयलीं भट भिता. शेर्त म्हणटा कोण भूत-खेत्र ते रेयेंत 

लिपोन आसा आनी आपल्याक नखलामी करता. नंतर तो येवजिता, किते जाता 
तें जावूं. कितें घडटा तें घडूं. हे रेयेंत कितें पुणोन आसा तें हांव पळयतलों . 

भट असो मुखार सरता आनी रेयेचो दोंगर उस्तिता. उस्तील्यार किते चोयतलो. 
रेयेत भन्न आसलेलो, सामको रणा पडलेलो कुंवर तेका दिसता. 

आवयूस म्हण्टा काय बरी रगता सारकी ही कीट. कोण पूण काळान तेचो 
घात घेतला. 

भट बेगीबेगीन कुंवराक वयर काडटा आनी खाक्यांत घेता. तर त्या भटाक 
भुरगें-बाळ कांयच नासता. आनी तेका भुरग्याची खूब्ब आवड. ह्या कुंवराक 
पळोवन तो मनांत म्हण्टा देवान हो आपलेखातीरच भुरगो धाडला तेन्ना तेका व्हन्न 
हांव ल्हान-व्हड करतलों. 

भट कुंवराक रेयेंतल्यान काडटा, उदक-पाणी न्हावयता आनी खांदार घेन्न 
घरा वयता. 

जाल्यार किते जाता, तें बाळशें कांय एके वटेन पोटा भुकेन जार जावन बोंब 
मारता आनी दुसरेवटेन तेच्या आंगाचे घाये तेका सामकें चरचरतात, जळटात 
म्हणोन तें बोंब मारता. 

कुंबरागेली ती बौब आयकून भटीण सामकी घोवाचेर पिकार जाता. मेल्ल्यान 
म्हण्टा कोणाले रांडेचें काय पोटाचे बाळशे हाडलां. तें काय हेतरेन बोंब मारता 
आनी आमकां सुखान रावो दिना. आनी इतको तेंप दोगां आसलेली सुखान 
आसलेली. आतां हेची शिरइस आमी करतली काय, देवा शिरइस कन्न पोट 
भरतली ? 

भटीण हे तरेन मोठी उलयता आनी भट मोठ्या तरासांत सांपडटा. देवा 
म्हण्टा, ह्या बाळश्याक घरांत हाडून आपूण घातांत सापडलो. 

ते नंतर भट आपूण उदक-पाणी न्हावता, इल्ली च्या करता, आपूण पिता 
आनी अर्द त्या बाळश्याक घालता. तर ते च्यायेन त्या बाळश्याचे पोट भरना. 
कितें करतलो? भटाक कांयच सुचना. तो देवा इश्वरा सुमरण करता...आनी त्या 
बाळशाले दाया हातीचे किरांगुळे बोट काण्ण तेच्या तोंडांत घालता. 

जाल्यार किते अजाप? कुवराला किरांगळे बोटाक दूद सुट्टा आनी ते चुरूचुरू 
कन्न पिवून कुंवर आपलें पोट भरता. अशे तरेन तेच्या पोटाचे रक्षण जाता. 

कांय एक दीस वयतात. भट सदूदां सकाळीं उठूठां. आपूण उदक-पाणी 

न्हावता, नंतर कुंबराक न्हाणयता. गांवोन गांव, वाड्यां-वाड्यांनी भोंवन कोणालीय 
शिरइस आंखून कितें मेळटा तें घेन्न घरा येता. मागीर भटीण तेका कितें पळे शिजून 
वाडटा तेच्या अर्द आपूण जेयता आनी अर्द कुंवराक खावयता. 

जाल्यार भटीण कुंवराक हातय लायना आनी तेच्या ताळ्यार इल्लो उदका 
थेंबोय घालना. वयल्यान भटाक आनी कुंबराक दोगांकय ज्यास्ती मारता. 

हेवाटेन कुंवर हांथूणार परवंतच आसा. तेच्यान घायाचे तटूटट सोसूंक जायना. 
असो एक दीस हांथूणाचेर परवण्यो काडटा काडटा तेका धनमंत्र्याची याद जाता. 
आरे म्हण्टा, ते घाटावयल्या बाप्पान आपल्याक केन्नाय संकश्टात सांपडल्यार 
सांगून धाड म्हटलेले. तो किते करता. भटाक सांगता, 

“बाप्पा, म्हाज्या आंगांक हे जे घाये जाल्यात, ते काय तुज्यान बरे करूंक 
जायनांत. पेकोक जायनांत. तेन्ना तूं घांटदेशांत त्या धनमंत्र्यागेर वच आनी वखद 
घेन्न यो.” 

तसो भट कुंबराक बरें म्हण्टा पूण तो तेका इचारता, 

“पुता तुका बरें करचे पसत हांव घाटदेशां वयता पूण त्या धनमंत्र्यालें घर 
हाये वळखुंचे कशे?” 

“ज्या घराच्या दारांत, एकाच लेंमांत एक केळ आनी कवाथो आसा तें 
धनमंत्र्याले घर!” 

अशे म्हुणोन भटाक कुंवर सांगता. 

भट त्याच येळेक, त्याच दिसा कुंवराक वखद हाडोंक घांटदेशाक वयता. 
तर घांटदेशाक जायतीं घरां आसात. सगळीं एकेच भशेचीं. भट कुंवरान सांगलेली 
कुरू सोदता. तर एका घराच्या दारांत तेका एका लेंमांत केळ आनी कवाथो 
सांपडटा. भटाक उमेद जाता. हेंच म्हण्टा, त्या धनमंत्र्यालें घर! भट बेगीबेगीन 
मुखार सरून घराच्या दारात उनो रावता आनी ओऽ5 ओऽऽ घरा म्हणोन उलो 
करता. 

ते बराबर त्या घरांतल्यान धनमंत्री भायर सरता. 

“कोण रे बाबा तूं? कित्यापासत येयला हिंगा?” 

“आगा धनमंत्र्या, हांव तुजेकडेन वखद व्हरोंक येयला?” 

--.तर कोणाक वखद? भट सांगता, कितें सांगों बाप्पा तुका? म्हाका एक 
कोणालो भुरगो न्हंयचेर रेयेंत पुल्लेलो मेळ्ळां. तेका कोणें तरी सामको तासून 

रणांत वडयला. तेचे घाये कशेच केल्यार पेंकनात, कितेंय केल्यार बरे जायनात! 
सामकी तेन्ना सगळ्या आंगाक मातेरी जाल्या! ...आनी त्याच भुरग्यान म्हाका 
तुजेडेन वखदाक धाडला! 

तशे धनमंत्र्याक समजता, पयर पळय आपणे जिवदान दिल्लो तोच हो 
भुरगो आसूंक जायो म्हणोन. 

“आरे देवा, कोणें पुणोन कुंवराचो घात घेतला! हायें इतको तेका जिवंत 
केलो आनी आतां कोण तरी तेका ना कन्न वडोवपाचो!” 

धनमंत्री बेगीबेगीन आंगणांत वयता आनी आपलीं वखदाचीं पानां काडटा. 
नंतर तीं काडून भटाडेन दिता आनी सांगता, 

“भटमामा, हीं पानां व्ह आनी बरीं धोडय आनी कुंवराच्या आंगाक तेचो 
लेप काड...तात्काळ बरो जातलो. एक घाय न्हू, एक माव तेच्या आंगाक उरपाचेर 
ना!” 

भट तीं धनमंत्र्यान दिलेलीं पानां घेता आपल्या धोतराचे किरवटेक तीं खोयतां 
आनी घेन्न आपल्या पवनदेशा परतो येता. ते नंतर बरो आयतारा दिशी सकार्णी 
न्हावन-धुवन देवाचें नांव घेन्न तीं धोडायता आनी कुंवराच्या आंगाक सारयता. 

जाल्यार किते चोयतलो? कुंवर कांयच जालें नासलेलेभशेन सडसडीत बरो 
जाता. तेच्या आंगाक एक घाय उरना काय माव! वयल्यान तो पयलींच्याकय 
अदींक सुंदर जाता. 

भटाक जी उमेद जाता ती सांगपाची न्हू! तो कुंवराक बरो खाक्यांत घेन्न 
आशेता-पोशेता. तेचे उमे घेता. ते नंतर कुंवर आसा तो बाप्पा, बाप्पा म्हणोन 
शाद घालूत तेच्या फाटल्या फुडल्यान भोंवता. भट खंयीय गांवांत भोवोक भायर 
सरल्यार तेचेबराबर आपूणय वचोंक सोदता. 

माणकावंत कुंवराक भटीण भारी तरास करता. तेका ती जेवक -खावंक 
कांयच वाडना. वयल्यान दिसभर ज्यास्ती संवत रावता. भट बाबडो किते करतलो? 
कुंवराक घरा हाडोन तर तो पातकांत पडला! तेकाय भटीण सुशेगादीन न्हिदोंक 
दिना. तेकाय ती दिसभर आणे मारता. 

“मेल्ल्यान कोणालो रांडेचो पोर हाडोन घरांत घातला!”, अशें म्हणोन दिसभर 
उलयता. 

भट सगळें मुकाट्यानी आयकता. आपल्याक पळय भटीण जी किते 

दोवलीभर पेज घालता. ती अर्द दोबली आपूण खाता आनी अर्द दोवली कुंवराक 
घालता. नंतर सदचेबशेन उठोन आपले देवा सिरयिसे वयता. 

हेवाटेन कुंवर मनांतल्यान सामको खेदता. तेका कोणें “शी” म्हणलेले 
आयकुवपाची संवय नासता. एकेवाटेन पोटाक सारकें ना. भट पळय किते आपल्या 
वांट्याची अर्द दोबली तेका घालता, ती भटणिल्यो ज्यास्ती आयकोन खाल्यारय 
तेच्या जिवाक लागना. 

एक दिसा कुंवराच्यान सापच भटणिले तरास सोसूंक जायनात? तो कितें 
करता? अशे एक किते मनांत येवजिता आनी एक-दोन धेंपां घराच्या आडसाक 
वयता. आडसाक वचोन तो आपलं बोमलेंतलें एक रत्न काडटा. 

सांजेचो भट आपली देवा सिरयीस सोपोवन घरा येतकीच तो तें रत्न, बरें55 
माणीक काडून भटाडेन दिता आनी सांगता, 

“बाप्पा, म्हाका हाडोन तूं मोठो तरासांत पडला! तुकाय पोटभर अन्न ना 
आनी म्हाकाय ना जालां...भटीण गाळी मारता त्यो तर म्हाज्यान कश्योच सोसूक 
जायनात! तेन्ना तूं हे रत्न व्हर आनी ते इकून तेचे कितें पयशे मेळटात ते हाडून 
भटणीक दी!” 

तसो भट तें रत्न घेता आनी भटणी म्हऱ्यांत वयता. तिका म्हण्टा, 

“आगे, त्या पोराक पोसों पडटा म्हुणोन तूं ज्यास्ती मारनाका! हें माणीक घे 
आनी तेचे पळय जे कितें पयशे मेळटात ते हाडोन तूं संवसाराक मोड!” 

भटीण जे रत्न चोन बरी उमेदीत जाता. तिणें जल्मांत असलें रत्न खंय 
पळयलां? ती भटाकडल्यान तें घेता आनी दुसऱया दीस सकार्णी उठोन पवनराज्यांत, 
बरेंऽऽ बाजारांत तें इकोंक म्हणोन वयता. 

गेल्यार बाजारांत कोणाच्यानच त्या रत्नाचे मोल करू जायना. अर्द पिरथी 
बुसोन दिल्यार तेचें मोल जायना म्हण्टात. कोणूच तें रत्न घेयनात. तशी भटीण 
उठूठा आनी राजदरबारात वयता. थंय नाल्लबंद कुंवर बसलेलो आसता आनी तो 
आपल्यागेलीं राज्याची कामां करता. भटीण थिंगा पावनाका, कुंवर तिका कित्याक 
येयल्या काय म्हुणोन इचारता. ते बराबर भटीण तें रत्न कुंवराक दाखयता आनी 
म्हण्टा, 

“राजधनया, हैं रत्न हांव इकोंक येयल्या.” 

तसो कुंवर तें रत्न हातींत घेन्न पळयेता. तर तेच्यानय त्या रत्नाचे मोल 

करपाक जायना. तो भटणीक किते म्हण्टा? तर, 

“आगे भटणी, ह्या रत्नाचे मोल म्हज्यान कशेंच करपाक जायना. अर्द 
पिरथी बुसोन दिल्यार ह्या रत्नाचे मोल जायना! हे तरेन सामकें हें रत्न आसा! तेन्ना 
हांव ह्या रत्नाचे तुका एक पांचशीं-सयशीं रूपया आनी गाडीभर तांदूळ दितां.” 

जेवपाक नासलेले भटणीक ते पांचशी-सयशीं रूपया आनी गाडीभर तादूळ 
म्हटल्यारच खूब जातात. ती मोठे उमेदीत जाता. दी सायबा म्हण्टा. 

तसो कुंवर तें रत्न घेता आनी शिपायांक सांगून भटणीक पांचशीं-रूपया 
आनी एक गाडीभर तांदूळ दिता. 

हे इतलें सामान पळयनाका, भटणीचे पांय जमनीक लागनात, ती सामकीं 
नाचत नाचत घरा येता, येवन तिका किते करू आनी कितें रांदू अशें जाता. आता 
'भटीण भटाक आनी कुंवराक बरे सुशेगादीन अन्न घालता. एक आठ-पंदरा दीस 
तेगेले बरेऽ55 वयतात. 

. .. काय दिसांनी भटणीन राजागेर वचोन हाडलेले पयशे आनी तांदूळ सरतात. 
तशी ती परत भटाक आनी माणकावंत कुंवराक ज्यास्ती मारूक लागता. 

कुवराच्यान त्यो परत सोसूंक जायनात. कितें करतलो? ...तो परत उठूठा 
आनी असो दोन धेंपां आडसाक वयता आनी परतून एक बोमलेंतलें रत्न काडटा 
आनी भटाडेन दिता. भट ते व्हरोन भटणीडेन दिता. 

तेंवूय रत्न घेन्न भटीण बाजार वयता. तर तेचें मोल कोणाच्यान करूंक 
जायना...आता ती नीट्ट॒ उठ्ठा आनी नाल्लबंद कुंवराले राजसभेक वयता. 

तर आदले सारकेंच घडटा....कुंवर एक हजारभर रूपया आनी गाडी भर 
नाल्ल-गोटो काडून तियेक दिता. तें घेन्न ती उमेदीन घरा येता. 

...आनी एक म्हयनोभर सुशेगादीन वयता. परत ते पयशे सोपतात आनी 
भटीण माणकावंत कुवराक आनी भटाक ज्यास्ती मारूक लागता. 

कुंबराच्यान त्यो परत सन करूंक जायनात. तो परतेंय बोमलेंतलें एक रत्न 
काडून भटाडेन दिता. भट तें काडून भटणीक दिता. 

रत्न चोवन भटीण परतीय बरी खोशाल जाता आनी उठोन नाल्लबंद कुंबराल्या 
राजसभे वयता. 

तर तेदेच वेळार कितें घड़टा? नाल्लबंद कुंवर आसा तो त्या माया म्हयन्यात 
बरो वाऱयाक वचपाची तयारी करता. 

बरे शिपायांक -मानायांक धाडून चंदण मारता आनी मेस्त-थवयांक आपोवन 

तारू घडोवपाची वर्द दिता. 

ते बराबर मेस्त-थवय लागतात तारू घडूंक. एक दोन-चार दीस भितर 
बऱ्या येळाचेर तारू घडून तयार जाता. 

तारू घडलें तशें राजा शिपायांक, त्या तारवांत तांदूळ-गोटो, सामान-मेथो, 
पयसो-आटको, उदक-पाणी, लाकूड-बडी सगळे भरून तयार करूंक लायता. 
तशे शिपाय सगळे भरून तयार करतात. 

राजा कितें करता? आपल्या सगळ्या सोयऱया-धायर्‍यांक सांगता, आनी 
बऱ्या एक म्हुर्तार तारवाचेर चडटा. नंतर तारयाक शिडां ताणपाची वर्द दिता. 

तारयो बेगी-बेगीन तारवाचीं शिडां ताणटा आनी तारू समुद्रांत धुकलता. 
जाल्यार मोठो घात घड़टा! तारू कशेंच चलना! 

तेबराबर नाल्लबंद कुवर म्हण्टा, आमचे कितेंय पुणोन चुकलां. आमी 
दॅवचाराक-म्हारवाक मान करनासतना तारू समुद्रांत लोटला. तेन्ना आमी देंवचाराक 
मोठे पान-इडे दवर॒या. 

शिपाय बेग-बेगीन धावतात घरा, आनी पान-इडे घेन्न येतात. येवन ते 
समुद्रा देवचाराक मान करतात. आतां म्हण्टात चलतलें! 

जाल्यार, तारू हालय ना आनी धोलय ना! तारवाच वारोच लागना आनी 
येळय लागना! 

कुंबर येवजणेत पडटा. कितें पुणोन केल्यार बरें? तो काडटा आनी परधानाक 
घाडयागेर धाडटा. धाडल्यार घाडी सांगता, तारू कांसवाची दर मागता. 

परधान येन्न सांगता कुंवराक, घाडयान अशें अशे सांगलां म्हुणोन. ते बराबर 
राजा शिपायांक धाडून एक बरो कांसव धन्न हाडटात आनी तेचो तारवाक दर 
दितात. 

तर कांसवाचीय दर दिल्यार तारू मुखार वचना. राजा परधानाक परत 
घाडयागेर धाडटा. घाडी म्हण्टा, आतां कोंब्याची दर दियात! कोब्याची दर दितात. 
तरी कायच उपेग ना? 

नंतर बोकड्याची दर दिया म्हणटात. तिवीय दिन्न जाता, तरीय तारू हालना! 

शेवटा राजा आपूण उठोन घाडयागेर वयता आनी घाडयाक म्हणटा, 

“मामोऽऽ किते चुकलां, कितें कात घडलां, तें मातशें बारीकसाणेन पळय!” 

तसो घाडी किते करता? बरोऽऽ बारीकसाणेन आपल्यो घुलो खेळयता. 
जाल्यार तेका तारू मनशाची दर मागतां म्हणोन कळटा. 

“राजधनया, तारू मनशाची दर मागता!” 

अशे म्हुणोन घाडी नाल्लबंद कुंवराक सांगता. 

“अशे!!” कुंवर म्हण्टा. 

नंतर तो आपले सभेंत येवन, शिपायांक दरेक मनीस सोदून हाडात म्हुणोन 
धाडटा. 

शिपाय कितें? दिलले वर्दीचे! ते बयतात, मनीस सोदूक....तर शिपाय गांबोन 
गांव सोदतात, आख्खें राज्य सोदतात, तेंकां दरेक दिवंक कोणूच मनीस मेळना. 

जाण्टो-म्हातारो, रोगी-पिडेस्त, बुसोन सोदल्यार म्हण्टां तेंकां मेळना . 

गेल्लेकडेन लोक तेंकां सांगतात, जाण्टो-म्हातारो, धोपरा-कोपरानी चलपी 
आनी हांथुणाक झडटेक लागलेलो बुसोन आसल्यार आमगे मनशाक आमी दरेक 
दिनात. तो आमकां घरा मेल्यार जाता! 

शिपायांनी चडूच नेट केल्यार लोक तेच्या फाटल्यान तोणे घेन्न धांवो लागतात. 
तशे शिपाय काळे तोंड कन्न येतात परते आनी सांगतात राजाक. 

ते बराबर नाल्लबंद कुंवर बाबडो जावन बसता. कितें करचे? तो मोठे 
येवजणेत पडटा. इतलें म्हण्टा आपूण वार्‍या वयतो म्हणोन चंदण मारून तारू 
घडयलें, आतां म्हण्टा दरेक मनीस मेळना म्हणोन तारू कांय समुद्रांत घालूं मेळना? 

तो असो सतरा-पंदरा येवजीत आपल्या म्हालांत बसलेलो आसतना भटीण 
मोठी आपल्या हातांत तें माणकावंत कुंवरान दिलेले रत्न खेळयत थिंगा येता. तर 
तिका कुंबर येवजणेंत आसा तो दिसता. ती कुंबराक म्हणटा, 

“राजधनया, सदांच तू बरो हांसत्या मुखान आसतालो, आज तूं काळें तोंड 
कन्न कित्याक बसला? कितें घडला तुजे?” 

नाल्लबंद कुंवर सांगता, 

“आगे, किते सांगों तुका? हाये वाऱ्या वचपाची सगळी तयारी केल्ली. 
आतां वचनासतना उल्ला!” 

“कित्याक!” 

“तारू मनशाची दर मागता...आनी येदें व्हडलें राज्य भोंवल्यार, दरेक 
दिवपाक मनीस मेळना!” 

ते बराबर भटीण म्हण्टा, 

“ते पसत तूं कांयच भिनाका. तुका दरेक मनीस दिवपाचे म्हाजेर पावलें! 
.. म्हागेर जो एक पुत्र आसा तो हांव तुका दितां. तो काय आमकां जाले नासलेलो . 

भटाक तो कोणालो मेळलेलो. तेका आमी बसलेडेन पोसतात....तो हाडून हांव 
तुका दितां.” 

आयकून नाल्लबंद कुंवराक इतकी उमेद जाता म्हुणोन सांगू? ...तो भटणीक 
त्या रत्नाचे पयलीं परस दुप्पेटीन पयशे दिता. 
| भटीण ते घेता आनी धांवता घरा. धांवल्यार भट घरा नासता. तो देवा 

शिरइशे वाड्यार गेल्लो आसता. भटणीक आयतेंच फावता. ती माणकावंत कुंवराक 

हांडीर मारता आनी धम्‌ धम्‌ करून धांवत राजा म्हालांत येता. येवन ती कुंवराक 
काडून राजाडेन दिता. 

राजा म्हणटा, “शाब्बास भटणी! जावंची तर तुजीसारकी भटीण जावंची 

नंतर नाल्लबंद कुंवर शिपायां-सरदारांक सांगून माणकावंत कुंवराक तारवाचेर 
व्हरून दवरू लागता आनी भटणीक मोठीं बक्षीसां दितां. भटीण थोडो वेळ मौज- 
मस्कऱयो मारून उठोन आपल्या घरा वयता आनी राजा आसा तो बरो न्हेसून 
करून वाऱ्याक वचपाखातीर तारवाचेर चलून पावता. 

पावन हो कुंबर माणकावंत कुंबराची गोमटी धरता आनी तेका दरेक मारूक 
आपल्या कमराचे बरें खडगू काडटा. 

ते बराबर कितें घडटा? माणकावंत कुंवर आसा तो नाल्लबंद कुंबराक म्हण्टा, 
“म्हाका तूं दरेक मारनाका. तुजे तारू दर्यात सोडपाचें म्हजेर पावलें.” 

तशे कुंवराक खरेंपण दिसता. ह्या कोणाल्या भांगरासारख्या कुंवराक 
मारनासतना जर आपलें तारू समुद्रांत चलता तर बरें जालें म्हण्टा आनी तो त्या 
कुवराची गोमटी सोडटा. 

माणकावंत कुंवर म्हणटा, 

“म्हाज्या हाताक बांदलेलें हें सूम सोडात...हीं बांदपां सोडात.” 

राजा शिपायाक कुरू करता. शिपाय बेगीबेगीन धांवन माणकावंत कुंवराच्या 
हातांचीं बांदपां सोडटात. 

ते नंतर तो कुंवर देवाचें नांव घेता आनी आपल्या दाये हाती किरांगळे 
बोटाक एक घायो करता आनी आपले येव्द” समुद्रांत सोडटा. 

तर किते अजाप? हू म्हणेच पयलीं तारवाक वारो लागता आनी तारूं समुद्रात 
वर्चोक लागता. 

राजाक मोठी उमेद जाता. हो म्हण्टा, कोणालो मोठो पुण्याचो भुरगो. हो 
तारवाचेर आसल्यार आमचेर केन्ना कसलें संकश्ट येवपाचेर ना. तेन्ना हेका आमी 
आमचे बराबर व्हरया. तो कुंवराक म्हण्टा, 

“तूं आमचे बराबर तारवात यो.” 

माणकावंत कुंवरय म्हण्टा, 

“राजधनया, हिंगा म्हागे कोण ना. एक भट आसलेलो, तेकाय भटीण 
म्हाजेपसत ज्यास्ती घालता, तेन्ना हांव तुज्या बराबर येता वाऱयाक. तुज्या तारवाचेर 
पडटा ती शिरयीस हांव करतां.” 

तर अशेतरेन कुंवर आसा तो नाल्लबंद कुंवराल्या तारवाचेर चडटा आनी तें 
तारू आसा ते बरेंऽ5 समुद्रांत मार्गा चलोक लागता... 

अशे काय मोठे एक दोन-तीन म्हयने पासून तारू समुद्रांत भायल्या राज्यांत 
चलोंक लागता. चलोन चलोन एका राज्यांत पावता. पावल्यार त्या राज्यांत कोण 
वर्तुमान जाता? त्या राज्याच्या राजाची एक मोठी कन्या आसता. कन्या म्हुणोन 
कितें? सामकी स्वरूप -सुंदरी. पानां इतकी पातळ, उदका इतकी नितळ, गोरी- 
गोमटी, किल्ला कोमटी! तिका चोयल्यार काय तिचेवयलो दोळो काडूंक जायना. 

ते कन्येक इकरा सोंपून बारा वर्सा लागल्यात आनी ती कन्या काय मोठी 
लग्नाची जाल्या. आपल्या मनासारको पळय जेदूस भरतार मेळटलो, तेदूस आपूण 
तेका माळ घालतलें आशे म्हुणोन ते कन्येन नवूस” धरलेलो आसता. आनी ती 
आपल्या भरताराच्या नांवान बरी माणीक-मोतयांची, केप-वज्रांची माळा गातूंक 
बसले आसता. 

हेवाटेन, कन्येच्या बापायच्या राज्यांत समुद्रांत तारू पावतकीच, नाल्लबंद 
कुंवर ते थिंगा नांगोर करूंक लायता आनी बरो सुशेगादीन वारो घेता. 

जाल्यार तेच्या तारवार कोण मौज घड़टा? माणकावंत कुंवर पळय तेच्या 
तारवार आसलेलो, तो मोठो राजकुंयाचेर वयर चडोन बसता. आनी वयल्यान 
वयतलो धुकोट-बिकोट लागोन तो सामको काळोकीट्ट जाता. 

तर हो कुंवर दीस-रात त्या कुयाचेरच वयर चडोन बसता आनी सदूदां 
रातीचो, बरो काळोख जातकच आपलें गायन सुरू करता. सामको रातभर गायता 


8. नवूस = नवस, पण, संकल्प 


राजरत्नां 217 


तो पूण किते? मध्यान पारावयलो, बारा वरांचेर तो सदींच दिपराग गायता. तेणें 
दिपराग गायलो म्हणटकच बरी समुद्रार सामकीं दिपरत्नां पेटूंक लागतात. ..वाडवूंक 
लागतात. [ 

एके रातीचें माणकावंत कुंवरालें गायन हे कन्येच्या कानार पडटा. कोण 
गायता काय म्हुणोन ती भायर येन्न पळयता. तर तिका कोणूच दिसना. पूण 
समुद्रावटेच्यान दिपरागाचे सूर येतात ते तिका कळटा आनी समुद्रांत सामकीं दिपरत्नां 
पेड्टात...वाडवतात तीं कन्या पळयता. 

कन्या सामकीं तें चोवन भुलता. जायन लग्न तर हो दिपराग गायता तेचेडेनच 
म्हण्टा आपूण. .आनी म्हणटा, सटयेन माथ्याक अक्षरां मारलेलो होच काय आपलो 
भरतार! 

उरलेली सवन रात कन्येक न्हीद ना. ती कुंवरालें गायन आयकतच रावता. 
फाल्यार, कुंबराले गायन थांबता आनी कन्या तेद्याच येळार आपल्या बाप्पा फुड्यांत 
वयता. 

“ये बाप्पा, मनासारको भरतार जेदूस मेळटलो, तेदूस हांव माळ घालतली 
म्हणोन हांवें नवस काय केल्लो. तेन्ना आतां म्हाज्या संयवराची जावद्या बेगीन 
ताकीद.. .येता त्या आयताराक म्हाजें संयवर करात आनी दीपराग गावन जो कोण 
दिपरत्नां पेटयता तेच्या गळ्यांत हांव माळ घालतलें म्हुणोन तुमी मोठ्यो पत्रिका 
बरयात!' 

राजाक आयकोन मोठी उमेद जाता. तो बेगीबेगीन आपल्या परधानाक 
आपयता आनी तेका तशे तरेन पत्रिका बरोवंक सांगता. आनी म्हण्टा, अशे. .तरेन 
पत्रिका बरोवन तूं त्यो गांवोन गांवच्या राजपुत्रांक धाडून दी. तेंकां कन्येच्या संयवराचें 
आमंत्रण दी. 

राजाले वर्दी परमाण परधान सगळी तयारी करता. बेगीबेगीन पत्रिका बरयता 
आनी शिपायांक धाडून त्यो गांबोन गांवच्या राजपुत्रांक पावयता. एक पत्रिका 
समुद्रांत तारू नांगोर करून आसलेल्या नाल्लबंद कुंवराकय पावयता. 

संयवराचो, मोठो आयताराचो दीस उजवाडटा. जाल्यार राजान सामको 
आपल्या आंगणांत येदूदो मोठो माटोव घालून घेतला. तो तन्नां-मखरां लावन 
सजयला. सगल्याक दिवे-जोती पेटयल्यात. सामको सगल्या वाठाराक झगझग- 
चकचक जाला? आनी हेवाटेन तेवाटेन शिपाय-सोलदार बोवाळटात. दास-दाशी 

वावुरतात. 

संयवराचो वोगोत लागी लागीं पावता तसो एक एक गांवचो, एक एक 
देशाचो राजकुंवर मोठे गाड्यांचेर घोड्यांचेर बसोन येवन माटवांत आपल्या आसनार 
बसता. मोठे-मोठे राजा येवन बसतात...गांवचो, राज्यभर लोकय येवन माटवांत 
बसता. माटवांत सामकी चिंगड जाता. कोणाक किडी आनी मुये बुसोन भितर 
सरोंक जागो ना जाता. 

नाल्लबंद कुंवरय बरो न्हेसता, शिरगारता, बरे अळंकार घालता. मुकूट 
किरीट घालता. मागीर एक बरो घोड़ो घेता आनी तेचेर बसून, घोड़ो पिटाळीत 
कन्येच्या घराडेन येता. येवन तो घोड़ो काडून एका जाग्यार बांदता आनी मागीर 
माटवांत भितर सरून आपले बसकेर बसता. 

तर सगल्या राजा-राजपुत्रां मदीं नाल्लबंद कुंवर आसा तो बरोऽ5 सुंदर 
दिसता. सामको सुर्यावर्णाचो कुंवर काय दिसता. आनी तेच्या कपलीं काय चांद- 
सुर्य नियाळटात. 

सगळो लोक म्हण्टात, कन्येक होच्च कुंबर घोव म्हुणोन फावो आसा. कन्या 
हेकाच माळ घालतली! आनी तो नाल्लबंद कुंबर आसा तो कन्या आपल्याकच 
माळ घालतली, अशे म्हणोन काय मनांत येवजिता. 

हेवाटेन राजकुंयार वयर, धुकटाक बसलेल्या माणकावंत कुंवराक कन्येच्या 
संयवराची खबर कळटा. आतां म्हण्टा, आपूणय कन्येच्या संयवराक वयतलों 
आनी ती कन्या काय आपल्या कपलार बायल म्हुणोन सटयेन बरयल्या तर 
आपल्याक मेळटली. अशें एक मनां येवजून तो कन्येल्या घराडेन वयता. 

गेल्यार कन्येल्या दारांतलो येद्दो माटोव, तो सगळो झगझग-चकचक तो 
पळयता. सामके दारांत मोठ-मोठे राजा -सरदार बसल्यात ते तो पळयता. देवा, 
मोठो घात जालो! संयवराच्या माटबांत वयतलो कसो भितर! तेच्या आंगार फकत 
एक काश्टी आसा. आनी सगळी धुकोट लागून कुंवराचें आंग काळें-कीड जाला. 
तेच्या आंगाक न्हाण ना उदक नासून, घाणी -बुड्ठाणी पडल्यात. केंस वाडोन जटयो 
जाल्यात. 

कुवर असो हेवाटेन तेवाटेन चोयता. तर तेका आंगणा कुशीक एक केळी 
पींड दिसता. तो बचोन त्या पिंडांत गुप्त जाता. 

हेवाटेन संयवराचो येळ जाता आनी कन्या आसा ती आपली माणीक- 

मोतयांची, केंप-वज्रांची माळा घेन्न माटवांत येता. ..तर ती इचारता, सभेमदल्यान 
कोण दिपराग गायता आनी दिपरत्नां पेटयता काय म्हुणोन. तर जमलेले सगळेच 
राजपुत्र हांव गायता, तूं गायता करतात. ते बराबर कन्या बापायक म्हण्टा. 

बाप्पा, हे सगळे हांव गायता, तूं गायता म्हणोन सांगतात. पूण हेणी कोणे 
दिपराग गायलेलो काय हांयें पळयलेलो ना. तेन्ना हैंकां माळा हांव घालूक हांव 
केदींच तयार ना! 

तसो राजा तिका सांगता, 

“धुये, इतके सगळे गांवचे राजा हिंगा येयलेले आसात आनी आमी संयवर 
तर करूकच जायें. तेन्ना आमी कितें करया? संयवराचो हती सोड़या. तो देववराचो 
हती. तो खरो दिपराग गायता, तेच्याच गळ्यांत माळा घालतलो.” 

कन्या तयार जाता. तसो राजा शिपायांक सांगता, वचात आनी हतयांपारगेतलो 
एक बरो हत्ती घेन्न हिंगा येयात...शिपाय वयतात पागेत, काडटात एक बरो हती. 
तेका न्हेसयतात- शिरगारतात आनी माटवात हाडटात. 

“आतां बाये तुज्या हातांतली ती माळा काडोन ह्या हतया सोंडीर दी.” 

ते नंतर तो हती माटवांत सोडटात. जाल्यार तो हती किते करता? इकडेन 
तिकडेन माटवाचे फेरे काडटा आनी ते नंतर सरळ माटवांतल्यान भायर सरता. 
राजा, कन्या सगळो लोक चोवपाकच पडटा. हो हती राजांक माळ घालची साण 
खंय वयता? 

...तर हो हती सरळ वयता आनी केळी पिंडांत बसलेल्या माणकावंत कुंवराक 
माळा घालता. 

ते बराबर कन्या बापायक म्हण्टा, “आरे बाप्पा, ह्या तुज्या हतयान पळय 
हिंगा सामके फटीश सारके, शिवासनाचेर -आसनाचेर राजा बसलेले आसतना, 
त्या केळी पिंडांत बसलेल्या पोराक माळा घायल्या. हो तुजो हती सारको ना. तो 
मदनमस्त जाला. तेन्ना तूं दुसरो हती काड.” 

राजाय मनांत येवजिता, हो हती मदनमस्त जाला म्हणोन आनी तो शिपायांक 
दुसरो हती काडूक लायता. 

...जाल्यार तोवूय हती वचोन त्या केळी पिंडांत पोराक माळा घालता, ते 


बराबर कन्या बापायक म्हण्टा, बाप्पा, तुजो होवूय हती पिसो जाला तेन्ना तूं दुसरो 
हती काड. 

तोवय तसोच वचोन माणकावंत कुंवराक माळा घालता. आनी एक हती 
काडटात...तोवूय तशेच करता. 

निमाणें कन्या बापायक सांगता, हे चारूय हती मातल्यात, ते मदनमस्त 
जाल्यात आनी ते कित्याय कितें करतात, तेन्ना तूं आता पांचवे फावट एक हतयाचें 
बारकेलें पील काड. तें खरो दिपराग गायता तेकाच माळ घालतलें. 

राजा दिता आपल्या शिपायांक वर्द. शिपाय धांवतात आनी पागेत वचोन 
एक बरें हतयाचे नेण्टे पोर हाडटात. कन्या काडून तेच्या सोंडीर आपली माणकां- 
मोतयांची माळा दिता आनी म्हण्टा, 

“दिपराग गायता, दिपराग पेटयता...त्याच पुत्राच्या गळ्यांत तू ही माळा 
घाल.” 

शिपाय त्या पोराक सोडटात. जाल्यार तें हतयाचे पोर किते करता? असो 
एक माटवांत बरोऽ5 भोंवरो करता आनी ते नंतर सरळ उठोन केळी पिंडांत वयता. 
वचोन त्या माणकावंत कुंवराल्या गळ्यांत कन्येची वरमाळा घालता. 

आतां कन्येच्याय मनांत जाता, देवा, म्हण्टा, होच काय भरतार आपल्या 
नशिबांत आसा. पांच हती काडले, पांचांनीय काय ह्याच केळी पिंडांतल्या पोराक 
माळा घायल्या. तेन्ना सटयेन कपलार अक्षर बरयलेलो होच्य आपलो घोव. 

ती बाप्पाक म्हणटा, बाप्पा हो कसलो सटर-फटर जावं, नातर कपल फुटको 
जावं! बडको जावं, ना तर भिकमागो जाव! म्हार जाव, चामार जावं! आपल्या 
कपलां तोच पडला. पांच संयवराचे हती काडले, जाल्यार पांचानीय वचोन तेका 
माळा घातल्या...इतले मोठ मोठे सुंदर राजपुत्र हिंगा आसोन, तेंकां एकाकय 
हतयान माळा घातलेली ना, तेन्ना सड्यार रोयलेले पिकना आनी कपलांत आसलेलें 
चुकना! हांव आतां हेकाच माळ घालता आनी तेचीच वस्तुरी जावन काय रावतां! 
म्हाजेपासत तू चिता करनाका! 

राजा किते म्हण्टलो! आपलें तोंड काळें-निळें कन्न तो रावता आनी ते नंतर 
त्या कुंवराक केळी पिंडांतलो काडून काय शिपायांक सांगून उदक-पाणी न्हाणयता. 
जाल्यार तो माणकावंत कुंवर काय सामको सुर्यावर्णाचो जाता. बरो सुंदर 
जाता...आनी तेका कपडे घायल्यार काय बरो राजकुंवर सो दिसता. 

न्हाण-धूण जातकच, जेवणां-खाणां जातात....पान-इडे जातात. मागीर 
कुवर कन्येक आनी तिच्या बाप्पाक सांगता, आपल्याक आतां वचोंक जायें, 

आपूण त्या नाल्लबंद कुंवराल्या तारवार काय वावराक आसा म्हुणोन. 

तशी कन्या कुंवराक म्हण्टा, “स्वामी पती, भरतारा, हांव तुजी आतां वस्तुरी 
जाल्या तेन्ना तूं वयतो थिंगा हांव येता.” हे नंतर कन्या रोकड्या रोकडें थेवये- 
मेस्त आपयता आनी कांय खिणांभितर एक मोठी पेट हाडून घेता. बरी5 साडेतीन 
हात लांबायेची! मागीर ती कुंवराक सांगता, आपूण ह्या पेटे भितर वयतां, आपूण 
गेली तशी तूं तिका चायी-कुलपां कर आनी माथ्यार घेन्न तारवार वच आनी 
तुज्याबराबर गुपचूप आपल्याक दवर. 

तसो कुंवर कन्येन सांगलेलें परमार्णे करता...कन्या पेटॅत भितर वयतरीच, 
पेटे बरेंऽ5 धाकणें धांपता...कुलप करता, चायी काडून आपल्या काश्टे मुंजीक 
बांदता. नंतर ती पेट माथ्यार धरून, व्हरून तारवाचेर दवरिता, मागीर आपलीं 
तारवावयलीं सदींचीं कामां करता. 

हेवाटेन कितें घडटा? संयवराक पळय जितके राजा, राजपुत्र येयलेले तेंकां 
मोठो राग भरता. आमी म्हण्टा हिंगा येद्दे मोठे राजा पडित येयलेले आसतना 
कन्येन त्या भिकाडूड्याक पोराक माळा घातल्या. तेची वस्तुरी ती जावन रावल्या! 

ते सगळे राजा फडफडत आप-आपल्या घरा परततात आनी तो नाल्लबंद 
कुंवर आसा तो एकेवटेन मनांत सामको जळटा. ह्या पोराक मारून, ते कन्येकडेन 
आपूण लग्न जायन तर जायन, म्हणोन तो बरीं पैजा मारता. 

नाल्ळबंद कुंवरालं मन मोडटा. तेका आनी आनीक मुखार वाऱयाक वचन 
दिसना. तो आपलें तारू थिंगाच्यानच परतूंक सांगता. 

तर लागता तारू परतुवंर्चे वाटेक. जाल्यार वाटेर किते घडटा? माणकावंत 
कुंवर पळय त्या कुंयाचेर बसलेलो, तेच्या पोटांत घांस मारोन येता. ते बराबर तो 
वचोन त्या तारवाचे धडीर भायल्यान बसता. 

नाल्लबंद कुंवर तेका ज्युस्तच पळयता. होच्च बरो येळ आसा म्हणटा, 
हेका मेल्ल्याक ना करूंक! ...असो दपत-लिपत वयता आनी उत्काडेन बसलेल्या 
माणकावंत कुंवराल्या कमराबरबार एक फांपार मारता...तेका सप्त्या सागरांत 
धुकलून वडयता. कुंवर पळय धप्प करून उदकांत पडटा, तेचो आवाज पेटेंत 
आसलेल्या कन्येच्या कानीं पडटा. देवा, देवा, म्हण्टा, मेल्ल्यान कुंवराचो घात 


घेतलो. ती किते करता? पेटेच्या धांपण्याचेर एक फांपार मारता आनी धांकणें 
निखळावन सकल उदकांत सोडटा. 

माणकावंत कुंवराक कळटा, हें कन्येचेंच काम म्हुणोन. तिर्णेंच म्हण्टा 
आपल्याक बुडत म्हुणोन हें वडयलां. तो त्या धांकण्याचेर पोट घालता आनी 
पोंबत पोंवत वाट मेळटा तसो, उदकाचेर व्हांवत वचों लागता. 

हे वाटेन कुंवर समुद्रांत पडतकच, नाल्लबंद कुंवर आसा तो आपलें तारू 
धक्क्याक लायता. आनी ते नंतर ते कन्येक घेन्न आपल्यागेल्या पवनगडार वयता. 

नंतर कन्येक म्हण्टा, तूं म्हाजी वस्तूरी जा. आमी दोगांयनीय लग्न जावया. 

ते बराबर कन्येचेर येता आकांत. देवा, घात जालो म्हण्टा हेणें कुंबराक रणां 
घातलो आनी हो आतां आपल्याडेन लग्न जावंक सोदता! ती किते करता? तर, 

“बारा तीं चोईस वरसां सोपतकच हांव तुज्या सुवादीन जातले ! ते आदीं 
तुये म्हाका हात लावूं जायना, बोटय लावूं जयाना!.. .लायल्यार तुज्या राज्याचें 
भस्म जातले? तुज्या जिवाचो नास जातलो!” अशें म्हुणोन शिराप सोडटा आनी 
कुंवराक दपकावणे दिता. 

तसो नाल्लबंद कुवर आपूण तुजी बारा तीं चोइस वरसां वाट पळयता म्हणोन 
तिका भास दिता. मागीर एक वेगळो बंगलो बांदून त्या बंगल्यात ते कन्येक व्हरोन 
दवरिता. तिचे सेवेक दास -दासी, नोकर-चाकर सगळें दवरता आनी आपूण 
आपले पटयेर दीस म्हयने लावन दवरता. एक दीस बुसोन फसो जायना. ना तर 
जल्माचो घात घडटलो! 

तेवाटेन कितें घडटा? माणकावंत कुंवर आसा तो, पेटेच्या फळ्या कुडक्याचेर 
पोट घालीत घालीत, पोंबत पोंवत, फळें वयता तसो वचोंक लागता. लागल्यार 
तेचे सगले हात-पाय सगळे आंग उदकांतलीं काङ्डुकां खावन वडयतात. फकत 
तेच्या तोंडाचो दिवो आनी काळजाचो कुडको तितलो शाबूत उरता. 

एक दोन-तीन दिसांनी, व्हांवत व्हांवत कुंवर आसलेले ते फळें समुद्राच्या 
एके तडीक लागता. आनी कुंवर सामको इतलें म्हटल्यार शाबुद्देर ना तो अर्द 
मेल्लो जावन त्या फळ्या कुडक्याचेर आसा. 

तर जाता किते? कुंवर चोय तडीक लागलेलो, त्या तडीर एक मोठोऽऽ 
फुलांचो मळो आसता. आनी त्या मळ्याचो धनी, मळेकार सदूदां सकाणीं, फाल्यांर 
उठोन मळे काय शिपपाचो. बरोऽ माया म्हयनो तो! आनी मळेकार फाल्यावयलो 
उठ्ठा, घागर-कोळसो हातींत घेता आनी बरोऽ झिळमिस्याची, अर्द काळखाचो 
न्हंयेचेर वयता. 

वचोन तो असो 55 कन्न उदकांत घागर बुडयच्या येळार तेचे नदरेक कुंवर 
पडटा. “आरे देवा! कोणालें काय हें बाळशें हिंगा व्हावोन येयलां!” 

फुलकार धांवता आनी बेगीबेगीन कुंवराक उखलोन आपल्या खांक्यांत 
घेवा. जाल्यार तेका जीव वाचा कांय ना म्हणोन फुलकाराक कळटा. तो तेची 
निंदलां दांबता, बर्‍्यो ह्या कानां त्या कानां फुंकयो घालता. तसो कुंवर “ऊ... आं 
55 ऊं .... आं...” रडोक लागता. 

फुलकाराक सामकी उमेद जाता. जांव म्हणटा, ह्या भुरग्याक जीव येयलो! 
तो देवा परमेशवराक, माथ्याक वयतल्या भगवताक पायां पडटा. 

त्या फुलकाराक कुंवराची माया जाता. तेगेर भुरगें-बाळ कांय नासता. देवान 
म्हणटा तो आपलेच पासत कुंवर हिंगा धाडला. तो तेका खांक्यांत मारता, आपली 
घागर-चिंबळ' शिंगाच सांडटा आनी उठोन घरा वयता. 

गेल्यार, दारांत चोवन तो आपले बायलेक, फुलकान्नीक उलो घालता, 

“आगे, प्राणसखे वस्तुरे! देवान चोय आमच्या कुश्याक भुरगें ना म्हणोन हो 
भुरगो धाडला. काय बरो पळय सुर्या वर्णाचो हो कुंवर... पानां इतको पातळ, 
उदका इतको नितळ, हेच्या कपलीं कांळ चंद्र-सूर्य नियाळटात!” 

घोवालं उलवणै कानार पडनाका, हातींतलें काम तशेच साणोन फुलकान्न 
भायर येता, जाल्यार खऱ्यांनीच घोवाच्या हातींत एक भुरगें आसा. तिका सामकी 
55 उमेद जाता. ती मुखार सरता तीच, घोवाल्या हातींतलो भुरगो आपल्या हातांत 
घेता. तेका बरो आशेता-पोशेता आनी ते नंतर घोवाक म्हण्टा, 

“स्वामी-पती भरतारा, तुयें ह्या बाळशाक घरा हाडलो तें बरें केलें. हो 
कोणाचोय जांव. राणे जांव नातर पोटाचो जांव. हेका आमी बरो कोन्न सांबाळया... 
तेका ल्हान-व्हड कर॒या.” 

फुलकान्न कुंवराक बरेंऽ5 पोटाक घालता. दूद-पाणी पाजयता. तसो कुंवर 
इल्लो इल्लो थंड पडलेलो तो निवळूंक लागता. मागीर फुलकार आसा तो उठोन 
आपलो मळो शिपोक वयता. पूण गेल्यार तेचें मन मळ्यांत लागना. तो मातशें 
अशे शिंपलेशे करता आनी उठोन घरा येता. येवन तो कुंवराच्यो अपुरबायो करूंक 
लागता. ती फुलकान्नय बी तशीच. मात पुणोन ती कुंवराक सकल दवरिना. दिसभर 

तेका घेन्न, तेच्यो अपुरबायो करता. घडीभर फुलकार कुंवराक घेता, तर घडीभर 
फुलकान्न तेका घरता. 

ते नंतर फुलकार आनी फुलकान्न त्या कुंवराच्या आंगाक पळय काङ्डुकांनी 
खावन पळय जे घाये जालेले, ते बरे जावचे म्हणोन जायते उपाय करतात, पूण तो 
कुंवर काय कसोच बरो जायना. तेच्या आंगाचे घाये कशेच पेकनात. तशीं तीं 
दोगां सामकीं चितेस्त जातात. देवान म्हण्टा हो भुरगो आमकां दिलो, पूण तो काय 
कितेंच केल्यार बरो जायना. तेच्या आंगाक पळय मातेरी-पूं जाला तो काय कसोच 
निवळना. तेन्ना होवूय भुरगो मरून, आमच्या घराक भुरगें ना बाळ जाता अशें 
दिसता. 

दोगांय तीं घोव-बायलां अशींऽ5 कपलार हात घेन्न बसलेली आसतना, 
माणकावत कुंवर तेंकां उलो मारता आनी म्हण्टा, 

“आइऽ55, बाप्पाऽऽ तुमच्यांनी म्हाका बरो करूंक जायना म्हुणोन तुमी अशीं 
चितेत पडनाकात! ... हांव तुमकां म्हाका बरो करपाचो एक मार्ग सांगतां... त्या 
मार्गान तुमी गेल्यार हांव बरो जातलो!” 

“हयी? सांग रे पुता तो मार्ग.” 

“कितलोय कश्टांचो मार्ग जालो, कितलेय संकश्ट येयळे जाल्यारय आमी 
त्या मार्गान वयतात.” 

फुलकार आनी फुलकान्न सामकीं वयर-सकल जावन कुवराक विचारतात. 
कुंवर बरो जावपाचो मार्ग आसा म्हणटकच उमेद जाता तेंकां. 

तसो कुंवर तेंका सांगता, 

“बाप्पा त्या 55 घाट देशा एक धनमंत्री रावता. तेचेडेन म्हाका बरें करपाचें 
वखद आसा. तेन्ना तुयें त्या घाटदेशा वचोन तें वखद हाडो जायें! ... आनी आई, 
बाप्पा पळय जें घाटदेशा वचोन जें वखद हाड़टा , तें तुर्ये वाटोन म्हाज्या आंगाक 
सारोवंक जायें.... ते नंतर हांव बरो जातलों.” 

“तर त्या धनमंत्र्याचें घर वळखुचें कशे?” फुलकार कुंवराक इचारता. 

“आंगणांत कुशीक, एकाच लेमांत केळ-कवाथो आसा तें घर बाप्पा त्या 
धनमंत्र्याचे .” 

आयकून फुलकार आनी येळ करना. तेद्याच येळार उठोन घाटदेशा वचोंक 
भायर सरता. सरल्यार तो चलोन चालोन एक दोन दिसांनी घाटदेशा पावता. तर 

थिंगा तेका कुंवरान सांगलेली कुरू सांपडटा आनी तो “ओ घरा” म्हुणोन धनमंत्र्याक 
उलो करता. 

आवाज कानांत पडना फुडें धनमंत्री घरांतल्यान भायर सरता. तर दारांत 
फुलकार उबो. 

“कोण तूं? खंयच्या गांवचो?... कित्या येयला?” धनमंत्री तेका इचारता. 

तसो फुलकार तेका सगळी खबर सांगता आनी सांगतना तेच्या दोळ्यांतल्यान 
सामकीं धळधळ कन्न दुकां व्हांवच्याक लागतात. 

“तूं कायच भिंवनाका... त्या पोराक हायें दोनदां जिवदान दिलां. आतां 
तेका तिसरे फावटूय बरो करतां.” 

धनमंत्री उठ्ठा, पोरसांत वयता आनी बरो एका झाडाचो पालो खुङ्डून 
हाडून फुलकाराक दिता. हो व्हर आनी धोडावन कुवराच्या आंगाक सारय म्हण्टा. 

फुलकाराक उमेद जाता. तो धनमंत्र्याक पांयां पडोन आपल्या घरा परतता. 
परतून तो पालो काडून बायलेडेन दिता. ती बरी उदक-पाणी न्हावन, देवाक पांयां 
पड़ोन तो धोडायता आनी कुंवराच्या आंगाक सारयता. ते बराबर कुंवराच्या आंगाचे 
सगळे घाये बरे जातात. एक मांब न्हू, कसलोय दाग उरना... आनी काड्डुकांनी 
खायलेले, तेचे सगले हात-पाये तेका परत येतात. कुंवर पयलीं परस अदीक सुंदर 
दिसता. 

फुलकाराक आनी फुलकान्नीक खोशी जाता ती सांगपाची न्हू. तेंका कुंवराक 
सामको खंय दवरू आनी खय नाका अशें जाता. तीं तेका बरे बरे कपडे शिंवतात, 
बरें बरें खाण तेका दितात आनी बरो शाळेंत धाडटात. खेळपाक धाडटात... तर 
अशेतरेन चल्लां. कुंबर त्या फुलकारागेर बरो सुखान आसा. 

पूण त्या माणकावंत कुवराक खाल्लेले जेवलेले आंगाक लागना. तेका 
आतां दिसरात कन्येची चिता लागता. खंय आसा काय कन्या? कशी आसा 
काय? तो नाल्लबंद कुंवर आपल्याडेन लग्न जा म्हणोन तिका तरास बी करना 
मू?... कुवर अशे तरेन सतरा पंदरा येवजिता. आतां म्हण्टा, कशेय कन्न ह्या 
घरांतल्यान इल्लो इल्लो भायर सरू जायो. भायर सरल्या बगर चार लोक उलयतात 
तें कळचें ना, किते घडटा ते कानार पडचे ना! कन्येचो माग मेळचो ना! 

अशे येवजून कुंवर फुलकाराक म्हण्टा, 

“बाप्पा, सदीं तूं एकटोच मळे शिपपाक वयता. आज हांव येतां तुज्या 

बराबर मळे शिंपपाक.” तिटदा 0१०0091868 

“नाका रे बाबा, तूं येवनाका, मोठें तरासाचें काम तें. काळखांत पांयांक 
कोणय जिवार चाबता, कांटो-खुंटो तोपता. तूं घराच राव. आजून तूं ल्हान आसा.” 

पूण कुंवर कसोच आयकना. आपूण येतांच म्हणोन फुलकाराच्या फाटीक 
लागता. कितलेंय तरासाचें जांव, आपूण काम करतां. फाल्यां तुमी जाण्टीं जातकीच 
आपल्याकच मळे सांबाळपाक जाये, तेन्ना आताच आपल्याक संवय करूक जायी 
म्हणोन तो फुलकाराडेन हट्ट धरता. 

ते बराबर फुलकार म्हुणोक लागता, 

“बरें यो पुता. आमच्या फाटल्यान तुर्येच सांबाळूंक जायो न्हू आमगे धंदो.” 

ते नंतर कुंवर बाप्पाच्या फाटल्यान मळे शिपोंक वयता. बाप्पा झाडांक 
कोळसो भरून घातल्यार हो एक चिबू उदक घालता. अशें कांय दीस कुंबर 
फुलकाराबराबर मळे शिंपपाचे काम करता. पूण तेका कोण उलयतलो मेळना, 
आनी कन्येची कांयच खबर तेच्या कानार पड़ना. 

करतां करतां एक चार-पांच वर्सा बयतात. कुंवर आनीकय इल्लो व्हड 
जाता. बरो बुद्धीचो जाता. दांगां-पेंगांनी वाडटा. तेका चोवन फुलकार आनी 
फुलकान्नीची भूक न्हिंवता. 

तर इतलें म्हणटल्यार जाता कितें? हो कुंवर त्या फुलकारागेर पावताच 
फुलकारालें बाजाराक व्हयलेलें एक फूल काय उरना. तेका बरेंऽ5 गिरायक जाता. 
तेचो मळो बरो फुलता. आनी त्या फुलकाराडेन बरो पयसो जाता. तो मोठें घर दार 
बांदता आनी हे सगळें आपल्याक ह्या पुत्राच्या पांयांनी मेळूळें म्हणोन तो तेका 
अदीक बरो करता. 

कुंवरय त्या फुलकाराक आपल्यागेलो बापूय मानता आनी तेचे बायलेक 
आपली आवय. तेची तो बरी सेवा करता. अशेतरेन सगळे सुशेगादीन चलता. 

एका दिसा कुंवर फुलकान्नीक म्हण्टा, 

“आई, आज तुज्या बराबर हांव फुलां इकोक येतां.” 

“नाका रे बाबा. फुलां इकोक वयतना जायतें चलोन वयचें पडटा. तूं आजोन 
ल्हान आसा. तूं घराडेन राव.” 

“ना आई, हांव येतांच. फाल्यां तूं आनी बाप्पा, कशातरेन फुलां इकोंक 
पावलींना जाल्यार म्हाका वचोंक नाका? .. तेन्ना म्हाका कोणाक फुलां पयलीं 

दिवपाचीं तीं कशीं कळटलीं? तेन्ना आज हांव तुज्या बराबर घरां पळोवंक येतां.” 
कुंवर सामको हट्टच धन्न बसता. तशी फुलकान्न म्हण्टा, 

“बरें तर, यो पुता म्हाज्याबराबर.” 

कुंबर फुलकान्नीच्या फाटोफाट फुलां इकोक वयता. जाल्यार फुलकान्न त्या 
पवन राज्यांत, सगळ्यांत पयलीं कन्ये बंगल्यार वयता. थिंगा कन्येक फुलां दिता, 
ते नंतर राजाक फुलां दिता आनी मागीर उरलेली लोकांक इकता. 

ती कन्या पळय फुलां घेबंक म्हुणोन फुलकान्नी म्हऱ्यांत येता, तेन्ना कुंवर 
तिका ज्युस्तूच वळखता. पूण ती नाल्लबंद कुंवराडेन लगीन जाल्या काय कितें 
म्हणपाचें तेका कळना. .. कन्याय कुंवराक वळखना. ती आपली चितेस्त तोंड 
घेन्न भायर येता, फुलां घेता आनी भितर वयता. फुलकान्नी फाटल्यान दपता तो 
भुरगो कोण म्हुणोन ती कित्याक चोयता? 

कन्येक चोवन कुंवराक सामकें सूख ना. फुलां इकोन परततना, हिंगाच्यो 
थिंगाच्यो खबऱ्यो केल्ल्या सारक्यो कन्न तो फुलकान्नीक इचारता, . 

“आई, ही कन्या अशी येगळ्या बंगल्यात कित्या रावता? आमगे राजागे 
बायल म्हणटकच तियेन राजागेर रावपाचें न्हूँ?.. आनी तियेचे तोंड इतकें काळें 
जालां तें कित्यापासत?” 

तशी फुलकान्न तेका सांगता, 

“किते सांगो पुता तुका? ती आमगे राजागे वस्तुरी न्हू... आमगे राजान तिगे 
भरताराक रणां घातला आनी तियेडेन बळान लग्न जावपाक सोदता. पूण ती मोठी 
सत्वाची बायल. तियेन तिका शिराप सोडला. बारा तीं चोईस वर्सा सोपतरीच 
आपूण तुजी बायल जातली. ते आदी आपल्याक हात नी बोट लायल्यार तुज्या 
राज्याचे भस्म करतली म्हुणोन .... तेचपसत पुता, राजान तिका हो येगळो बंगलो 
बांदून यिका हिंगा दवल्ल्या .. पूण आतां हे कन्येचेर रोकडेंच संकश्ट येवपाचें 
आसा. आनीक एक तीन दिसांनी कन्येन शिराप मारलेलीं बारा तीं चोईस वर्सा 
सोंपून ती आमगे राजा हार्ती पडपाची आसा! म्हुणोन ते कन्येचें तोंड काळें पडला.” 

“हयी!... अशें?” कुंवर इचारता, आनी ते नंतर एक काय मना येवजून तो 
मुकाट्यांनी आपले आई बराबर घरा वयता. 

दुसऱ्या दिसा सकाळीं उठोन कुंवर कोण वर्तुमान करता? तर एक चिमटी 
भर फुलां घेता आनी बरो गांतोक बसता. बसल्यार फुलकान्न तेका म्हण्टा, 

“आरे बाबा, हीं फुलां व्होरोन तूं पाड करतलो! तीं व्हरनाकां... तेंचो एक 
सर जाल्यार आमकां कितेंय एक चार-आठ आणे मेळटले.' 

तसो कुंवर सांगता, 

“आई तूं कांयच भिवनाका. हांव हीं फुलां व्हरोन कांच पाड करना. तेंचो 
हांव गांतून एक बरो तुका सर कन्न दितां.” 

फुलकान्न पूत सांगता म्हणटकच वोग्णी रावता. नंतर माणकावंत कुंवर वावळी 
ना सूत नासतना, देंठात देठ घालून एक बरो अप्रूपाचो सर कन्न आवयडेन दिता. 

“आई, हो घे सर. व्हन्न ते कन्येक दी.” 

तो सर चोवन फुलकान्न बरी उमेदीन जाता. असलो सर म्हणटा आपणे 
जल्मांत चोयलो ना. आनी आपूण कुंवर फुलां पाड करतलो म्हुणोन वोगीच भिताली. 

तर कुंवरान कितें केल्लें आसता? बरी एक कन्ये नांवाची पत्रिका बरोवन 
त्या सरांत ... फुलां झेल्यांत घायलेली आसता आनी त्या झेल्याचो नंतर बरो चेंडू 
कन्न आवयल्या फुलां करणांत उड़यता . 

तर ते दीस फुलां इकोंक कुंवरालो तो फुलकार बाप्पा. गेल्यार, तो वचोन 
आपल्या सर्दी नेमापरमाण पयलीं कन्ये बंगल्यार वयता. 

वयता म्हणटकच कन्या येता भायर. ती फुलकाराच्या करणांत तो चेंडू 
चोयता. ते बराबर म्हण्टा, 

“आरे फुलकारमामा. हो चेंडू कोणें केला? वावळी ना सूत नासतना, देंठांत 
देठ भन्न सर करपी हो कोण? ... ह्या सराचो माग मेळना!... मूळ मेळना!... ह्या 
अप्रूपाच्या झेल्याचे माझ्यान काय मोल करू जायना!” 

“बाये, हो सर म्हगेल्या पुत्रान केला.” 

“तुगेल्या पुत्रान..?” 

कन्या हैंच्च म्हणटा, तुगेल्या पुत्राच्यान हो संर संवसारांत केन्ना करपाक 
जावपाचेर ना! हो सर केल्यार एकूच मनशान.. म्हाज्या स्वामी पती भरतारान! 
तेन्ना फुलकारमामा म्हणटा, आपल्याक खरें किते तें तुयें सांगों जायें. हो पुत्र तुगेर 
खरेच जालेलो काय तुका खंय मेळलेलो तें सत्य सांग. 

मागीर फुलकार कन्येक सगळें सत्य सांगता, आपल्याक म्हण्टा तो पुत्र काय 
खरो जाल्लो ना. तो आपल्याक मळे शिपोंक गेल्लेडेन समुद्रांत मेळलेलो. तेजे 
हात-पार्ये काड्डुकांनी खावन, फकत तोंडा दिवो तितको उरलेलो. आपणें घाटार 

वचोन धनमंत्र्याकडल्यान वखद हाडोन तेका बरो केला. 

तें आयकनाका पुत्राच्या यादीन कन्येच्या दोळ्यांतल्यान धळधळ कोन्न दुकां 
व्हावंक लागता. ती तशीच उठूठा, तो फुलांचो चेंडू घेता आनी घरांत भितर 
वयता. वचोन ती फणयेन आपलें मार्थे-बिथें उगयता. चंवर-पिडुकांचें मोठें दाळ 
आपल्या गळ्यांत घालता. कांकण-चुडे घालता. काजळ-कुकूम लायता... तेनंतर 
माथ्याक फुलां माळचीं म्हुणोन तो फुलांचो चेंडू असो 5 5 कन्न उसयता 

... उसयल्यार कन्येक तेंतूत कुंवराच्या नांवाची एक पत्रिका मेळटा. कन्या 
ती हातींत घेन्न वाचता, 

वाचों लागल्यार माणकावंत कुंवर म्हुणोन ते पत्रिकेचेर नांव बरयिल्ले आसा. 
आनी बारा तें चोईस वर्सा सोंपता तेदूस आपूण तुका व्हरूक येता म्हुणोन कुंवरान 
शब्द काडल्यात. 

कन्येक एके वटेन सामकी 55 उमेद जाता तर एकेवटेन तिका रडणे येता. 
देवा म्हण्टा, आपलो स्वामी भरतार नासोन आपणे हे संवसारांत इतके तरास 
काडले... आनी भरतार नासलेले वस्तुरेक ह्या संवसारांत मान तर ना! 

इतलें म्हणसर बारा वर्सा भरतात. आनी कन्या आसा ती पवनराजाक मोठें 
एक पत्र बरोवन धाडटा.... आतां म्हण्टा बारा वर्सा सोंपून आपूण तुज्या ताब्यांत 
पडटा. तेन्ना लग्नाची बेगीन ताकतीक जावंदी! 

नाल्लबंद कुंवराक तें पत्र वाचोन मोठी खोशी जाता. कशा तरेन ही दन्या 
आतां आपल्या सुवादीन जाता म्हुणोन तो मनां येवजिता. ते नंतर तो आपल्या 
परधानाक-शिपायांक आपोवन लग्नाची तयारी करपाची वर्द दिता. 

“एक दीस मदीं मळी माटव जपून, तन्नां मखरां बांदून, सामान मेथो जमोवन, 
जवळी -सणंग हाडून रयत-कुळाक, सोयर्‍या-दायऱयांक आपोवणें दिवंक जायें!... 
फाल्यां सकाळीं कन्येगेर वचोक व्होर भायर सरो जायें!... फाल्यां गोंधळी म्हुर्तार 
हांव कन्येडेन लग्न जातलो!” 

राजाली वर्द पडनाका परधान शिपाय धांवतात आनी करतात बेगीबेगीन 
लग्नाची सगळी तयारी. तर दुसऱ्या दिसा सकाळी नाल्लबंद कुंबरालो व्होर सरता 
भायर दन्ये बंगल्याकडेन वोचोंक. 

हेवटेन किते जाता? तो फुलकारालो भुरगो आसा तो फुलकाराक म्हण्टा, 

“बाप्पा आज फुलां इकोंक हांव राज्यांत वयतां... तूं आनी आई आज 

घराच रावाय!” 

“नाका रे पुता, तुये केन्नाच फुलां इकोंक वर्चो नाका. तूं आजोन ल्हान 
आसा. तू सद्याक शाळेक वोच.” अर्शे म्हणोन तेका फुलकार सांगता. 

“ना बाप्पा, आज फुलां घेन्न हांव वयतांच! म्हाका शाळा कितें कोन्न जायी 
ती? हांव फुलकारालो भुरगो. तुमच्या फाटल्यान तुगे धंदो हायेच सांबाळूं जायो 
न्ह्‌...7” 

पुत्रान चडूच हट्ट कर नाका, फुलकार म्हण्टा, “वोच बाबा.” 

ते बराबर कुंवर किते करता? फुलांचो कुरपाणो हातींत घेता आनी कन्ये 
बंगल्याकडेन वयता. 

गेल्यार थिंगा किते चोयतलो? एक काय मोठो माटोव घातला. तेका तन्नां 
मखरां बांदल्यांत. निये-जोती पेटयल्यात. सगळो चकचक झगझग केला.... आनी 
सगळें राज्यभर गावंभर लोक भांगरां-शिंगरां घालोन भिंगा जमल्यात. सगळो 
माटव लोकांनी भल्ला. 

कुंवरा आंगार आसता सामके पोन्नें, पिंजलेलेशे कपडे. तेका लग्न माटवांत 
भितर सरपाक कोण दिता? तो उठोन असो माटवा भायर कुरपणो घेन्न बसता. 

म्हुर्ताचो येळ भरता. नाल्लबंद कुंवर आसा तो लम्राक माटवांत उबो जाता. 
यजमान-यजमान्न, धेडो- धेडी, करोली, रायबारी सगळे जमतात. तेनंतर भट, 
“व्हंकले हाडात, व्हंकले हाडात...” म्हूण बोवाळ करता. 

जाल्यार कन्या येता माटवांत. ती येयली तसो भट आपले मंत्र म्हण्टा... 
मंगलाश्टकां म्हण्टा आनी मागीर न्हवर्‍्याक सांगता व्हंकलेक आतां माळ घाल 
म्हुणोन. 

तसो नाल्लबंद कुंवर आपली माळ घेवन व्हंकलेक घालोंक मुखार सरता. 
सरल्यार त्याच वेळार कन्या कोण वर्तुमान करता? ती दोन पावलां फाटीं सरता 
आनी कुंबराची माळ काय घेना. 

सगळो लोक चोवपाकूच पडटा, भटय अजाप जाता... नाल्लबंद कुंवराक 
तर सामको राग भरता. हे कन्येन म्हण्टा इतल्या लोकांमुखार आपलो अपमान 
केला. तो सामको काळो-निळो जाता. 

त्याच येळार कन्या आसा ती बरे शब्द उलयता, 

“तुजी माळा हांव घेता, तुजी वस्तुरी हांव जातां, पुणून तुये पयलीं म्हाका 

नाल्लबंद कुंवराली आनी त्या माणकावंत कुंवराली काणी सांगोंक जायी.” 
कन्येन इतलें म्हणनाका, कुंवर सामको थक्क जाता. हे कन्ये म्हण्टा, नाल्लबंद 
आनी माणकावंत कुंवराली खबर कशी कळ्ळी? आनी आपूण म्हण्टा माणकावंत 
कुंवराची मुखावयली खबर काय नकळ, आपूण तेका त्या चंदणसुरा पेडार सोडून 
काय येयलेलों. तेका सोरपान चाबून, तेचें निमाणें पित्र तितकें आपणें चोयलेलें. 
हेवटेन भट आसा तो म्हुर्ताची येळ वयता म्हुणोन बोवाळ मारता. ते बराबर 
नाल्लबंद कुवर लोकांक ताकीद दिता, 

“आरे तुमच्या मदल्या कोणाकय नाल्लबंद कुंवराची आनी माणकावंत 
कुंवराची काणी खबर आसल्यार सांगात बेगीन! सांगता तेका आपूण जाय तें 
दितलों.” 

आयकोन सगळो लोक सुको जाता. कोणाकच नाल्लबंद कुंवराची आनी 
माणकावंत कुंबराची काणी खबर नासता. तेणीं तेचे केन्ना नांव बुसोन आयलेलें 
नासता. 

माटोवभर लोक हो सांगतलो काय तो सांगतलो म्हुणोन एकमेकां तोंडां 
चोयतच आसतात... लोकांक बोगी आसा तें चोवन राजाचेर सामको आकांत 
येता. तो परधानाक किते म्हण्टा, 

“आरे, माटोबभर लोकांच्यान काय त्या नाल्लबंद कुंवराची आनी माणकावंत 
कुंवराची काणी सांगोंक जायना. तेन्ना तो माटवाभायर फुलकारागेलो भुरगो बसला, 
तेका तरी ती काणी येता जाल्यार इचारात.” 

तसो परधान माटवा भायर वयता आनी त्या फुलकारागेल्या चेड्याक इचारता, 
“आरे बाबा, आख्ख्या माटोवभर आनी राज्यभर लोकांक त्या नाल्लबंद कुंवराली 
आनी माणकावंत कुंवरली काणी काय कळना. तेन्ना आमगेल्या राजान ती तुका 
तरी कळटा काय म्हुणोन इचारूक म्हाका धाडला.” 

ते बराबर तो भुरगो म्हण्टा, 

“हय व्हय, म्हाका कळटा.म्हागे बाप्पान ती सारी कथा म्हाका सांगलेली 

आसा.” न 

परधानाक सामकी उमेद जाता. तो तेका घेन्न माटवांत भितर येता. गेल्यावर 
सगळो लोक उलयता, आमी म्हण्टात इतके बुदवंत हिंगा आसतना तेंच्यांनी ती 
कथा सांगों जालीना, आनी हो येदोसो पोरती कितें सांगतलो? 

तेनंतर नाल्लबंद कुंवर तेका इचारता, 

“पोरा हे कन्येन नाल्लबंद कुंवराळी आनी माणकावंत कुंवराली काणी 
आपल्याक कोणय सांगतलो तेन्ना आपूण तुजी माळ घेतलें म्हुणो पूण कायपण 
उलयला. तेन्ना तुका ती खबर आसल्यार सांग.” 

त्या फुलकारालो चेडो सांगता, 

“हांव ती काणी सांगतां. पूणोन किते? ती सांगता आसतना न्हवर्‍्यान आसा 
ती लम्राक हाडलेली सगळी जवळी माटवांत मदें घालूंक जायी आनी तेची बरी 
परदेशणा "काडूंक जायी.” 

नाल्लबंद म्हण्टा, “तूं किते सांगता तें हांव करता, पूणोन तूं काणी सांग!” 

मागीर तो सगळी जवळी माटवांत मदेकाक घालून तिच्यो बऱर्‍यो पांच परदेशणां 
काडटा. आतां म्हणटा सांग तुजी काणी. 

फुलकारालो चेडो माटवांत बरो एका म्हेडी मुळांत तेंकोन बसता. 

आनी म्हण्टा “राजा आतां आयक त्या नाल्लबंद कुंवराची आनी माणकावंत 
कुवराची कथा!” 

कुंवर लागता बरें गायन करूच्याक..... 


“बरो इक्रामंत राजा रे, 
तेची तारामंत ती राणी मूं. 


राजा सर्व वाटेन सुखी रे, 
राजा एक वाटेन दुखी मूं. 


राजा भुरगें ना तें बाळ रे, 
राजा पुत्र ना तें फळ मूं. 


राजा निर्मळ तो वांजो रे, 
राणी भिकाऱयांक वाडटा तें धन मूं. 


हिंवू खबर देवा कळळ्या रे, 
देवांनी धाडला शनी देवाक मूं. 





10. परदेशणा = प्रदक्षणा 

पुत्र फळा मार्ग तो सांगला रे, 
देड म्हयनो फळेदीक जाला मूं. 


दोगू कुंब जलमा येयल्या रे, 
बरे सुर्यावर्णाचे पुत्र मूं. 


तेंच्या सटयेच्या नी दिसा रे, 
राजान घातल्या बरी भोंबडी मूं. 


कुंवरांनी काडल्यो धव्यो घोडयो रे, 
कुंबर पवन राजा चल्ले मूं. 


कुंबर पिपळा पेडार काय बसले रै, 
माणकावंत कुंवरा दास्सून माल्लां मूं. .” 


फुलकारालो चेडू नाल्लबंद आनी माणकावंत कुंवराची एकेक घडलेली खबर 
गावन सांगता आनी हेवटेन नाल्लबंद कुंवराक सामकें 5 भावाचे यादीन कितें 
जावंक लागता. 

तो फुलकारालो भुरगो मागीर धनमंत्र्यान माणकावंत कुंवराक कसो जिवंत 
केलो तो पवन गडार कसो पावलो तेका शिपायांनी कसो शिनलो... भटान व्होरोन 
पोसलो...भटणीन ज्यास्ती माल्ल्यो... दरेक दिलो. तो नाल्लबंद कुंबराल्या तारवार 
उल्लो, कन्येच्या सयंवराक पावलो थिंगा हतया पोरान गळ्यांत माळा घातली... 
नंतर नाल्लबंद कुंवरान तेका कसो समुद्रा वडयलो... फुलकारान व्होरोन पोसलो ... 
तो लग्नां माटवांत कसो पावलो... एकेक खबर सांगता. निमाणें तो गायता, 


“होवूं नाल्लबंद कुंबर रे, 
माणकावंताले वस्तुरेडेन लम जावूं सोदता मूं. .” 


फुलकारालो चेडो सांगता आनी त्या वाटेन नाल्लबंद कुंबराक तो फुलकारालो 
चेडो आपलो भावच म्हणोन समजता आनी आपणे आपल्या भावाक इतके तरास 
दिले म्हणोन काय दुख्खान मोठीं कपलां धोडयता आनी जीव दिवंक चोयता. 
तसो माणकावंत कुंवर धांवत मुखार सरता आनी भावाक आडायता. 

म्हाज्या नशिबांत आसलेले ते कश्ट म्हाका फावो जाले.” 

मागीर नाल्लबंद कुंवर माणकावंत कुंवरालें आनी त्या कन्येलें मोठें तडाख्यान 
थिगा लग्न लायता... सामको आठ दीस लग्नाचो थाट चलता. 

थोड्या दिसांनी माणकावंत कुंवर नाल्लबंद कुंवराक सांगता, 

“दादो, आतां आमी आमगेल्या घरा या. आई आनी बाप्पा आमगे दुख्खान 
थिगा हांथुणाक लागल्या जातलीं.” 

नाल्लबंद म्हण्टा, “खरें तुगे दादो. आमी आतां आमगेल्या राज्यांत परतुवया.” 

तें पवनराज्य काडून माणकावंत कुंबर त्या मळेकाराक-फुलकाराक दिता 
आनी दसांगता, 

“आई, बाप्पा, तुमी म्हाका बरो कोन्न सांबाळळो. तुमची याद हांव केदींच 
इसरपार ना... हांव आतां म्हाज्या घरा वयतां. थिगा म्हागे खरो आवय-बापूय 
वाट पळयता आसतलो.... हें पवन राज्य आतां तुमी घेया आनी जाण्टेपणांत 
सुशेगादीन रावात. आतां त्या मळ्या-बिळ्यांत कश्ट करू वचनाकाय!” 

नंतर माणकावंत आपल्यागेले बायलेक सांगाताक घेता आनी नाल्लबंद 
आपल्यागेले बायलेक, म्हणचे पवन राजागेले बायलेक घेता आनी आपल्या घरा 
वचपाक भायर सरतात. 

तो फुलकार आनी फुलकान्न सामकीं 55 रडटात... सगळो लोक रडटात. 
शिपाय रडटात, दासयो स्डटात... 

एक चार-पाच दिसांनी ते आपल्या घरा पावतात. तर थिगा किते जाला? 
इक्रामंत राजा सामको पुत्रांच्या दुख्खान जाण्टो जाला. तेचे सामके दोळे फुटोन 
कुड्डो जाल्यात. तेच्यान राज्य बी कांय चलोवंक जायना आनी तारामंती राणी 
आसा ती झडटेक लागल्या. 

दोगूय पुत्र घरांत वयतात आनी “आई 55 बाप्पा 55,” म्हणोन साद घालोन 
आपल्या आवय-बापायक पायां पडटात. तेका चोयनाका, राजा-राणयेक उमेद 
जाता ती सांगपाची न्ह! तीं दोगां मरपाक पावलेली तीं रोखडींच तटूटीत बरी 
जातात... दोगां सुनांक चोयनूय तेंकां सामकी खोशी जाता.. राजा-राणी दोगांय 
पुतांक सामकीं येंगां काडटात. 

मागीर राजा दोगांय पुत्रांक आपले उजये मांडयेर बसयता आनी दोगां सुनांक 


राजरत्नां 235 


दाये मांडयेर. 

घरघर कोन्न सगळो लोक राजागेल्या पुत्रांक आनी सुनांक चोवपाक एक 
जातात. परधान येता, शिपाय येतात... सगल्यांक सामकी उमेद जाता. 

थोड्या दिसांनी राजा आपल्या राज्याचे दोन वांटे करता आनी त्या नाल्लबंद 
कुंवराक आनी माणकावंत कुंवराक ते काडून दिता. दोगू तेनंतर आपल्या बाप्पा 
नांवान शिंवासनार बसोन बरे तरेन राज्य चलयतात. तेच्या राज्यांत सगळी परजा, 
लोक आनंदान रावतात. 


ml 
(ही काणी श्री. जानू गांवकार, कर्ल, केपें, गोंय हांणी कथन केल्या.) 

जयंती नायक 


७ गोयची नामनेची लोकवेद संशेधिका आनी साहित्य अकादेमी 
पुरस्कार प्राप्त लेखिका. 


७ समाजशास्त्रांत एम.ए., लोकवेदशास्त्रांत पदव्युत्तर पदविका 
घेतल्या तशेच गाय विद्यापीठांत पी.एच्‌.डी. पदवेखातीर प्रबंध 
सादर केला. 


७ राज्य तशेच राष्ट्रीय स्थरावेल्या विवीध परिसंवादानी वाटो घेतला 
आनी लोकवेद तशेंच साहित्य विशयाचेर प्रबंध सादर केल्यात. 


७ आतामेरेन लोकवेद विशयावयलीं 10 कथासाहित्याचीं 2 आनी 
बाल साहित्याची 7 पुस्तकां उजवाडाक आयल्यांत. 

